

STEVEN SPIELBERG DIGITAL YIDDISH LIBRARY

NO. 07685

DER SOTSIALIZM FUN DI  
SOTSIALISTEN  
REVOLYUTSIONEREN

---

Chaim Zhitlowsky

•



NATIONAL YIDDISH BOOK CENTER  
AMHERST, MASSACHUSETTS

NATIONAL YIDDISH BOOK CENTER  
AMHERST, MASSACHUSETTS  
413 256-4900 | YIDDISH@BIKHER.ORG  
WWW.YIDDISHBOOKCENTER.ORG



MAJOR FUNDING FOR THE  
STEVEN SPIELBERG DIGITAL YIDDISH LIBRARY  
WAS PROVIDED BY:

*Lloyd E. Cotsen Trust*  
*Arie & Ida Crown Memorial*  
*The Seymour Grubman Family*  
*David and Barbara B. Hirschhorn Foundation*  
*Max Palevsky*  
*Robert Price*  
*Righteous Persons Foundation*  
*Leif D. Rosenblatt*  
*Sarah and Ben Torchinsky*  
*Harry and Jeanette Weinberg Foundation*  
AND MEMBERS AND FRIENDS OF THE  
*National Yiddish Book Center*



The *goldene pave*, or golden peacock, is a traditional symbol of Yiddish creativity. The inspiration for our colophon comes from a design by the noted artist Yechiel Hadani of Jerusalem, Israel.

The National Yiddish Book Center respects the copyright and intellectual property rights in our books. To the best of our knowledge, this title is either in the public domain or it is an orphan work for which no current copyright holder can be identified.

If you hold an active copyright to this work – or if you know who does – please contact us by phone at 413-256-4900 x153, or by email at [digitallibrary@bikher.org](mailto:digitallibrary@bikher.org)

ארבייטער רינג פיבליאטעק

v.

**דער סאציאליזם  
פון די סאציאליסטען—  
רעוואלוציאנערען.**

---

**פון דר. ח. זשימלאווסקי**

---

ארויסגעגעבען פון דער  
עדיוקיישאנאל קאמיטע פון ארבייטער רינג.  
ניו יארק, 1916.



## אינהאלט :

---

ערשטעם קאפיטעל: — איינלייטונג: סאציאל־דעמאָ-  
קראַטען און סאציאליסמען־רעוואָלוציאנרען — זייטע 3

צווייטעם קאפיטעל: — ארבייטער און פראָלעטאָ-  
ריער — — — — — זייטע 22

דריטעם קאפיטעל: — וועגען דער געשיכטליכער ראָליע  
פון דער אינטעליגענץ — — — — — זייטע 44

פערטעם קאפיטעל: — וועגען דעם עמישען פאקטאָר  
אין דער געשיכטע פון דעם וויסעשאפטליכען סאציאָ-  
ליזם — — — — — זייטע 77

## ערשטער קאפיטעל

סאציאל-דעמאקראטען און סאציאליסטען-רעוואלוציאנערען.

אין דעם אנהויב פון די נייענציגער יאָהרען, — דער געבורטס-צייט פון די סאציאליסטען-רעוואלוציאנערען, — האָט דער רוסישער סאציאליזם שוין געהאט הינטער זיך א לאנגען פּעריאד פון אומגעהויער אָנגעשטרענגטען געדאַנק און אָנגעשטרענגטער טהעטיגקייט.

פארטייען האָבען אָבערביעטען פארטייען, פראגראמען זענען פערדרענגט געוואָרען פון פראגראמען, אָבער אין אלע אין זיי איז איין פונקט געווען דער ליכטיגסטער, דער צענטראלסטער, אין וועלכען קיינער האָט קיינמאָל נישט געקאָנט צווייפלען: די רוסישע סאציאליסטישע פארטיי האָט קודם כל פאַר איהר אויפגאבע צו דיענען די אינטערעסען פון דעם רוסישען ארבייטענדען פאָלק. די מאַיאָריטעט פון דעם רוסישען פאָלק בעשטעהט פון פויערים. דער ריכער דארפן די אינטערעסען פון די פויערים שטעהן אין דעם צענטער פון דעם סאציאליסט'ס געדאַנק.

פראקטישע פלענער און אומאָפיסטישע פאנטאַזיעס, רייכע קענטשאפט פון לעבען און השערות פון א בוך-פרעסער, — אלץ איז דורכגעגאנגען דורך איהם, אָבער זיין צענטראל-פונקט איז געבליען בען דערזעלביגער: די אינטערעסען פון דער מאַיאָריטעט פון דעם רוסישען פאָלק, פון די פויערים.

און ווי האָט דאָס געקאנט אנדערס זיין?

מען מאכט א גרויסען טעות, ווען מען מיינט, אז די רא-דיקאלען, די סאציאליסטען ווערען געפיהרט אין זייער קאמף פאר דער מענשהייט און א בעסערען לעבען פאר איהר דורך די פארשטע-לונגען פון אן אבסטראקטען מענשען, א סתם מענשען אין דער וועלט אריין. אַזוינע, וואָס לעבען מיט אן אבסטראקטער לייענער צו דעם „סתם-מענשען“ און טראכטען אבסטראקטע געדאַנקען ווענען א סא-ציאליסטישען לעבען איבערהויפט, זענען דאָ זעהר וועניג אויף דער וועלט.

בדרך כלל ווייסען אלע, וואס לעבען מיט א בעוואוסטזיניגען היסטארישען לעבען, זעהר גוט, אז ניט די מענשען זענען בעשאפען געווארען צוליעב דעם סאציאליזם, נאָר דער סאציאליסטישער אי-דעאל איז ארויסגעבראכט געווארען צוליעב די מענשען, און ניט צוליעב גלאט מענשען אין דער וועלט אריין, גלאט—פערטרעטער פון דעם מין, האַמאָ סאפיענס", נאָר צוליעב קאָנקרעטע בעשטימטע איינוואוינער פון א געגעבענעם לאַנד אין א געגעבענער צייט, צו-ליעב דער מאַיאָריטעט פון אַט דעם בעשטימטען, היסטאָריש אויס-געוואקסענעם פּאָלק. זיינע אוממיטעלבארע, ווירקליכע לעבענס-נוי-טען האָבען ארויסגערופען זייערע געדאנקען וועגען טובת הכלל און האָבען אָנגעצונדען די פלאם פון זייער קריטישען און שאַפּענדען שכל, כדי אויסצוגעפינען, אין וואָס עס זאָל בעשטעהן יענע „טובת הכלל" און וועלכע מיטלען מען דארף אָנווענדען, כדי צו דערגריי-כען דעם געווינשטען ציעל.

אין רוסלאַנד אָבער איז די מאַיאָריטעט פון דעם פּאָלק, ווי מיר האָבען שוין געזאָגט, — פויערים, און די לעבענס-נויטען פון דעם פּאָלק זענען פויערימ'שע, פערבונדען מיט דער ערד און מיט דער ערד-ארבייט.

דאָס הייסט, אַז ווען מען רעדט וועגען די לעבענס-נויטען פון די ארבייטענדע שיכטען פון דעם רוסישען פּאָלק, מוז מען קודם כל און הויפטזעכליך טראכטען וועגען די רוסישע פויערים, דער מאַיאָריטעט פון דער רוסישער ארבייטאָרישער בעפעלקערונג. קאָן דען זיין א ספק, אין וואָס עס בעשטעהט די צענ-טראַלע לעבענס-נויט פון דעם רוסישען ארבייטענדען פּאָלק?

נאָר איין ענטפער קאָן געגעבען ווערען אויף דער פראגע. די לעבענס-נויט בעשטעהט אין דעם, אַז די פויערים זאָלען האָבען גע-נוג ערד, צו וועלכער זיי זאָלען קאנען צולעגען זייער ארבייט. גענוג ערד קאנען זיי אבער האָבען נאָר יעמאלט, ווען די ערד וועט בע-לאנגען נאָר צו די, וואָס בעארבייטען זי מיט זייערע אייגענע הענד, כדי יעדערער זאָל קאנען האָבען נאָר אַזוי פיעל ערד אין זיין בעזיץ, וויפיעל ער קאָן אליין בעארבייטען, און כדי דאָס, וואָס ער קאָן ניט בעארבייטען אליין, זאָל ער מוזען אבטרעטען אן אנדערן.

די אבשאפונג פון פריוואַט-אייגענטום אויף דעם גרונד-און-

באַרען און די צושטעלונג פון ערד צו די, וואָס ווילען זי בעארביי-  
טען מיט די אייגענע הענד, איז דעריבער געווארען די צענט-  
ראַל־פאַרדערונג פון די סאַציאליסטען־רעוואָלוציאָנער-  
רען. און, אין איינעם מיט די אינטערנאַציאָנאַלע פאָדערונגען פון  
דער ארבייטער־פּאַליטיק אין די אינטערעסען פון די שטאַמישע  
ארבייטער, און די געוועהנליכע פאָדערונגען פון דער פּאַליטישער  
פרייהייט, אין וועלכע זיי זענען זיך ניט פאנאנדערגעגאנגען מיט די  
אנדערע רעוואָלוציאָנערע ריכטונגען, האָט זי געבילדעט דעם פראג-  
ראַס־מינימום פון דער נייער ריכטונג.

אין אלע אנדערע פראגראַס־פונקטען זענען די סאַציאליסטען־  
רעוואָלוציאָנערען סאַציאליסטישען אין דעם מאָדערנעם  
זין פון דעם וואָרט. זיי האָבען זיך פון אָנהויב אָן אָנגעשלאסען אָן  
יענעם ארט סאַציאליזם, וועלכען ענגעלס האָט אָנגעפֿען געגעבען  
„דער אַרבייטער־סאַציאליזם“ און וועמעס גרונד־סימן דער-  
זעלביגער ענגעלס האָט אויסגעפונען אין דער פאָדערונג: אָבשאַ-  
פֿען פֿריוואַט־אייגענטום אויף אלע געצייג און מיטלען פון דער  
פראָדוקציע און איינפֿיהרען קאָלעקטיווע פארמען פאר זייער  
אויסנוצונג.

זיי זענען מאָדערנע סאַציאליסטען אויך אין דעם זין פון דעם  
וואָרט, וואָס זיי גלויבען אין דער נויטווענדיגקייט פון דעם קלאַ-  
סע־קאַמף סיי אויף דעם פּאַליטישען, סיי אויף דעם עקאָ-  
נאָמישען געביעט. זיי גלויבען אין ארבייטען צוליעב דער ארגאניז-  
זאציע פון אן איינהייטליכער אַרבייטער־פאַרטיי, וואָס  
זאָל פערטרעטען די אינטערעסען פון אלע ארבייטס־קרעפטען אין  
דעם לאַנד און סוף כל סוף בעפֿרייען די מענשליכע ארבייט פון אלע  
קעיטען, וואָס שמיעדען זי איין.

אָט די ארבייטער־פארטיי, וואָס די יונגע עס־ערן האָבען גע-  
נומען גרינדען, האָט געהאט צוויי הויפט־ציעלען אין זין: דעם סאַ-  
ציאליזם און די פּאַליטישע פרייהייט. מיט דער סאַציאליסטישער  
און פּאַליטישער פראָפאגאנדא און אגיטאציע האָט די ארבייטער-  
פארטיי זיך געדארפֿט ווענדען צו אלע שיכטען פון דעם ארבייטער-  
דען פאָלק, דער עיקר אָבער, צו דעם פויער אין דאָרף, אָבער  
מיט די פּאַליטישע פאָדערונגען וועט מען זיך דארפֿען ווענדען, —

דאס האבען די עס-ער'ען געוואוסט — ניט צו קיין אנדערן, ווי נאר צו דער רוסישער רעגירונג אליין, ווייל די פאליטישע מאכט ליעגט אין איהרע הענד. היות אבער ווי די רוסישע רעגירונג פערשטעהט ניט קיין פשוטע מענשליכע רעיד, וועט דער ארבייטער קלאס מוזען זיך ווענדען צו איהר מיט אזוינע דבורים, וועלכע זי זאל קאנען פערשטעהן. דער „לשון“, מיט וועלכען מען דארף רעדען צו דער רוסישער רעגירונג, איז שוין געווען אויסגעארבייט פון דער פארטיי „נאראדנאיא וואליא“, און די סאציאליסטען-רעדע וואלוציאנערען האבען געפארדערט, מען זאל זיך בענוצען מיט יענעם „ווערטער-בוך“.

אזוי אן ערד האבען אויסגעזעהען די גרונד-פרינציפען פון דעם ערשטער פראגראם-סקיצע פון דער ערשטער סאציאל-רעוואלוציאנער-נערער ארגאניזאציע, און עס איז דא לחלוטין ניט איינצוזעהען, ווי אזוי מען האט געקאנט פון זיי אריבער פליעהען אין די הויכע עולםות פון דער אלגעמיינער פילאסאפיע, און פאר וואס האט מען דא געדארפט שילטען זיך „אין טאטען אריין“. געשעהען איז דאס אבער דערפאר, וואס די רוסישע סאציאל-דעמאקראטיע האט געמוזט אין דעם נאמען פון דער מארקסיסטישער טעאריע ארויסטרעטען מיט א העפטיגען פראטעסט אנטגעגען דער שטעלונג און די אנשויאונג פון די סאציאליסטען-רעוואלוציאנערען.

אויף דער פאדערונג פון די סאציאליסטען-רעוואלוציאנערען, אז די רוסישע ארבייטער-פארטיי זאל פערטיידיגען די אינטערעסען פון די פויערים, האט די סאציאל-דעמאקראטיע געענטפערט מיט דער בעהויפטונג, אז די פויערים זענען ק ל י י ז - ב י ר ג ע ר און ניט קיין ארבייטער, און אז זייערע אינטערעסען טאגן רען דעריבער ניט פערטיידיגט ווערן אין א סאציאליסטישען פראגראם.

מען האט דעריבער זיך געמוזט פאנאנדערקלייבען אין דער סאציאל-ארגאניזאציע פראגע, וואס איז דער מהות פון א געזעלשאפטליכע קלאס, פון וואנען די געזעלשאפטליכע קלאסען נעמען זיך, און וואס דארף זיין דער גרונד-פרינציפ. לויט וועלכען מען זאל זיי איינטיילען.

די אויסזיכטען אויף דער רעוואלוציע, צוליעב וועלכער די



סאַציאַליסטישע פארטיי האָט בעדארפט אַרבייטען, זענען אבגע- האנגען פון דעם, ווי איינער האָט געקוקט אויף די גרונד־קרעפטען, וואָס טרייבען אָן דעם געזעלשאפטליכען פראָצעס, און אויף דעם גאנג פון דער געזעלשאפטליכער ענטוויקעלונג.

די ס. ר. האָבען דעריבער געמוזט איבערקוקען אלע בעהויפטונג- גען פון דער מארקסיסטישער סאַציאל־דעמאָקראטיע וועגען אַט די אלע ענינים און אזוי ווי די מארקסיסטישע געשיכטס־פילאָסאָפיע איז ענג פערבונדען מיט דער אלגעמיינער מארקסיסטישער פילא- סאָפיע, איז מען שוין געצוואונגען געווען פאנאנדערצושפרייטען די פילאָסאָפישע פליגלען און אריבער צו פליהען אַזש אין די הימלען פון דעם ריינעם פילאָסאָפישען געדאנק.

דער פועל־יוצא פון אַט דעם קריטישען איבערקוק פון אלע בע- הויפטונגען, וועלכע די מארקסיסטישע טעאָריע האָט ארויסגעשטעלט, איז געווען דער, וואָס ביידע צדדים האָבען געמוזט איינזעהען, אז זיי געהערען צו צוויי גאנץ פערשיידענע ריכטונגען פון דעם מענש- ליכען געדאנק און אז זיי געהען זיך פאנאנדער כמעט אין אַלע וויכטיגע פונקטען פון דער מאָדערנער וועלט־אנשוואונג.

אַט אזוי איז דאָס געשעהען, וואָס אין יענעם היסטאָרישען שטרייט, האָט מען, ווי אין דבורה הנביאה'ס צייטען, די מלחמה גע- פיהרט ניט נאָר אויף דער ערד, נאָר אויך אין די „הימלען“... מן השמים נלחמו!

מען האָט זיך געשאַסען מיט שטערען און פלאנעטען, מיט זונען און לבנות, — שטערען און פלאנעטען פון דעם ריינעם טעאָרעטי- שען געדאנק.

אויסרעכענען אלע פונקטען, וועגען וועלכע עס האָט געברענט דער היציגער שטרייט, איז לגמרי אונמעגליך אין אַזא קליינער ארבייט ווי די, וועלכע מיר האָבען זיך דאָ פאָרגענומען. מיר וועלען זיך בענוגענען מיט דעם אנמערקען די וויכטיגסטע פון זיי.

אויף דעם פעלד פון דער ריינער ע ר ק ע נ ט נ י ס - ט ע אַ ר י ע גלויבען די מארקסיסטען, אז דער מענשליכער שכל קאָן ארויסברענגען אבסאָליוטע אביעקטיווע אמת'ען אפילו אין אזעלכע פעלדער פון דעם מענשליכען געדאנק ווי די פילאָסאָפיע, די סאַציאַ- לאָגיע, די געשיכטס־פילאָסאָפיע און די פאָליטיק.

די ס. ר. 'ען גלויבען אז אויף יענע פעלדער פון דעם מענש-ליכען פארשען, וואס שטייגען אריבער די מענשליכע חושים, ווי די ריינע פילאסאפיע, אדער אין יענע ערקענטניס-צווייגען, וואס האבען צו טהאן מיט מענשליכע אינטערעסען און נויטען, קענען ניט ארויס-געבראכט ווערן קיין זיכערע וויסענשאפטליכע אמת'ן, ווייל דער סוביעקטיווער וואונש מאכט דעם מענשען גלויבען, אז ער האט אויסגעפונען דעם ריינעם אמת, בעת אין דער אמת'ען האט ער נאר ארויסגעבראכט א טעארעטישען פלפול, כדי כלומרשט וויסענשאפט-ליך צו כשר'ן זיין וואונש.

דערהויפט איז דאס ריכטיג בנוגע צו די אזוי אנגערופענע גע-זעצען פון דעם געזעלשאפטליכען לעבען. און נאך א גרעסערע ראך-ליע שפיעלט דער סוביעקטיווער וואונש אין דער געשיכטס-פילאסאפיע, ווען איינעם דוכט זיך, אז ער קאן וויסענשאפטליך פאר-אויסזעהען, וואוהין עס טראגט זיך, „מיט אייזערנער נויטווענדיג-קייט“, דער שטראם פון דער געזעלשאפטליכער ענטוויקעלונג. אין אלע אזעלכע פעלען קלייבט דער מענש אויס (אדער בעשאפט) אזא געדאנקענאנג, וואס זאל אין דער לעצטער שורה בעווייזען איהם, אז ער איז גערעכט מיט זיינע אידעאלען און האפענונגען. דער אויס-דרוק: „אין דער געזעלשאפט מוז אריינטרעטען אזא און אזא ציר-שטאנד“ איז אייגענטליך דער טייטש: „איד ו ו י ל, איד בין פעראינטערעסירט, אז אזא און אזא צושטאנד זאל אריינטרעטען“ אויף אן אמת וויסען, וואס אזוינס עס וועט מקוים ווערן אין דער ציר-קונפט, וועט מען אפשר, א דאנק דער מענשליכער סוביעקטיווער טבע, קיינמאל ניט קאנען האפען. על-יכ-פנים איז דאס אונטערגליך איצטער, לויט דעם צושטאנד פון דער איצטיגער וויסענשאפט. אין דער לאגיק לייקענען אב די מארקסיסטען דעם גרונד-געזעץ פון ווידערשפרוד, וואס זאגט, אז קיין זאך קאן זיך אליין ניט ווידערשפרעכען. זיי גלויבען, אין איינעם מיט העגעל'ן און זיין דיאלעקטיק, אז יעדע זאך טראגט איהר ווידערשפרוד, איהר אייגענעם היפך אין זיך גופא און אז יעדע זאך איז אין יעדען מאמענט פון איהר זיין זי גופא און עפעס אן אנדער זאך.

די ס. ר. 'ען האבען אויסגעפונען, אז עס איז ניטא קיין גרונד-אבצוואנגען זיך פון דעם פונדאמענט, אויף וועלכען עס איז אויפגע-

בױט דער גאנצער בנין פון דעם מענשליכען לאגישען דענקען. עס קאנען, אמת, אין א „זאך“ קעמפען פערשיידענע קרעפטען, אָבער א י נ י ע ד ע נ מ א מ ע נ ט איז די זאך דאָס, וואָס זי איז, און ניט קיין אנדער זאך, ניט קיין חיפּד פון זיך גופא\*).

אין דער טעאָריע פון דער אַלגעמיינער וויי-סענשאַפּט גלױבען די מאַרקסיסטען, אז מען קאן אויף דעם וועג פון דעם ריינעם דערוקטיווען מעטאָד קומען צו ריכטיגע רעזול-טאַטען און מען קאן זיי אָננעהמען פאַר געזיכערט, אפילו ווען מען האָט נאָך ניט אויסגעפארשט אלע פאַקטען, וואָס געהערען צו דער פראגע, וועלכע מען שטודירט.

די ס.ר.ען שטעהען דאָ אויף א מעהר עמפירישען שטאַנד-פונקט און זאָגען, אז נאָר יענע דערוקטיווע היפּאָטעזען האָבען א וויסענשאַפּטליכען ווערט און בעדייט, וואָס זענען אויסגע-פרובט געוואָרען אין דעם פראַצעס פון דער עמפירישער אונטער-זוכונג (מעהר וועגען דעם ענין ווייטער אונטען).

אין דער פּילאָסאָפיע זענען די מאַרקסיסטען אנהענגער פון דעם מאַטעריאַליזם, וואָס לערנט, אז דער תּוֹך פון דער וועלט איז גשמיות און אז די רוחניות, דער פּסיכישער פראַצעס, איז נאָר א צר-שטאַנד, וואָס שפּיעלט זיך אָב אין א געוויסער ארט לעבעדיגער מא-טעריע. ענגעלס בעהויפטעט בפירוש, אז „לעבען איז די עקזיסטענץ-ארט פון די איי-ווייסעל-קערפער“ און אז די שפּיהרונגען (דער ערש-טער בליאסק פון רוחניות) טרעט ערשט נויטווענדיג ארויס אין א געוויסער ארט פון איי-ווייסעל-קערפער\*\*).

די סאַציאליסטישן-רעוואָלוציאָנערען האָבען ניט קיין אייגענע פּילאָסאָפיע, וואָס זאָל זיין א חוב פאַר אלע מיטגלידער פון דער פארטיי. אָבער די מאַיאָריטעט פון די ס.ר.ען גלױבען, אז לױט דעם איצטיגען צושטאַנד פון אלע וויסענשאפטען, איז דער בעסטער פּר-

(\*) זעה צ. ב. מױן ארבייט: „דער מאַטעריאליזם און די דיא-לעקטישע לאָגיק“. פריהער געדרוקט אין דעם זשורנאַל: „רוסקאָיע באָ-גאַסטווא“, וואָס האָט געפיהרט דעם טעאָרעטישען קאמף פון די ס.ר.ען אין דער לעגאַלער ליטעראטור.

(\*\*) זעה ענגעלס, אַנטוידוהרינג, ז. 73 און 74.

לאסאפישער פירוש אויף דער וועלט ניט דער מאטעריאליזם און  
ניט דער אידעאליזם, נאך דער סינטעטישער מאניזם  
פון ספינאזא, וואס לערנט, אז גייסט און מאטעריע זענען תמיד  
צונויפגעבונדען אין איינעם; אז אקוראט ווי עס קאן ניט זיין א  
גייסט אהן מאטעריע, אזוי קאן ניט זיין קיין איין פיזעל מאטעריע  
אהן אינוועניגסטע רוחניות\*).

אין דער אלגעמיינער-ענטוויקלונגס-  
לעהרע האלטען זיך נאך די רוסישע מארקסיסטען פאר הע-  
נעל'ס כלומרשט'דיגען געזעץ, אז יעדע ענטוויקעלונג מוז  
דורכגעהן דריי שטאדען (די „טריאדע“): ערשטענס די טעזע,  
אדער די זעצונג, צווייטענס, די אנטזי-טעזע, אדער די  
אנטקעגענזעצונג און, דריטענס, די סינטעזע, אדער די  
צונויפזעצונג פון די צוויי פריהערדיגע היפכים. דער מאטעריא-  
ליזם אין איינעם מיט דער ווידערשפּרוכס-לאגיק און דער טריאדי-  
שער ענטוויקעלונג גייסט זיך צונויף אין דעם גרונד-פּרינציפ פון  
דעם דיאלעקטישען מאטעריאליזם.

די ס.ר'ען האלטען, אז די טריאדישע ענטוויקעלונג איז אמת  
זעהר אן אפסט ערשיינונג אין דער געשיכטע פון דעם מענשליכען  
טעאָרעטישען געדאנק און ממילא שפיעלט זי אויף א  
גרויסע ראליע אין דער געזעלשאפטליכער ענטוויקעלונג. אבער  
דאס איז ניט קיין געזעץ, ניט פאר דער נאטור און ניט פאר די

(\*) אין דער לעצטער צייט האט ג. פליעכאנאוו אויך דעם מארקס-  
סיסטישען מאטעריאליזם געוואלט אויסמיטשען אין דעם זין פון דעם  
סינטעטישען מאניזם. אבער דאס געהט להיפך צו אלץ, וואס מיר וויל-  
סען וועגען דעם מארקסיזם און בפרט צו די קלאַרע אויסדריקליכע רעיד  
פון פרידריך ענגעלס, אויב שפיהרונגען קאנען אויפקומען נאך אין א  
בעשטימטען איינזייטלעך, מוז די גאנצע וועלט, וואס בעשטעהט ניט פון  
איינזייטלעך, ניט האבען קיין ברעקעל רוחניות אין זיך. דערפאר זאגט  
טאָקי דער מארקסיסטישער מאטעריאליזם, אז „פריהער“ איז די  
מאטעריע און „דערנאך“ קומט ערשט צו צו איהר אונזער גע-  
וויסע בעדינגונגען א געוויסע ארט בעוועגונג, וואס מיר  
רופען „שפיהרונג“.

אַביעקטיווע פּראָצעסען פון דער מענשליכער געזעלשאפט. אין דער ענטוויקעלונגס־לעהרע, בנוגע אַט די אַביעקטיווע פּראָצעסען פון נאַטור און קולטור, שטעהען זיי אויף דעם שטאַנד־פונקט פון די מאָדערנע וויסענשאפטען, וואָס רעכענען זיך לוחטין ניט מיט דער העגעל'שער טריאדע.

געהט מען איבער צו דער סאַציאלאָגיע און דער געשיכטס־פילאָסאָפיע געפינען מיר, אז אויך דאָ איז דער מאַרק־סיום טריי צו זיין מאטעריאליזם. „פריהער“ איז די „מאטעריע“, און די מאטעריע פון דעם געזעלשאפטליכען לעבען זעהט ער אין די עקאָנאָמישע פּראָצעסען, וואָס זענען די הויפּט־טרייבענדע קראפט פון דעם היסטאָרישען געשעהען. די מענשליכע אידעאָלען, „די רוחניות“ פון דער געשיכטע, זענען ניט מעהר ווי שאטענס, וואָס ווערן ארויסגעבראכט פון דעם עקאָנאָמישען פּראָצעס און געהען נאָך נאָך איהם. דער פּראָגראַם פון דער מענשהייט בעשטעהט אין דער ענטוויקעלונג פון די עקאָנאָמישע פּראָדוקטיווע־קראפטען, אין דער גבורה, וואָס דער מענש ווייזט ארויס ביי דעם בעהערשען די דרויסענדיגע נאטור. און אַט דער פראַגרעס ווערט דורכגעפיהרט דורך די סטיכישע טהעטיג־קייט פון די מאסען; אין א קלאסען־געזעלשאפט — דורך דעם קלאסען־קאמף. די איינצעלנע מענשען, ווי געניאל זיי זאָלען ניט זיין, האָבען ניט קיין ברעקעל היסטאָרישע קראפט און קאנען גאר נישט ניט אויפטהאָן אין דעם געשיכטליכען פּראָצעס. ממילא קאן אויך די אינטעליגענץ ניט שפיעלען קיין ממשות'דיגע ראָליע אין איהם.

די אנשויאונגען פון די סאַציאליסמען־רעוואָלוציאָנערען אין די אלע ענינים שטימען מערקווירדיגער־הייט צונויף מיט דעם פילאָסאָפישען פרינציפ פון זייער מאיאָרימעט, מיט דעם גרונד־געדאנק פון דעם סינטעטישען מאניזם.

ווי אין דער גאנצער וועלט זענען גשמיות און רוחניות ניט צוויי בעזונדערע סובסטאַנצען, וואָס קאנען זיין איינע אָהן דער אנדער־רע, אַזוי זענען אויך דער עקאָנאָמישער פּראָצעס און די מענש־ליכע אידעאלען, דער עיקר די אידעאלען פון אמת און יושר, קייג־

מאָל ניט אָבערזיסען איינער פון די אנדערע. אין דער געשיכטע ווירקען זיי אלע מאָל אין איינעם.

דער סאציאלער פראגרעס פון דער מענשליכער געזעלשאפט, זאָגט די טעאָרעטישע איינלייטונג צו דעם פראגראם פון די סאציאליסטען רעוואלוציאנערען, „דריקט זיך אויס אין דעם קאמף פאר דער פערווירקלונג פון געזעלשאפטליכער סאלידאריטעט און פון דער אלזייטיגער הארמאנישער ענטוויקעלונג פון דער מענשליכער פערזענליכקייט... זיין נויטווענדיגע בעדינגונג איז די פערשטארקונג פון דעם מענשענעם מאכט איבער די קרעפטען פון דער נאטור“.

און דער מענשליכער פראגרעס, — סיי אין דער ענטוויקעלונג פון די פראדוקטיווע קרעפטען, סיי אין דעם שטרעבען צו געזעלשאפטליכע סאלידאריטעט און פערזענליכע פאָלקאמעהייט, — ווערט דורכגעפיהרט ניט נאָר דורך דעם סטיכישען קלאסען־קאמף פון די מאסען, נאָר אויך „דורך דעם אריינמישען זיך פון בעוואוסט־זיניגע קעמפער פאר אמת און יושר“, ד. ה. אויך דורך דער טהעטיגקייט פון דער אינטעליגענץ.

לאָמיר דאָ מאכען די ניט איבעריגע בעמערקונג, אַז אונטער דעם נאָמען „אינטעליגענץ“ פערשטעהען די סאציאליסטען-רעוואלוציאנערען ניט אַ בעזונדער עקאָנאָמיש־קולטורעלע גרופע פון די אזוי גערופענע געבילדעטע מענשען, נאָר דעם סכום פון אלע יענע איינצעל־מענשען, וואָס לעבען צוליעב א געוויסען אידעאל, אלץ איינעם צו וועלכען קלאס זיי זאָלען ניט בעלאנגען און וועלכען גראד פון בילדונג זיי זאָלען ניט בעזייען. עס איז אָבער נ ו י ט י ג פאר יעדען אינטעליגענטען מענשען צו שטעהן אויף דער העכסטער שטופע פון בילדונג.

ווייטער גלויבען די מארקסיסטען, אַז אלע פעלקער און לענדער מוזען דורכמאכען דיזעלביגע שטאדיען פון ענטוויקעלונג. אין גרויסען און גאנצען שטעלען זיי זיך פאר דעם געשיכטליכען פראָצעס אזוי: 1. ד י ט ה ע ז ע. די געזעלשאפט הויבט אָן איחדענטוויקעלונג מיט א צושטאנד פון אַ פרימיטיווען קאמוניזם, וואו

---

(\*) זעה דאָס פראגראם פון דער פארמיני סאציאליסטען-רעוואלוציאנערען.

די מיטלען און די געצייג פון דער פראָדוקצאָן געהערען צו אלע-  
מען. 2. אַ נ ט י - ט ה ע ז ע. דער פרימיטיווער קאָמוניזם  
פאלט פאנאנדער. די געזעלשאפט געהט דורך פערשיידענע פאר-  
מען, אין וועלכע דער פרינציפ פון פרוואט-אייגענטום ווערט אלץ  
מעהר און מעהר פערשטאדקט, די ארבייטסבעדינגונגען געהען ארי-  
בער פון די הענד פון די ארבייטער אין די הענד פון די בעזיצער  
קלאסען, און די פראָדוקציע נעהמט אָן די פאָרם פון דעם ק א פ י-  
ט א ל י ז מ. אין דעם פראצעס פון דער ווייטערדיגער קאפיטא-  
ליסטישער ענטוויקעלונג קאנצענטרירען זיך אלע קאפיטאלען אין  
די הענד פון א פֿיערד קליינער צאָהל אונטערנעהמער; די אומ-  
געהויערע מאַיאָריטעט פון דעם פאָלק ווערט פראָלטאריאט,  
פערוואנדעלט אין פרייע לויז-ארבייטער; דער ארבייטס-פראָצעס  
ווערט אנגעפיהרט אין ריזיגע אונטערנעהמונגען אויף א געזעלשאפט-  
ליכען אופן, אין וועלכען די פרייע לויז-ארבייטער ווערן פערנעזעל-  
שאפטעט און דיסציפלינירט. 3. ס י נ ט ה ע ז ע. די פערנע-  
זעלשאפטעטע און דיסציפלינירטע ארבייטער מאכען א סאַציאלע  
רעוואָלוציע, שאפען אב די קאפיטאליסטישע אייגענטוםס-פאָרם  
און פיהרען איין א קאלעקטיוויסטישע אייגענטוםס-פאָרם. בון  
פערבינדען זיי די קאמוניסטישע אייגענטוםס-פאָרם פון דער ערש-  
טער פעריאדע (דער טעזע) מיט דעם קאלעקטיוויסטישען פראָדוק-  
ציאָנס-אָפן פון דער צווייטער פעריאדע (די אנטיהעזע) און  
בעשאפען די סינטעזע פון א קאלעקטיוויסטישען פראָדוקציאָנס-  
אָפן פון אין א קאלעקטיוויסטישער פראָדוקציאָנס-פֿאָרם.  
די עס-ער'ן לייקענען, אז אלע פעלקער און לענדער האָבען  
זיך ביז אהער ענטוויקעלט לויט דער דאָזיגער סכעמע און אז אלע  
זענען זיי געצוואונגען דורכצומאכען דיוועלביגע ענטוויקעלונגס-  
שטאדיען.

דער עיקר לייקענען זיי, אז ביי י ע ד ע ז פאָלק מוזען די  
נאָך פערבליבענע קהל'שע אייגענטוםס-פארמען (ווי צ. ב. די רוסי-  
שע אבשצינא) פערשווינדען א דאנק דעם קאפיטאליזם, און זיי  
זעהען ניט איין די „אייזערנע נויטווענדיגקייט“, פאר וואָס אלע  
פעלקער מוזען דורכמאכען די קאפיטאליסטישע ענטוויקעלונגס-  
פאזע.

בנוגע צו רוסלאנד גלויבען זיי, אז מיט דער הילף פון א סאציאליסטישער רעוואלוציאנערער ארבייטער-פארטיי, קאן דער קאפיטאליזם אין גאנצען פערזאגט ווערן פון דער אנדער-ווירטשאפט, און געוואונגען ווערן, זיך צו ענטוויקלען אין דער אינדוסטריע אויף אזא אופן, אז זיינע טעכנישע און ארגאניזאטארישע מעלות זאלען אריבעררוועגען זיינע סאציאל-עקאנאמישע חסרונות, ביז אן אלגעמיינע סאציאליסטישע רעוואלוציע וועט אבשאפען דעם קאפיטאליזם אומעטום.

אין דער פראגע וועגען דער קלאסען-טיילונג פון דער געזעלשאפט און דעם קלאסען-קאמף, וואס ווערט אין איהר געפיהרט, בויען די מארקסיסטען אלע זייערע טעאָרעטישע און פראקטישע חשבונות אויף דעם געגענזאץ פון לויט ארבייט און אלע אנדערע שיכטען, וואס מאכען א לעבען נישט פון לויט-ארבייט.

די ס.ר.ען שטעלען אוועק, אנשטאט לויט-ארבייט, מענשליכע ארבייט און טיילען איין די געזעלשאפט אין צוויי גרויסע קלאסען: דעם קלאס, וואס לעבט פון זיין אייגענעם ארבייט, און דעם קלאס, וואס לעבט פון פֿרעמדע ארבייט.

בנוגע די קרעפטען, וואס דארפען ארויסברענגען דעם סאציאליסטישען ענד-ציעל און אריינפיהרען אין לעבען די סאציאליסטישע געזעלשאפטס-ארדנונג, זענען די רוסישע מארקסיסטען איבערגעצייגט, אז דאס אלץ ווערט בעזארגט פון דעם סטיכישען מאטעריאל-פראצעס, וואס שפיעלט זיך אב אין דעם לעבען פון דעם פראקטישעם ארבייט, דער פראקטישעם און נאך דער פראקטישעם ארבייט, דעם סאציאליסטישען ענד-ציעל און קאן זיין דער טרענער פון דעם סאציאליסטישען אידעאל. און אזוי ווי דער פראקטישעם ארבייט ווערט געבאָרען און סאציאליזירט אין דעם פראצעס פון דער קאפיטאליסטישער ווירטשאפט, איז שוין דורך דעם אליין דער קאפיטאליזם נישט נאך א נויטווענדיגע פארשטופע פון דעם סאציאליזם, א פארשטופע, וואס קאן היסטאריש נישט פערמיידען ווערן, נאך אויך א נויט צו פארשטופע, און וועלכער דער סאציאליזם קאן זיך סאציאלאגיש נישט בענעהן. אין צונויפקלאנג



מיט אַם דער טעאָריע זאָגען די רוסישע מאַרקסיסטען נביאות, אז דער קאפיטאַליזם וועט בעהערשען די רוסישע אַנראַר ווירטשאַפֿט. זיי פערבינדען דעריבער זייערע סאַציאַליסטישע האַפענונגען מיט דער פראַלעטאַריזירונג פון דעם רוסישען פויערטום.

די סאַציאַליסטען רעוואָלוציאָנערען בעהויפטען, אז דער סאַציאַליסטישער אידעאַל איז געבוירען געווארען ביי דער אינטעלי־גענץ און ניט ביי דעם פראַלעטאַריאַט, און אין זיין בעשאַפֿען האָבען זיך בעטייליגט דער אַרבייטער פֿרוּדאָן אַזוי גוט ווי דער פֿאַבריקאַנט ענגעלס, דער געלערנטער מאַרקס אַזוי גוט ווי דער מאַרקיז סע־סימאָן. צושטעהן צו דעם אידעאַל, זאָגען די ס. ר., קאָנען אַלע אַרבייטערען דעם שייכטען פון דעם פֿאַלקס: בע־סער און לייכטער פֿאַר אַלע — דער שטאַטישער פראַלעטאַריאַט. אָבער דאָס הענגט ניט נאָר צונױף מיט דעם כאַראַקטער פון לױד־אַרבייט און פֿאַבריק־אינדוסטריע, נאָר אויך נאָך מעהר מיט דעם פֿאַקט פון אַ קולטורעלערען לעבען אין שטאַט. די דאָרפֿישע לױד־אַרבייטער (די באַטראַקעס) זענען ביז אַהער אומעטום געווען דער ערשטער מאַטעריאַל פֿאַר דער סאַציאַליסטישער פראַפֿאַגאַנדע, כאָטש זיי זענען כּשר'ע אמת'ע פראַלעטאַריער. צווישען די צוויי עקסטע פֿאַליוסען, דעם שטאַטישען פֿאַבריק־אַרבייטער און דעם דאָרפֿישען אַנראַר־פראַלעטאַריאַט, — ליעגען אַלע אַנדערע שייכטען פון אַרבייטער, וואָס קאָנען און מוזען דורך דער טהע־טיגקייט פון דער סאַציאַליסטישער אינטעליגענץ צוגעצויגען ווערן צו דעם סאַציאַליסטישען אידעאַל, ווייל אַהן זיי וועט ניט קאָנען פֿאַרקומען די סאַציאַלע רעוואָלוציע\*.) אויך האַלטען די ס. ר.'ען פֿאַר וויסענשאַפֿטליך ניט בעוויזען, אז דער קאפיטאַליזם איז היסטאָריש אַן אומפערמיידליך־ניטווענדיגע פֿארשטופֿע און זיי לייקענען, אז ער איז סאַציאַליאַטיש אַן אַבסאָלוט נױ־טיגער פֿאַרבעדינג פֿאַר דעם סאַציאַליזם. דעריבער קעמפען זיי אַנטקעגען דעם אַרייַנדרײַנגען פון דעם קאפיטאַליזם אין דאָרף און

(\*) אין די לעצטע יאָהרען פֿאַר דעם איצטיגען קריעג האָט דער סאַציאַליזם געמאַכט ריעזיגע ערפֿאלגען צווישען די פראַנצויזישע פֿויערען.

האָפֿען דורך דער סאציאליזירונג פון דעם גרונד-און-באָדען צו פֿערהיטען דאָס פֿויערמוס פון ווערן פֿראַלעטאריזירט.

אין צוזאמענהאנג מיט דער פֿראגע וועגען די קרעפטען, וואָס בעשאפֿען און פֿערווירקליכען דעם סאציאליזם, קאן אויף קורצן בע-  
ריהרט ווערען די שטעלונג פון די סאציאליסטען-רעוואלוציאנערען  
צו די אזוי אנגערופענע אַרט אַדאָקסען און רעווי-  
זיאַניסטען אין דעם מאַרקסיסטישען לאַגער.

די אַרט אַדאָקסע מאַרקסיסטען האָבען גע-  
לערנט, אז אין דער קאפיטאליסטישער געזעלשאפט ווערט די לאַגע  
פון דעם פֿראַלעטאריאט אלץ ערגער און ערגער. דערפֿאר אָבער  
וואקסט ער אלץ און מעהר אָן אין זיין צאָהל, ביז ער מוז ווערן די  
אומגעהויערע מאַיאָריטעט פון דער בעפעלקערונג. אין דערזעלבי-  
גער צייט פֿערשווינדען די קלענערע און מיטלערע אונטערנעהמונגען  
און די געזעלשאפטליכע פֿראדוקציע נעהמט אָן א געזעלשאפטליכען  
כאראקטער אין אן אלץ קלאָרערער און אבסאָליוטערער פֿאָרם. אונ-  
טער אזוינע אומשטענדען, האָבען זיי גערעכענט, איז א סאציאליס-  
טישער איבערקעהר היסטאָריש אומפֿערמיידליך. דער פֿראַלעטא-  
ריאט וועט מאַכען א דיאלעקטישען שפּרונג „מעבדות לחירות“,  
מאפֿילה לאור גדול“, „פון קנעכטשאפט צו פֿרייהייט, פון פינסטער-  
ניס צו גרויסער ליכטיגקייט“.

די בערנשטייניאנער האָבען אויף דעם סמך  
פון סטאטיסטישע אונטערזוכונגען אויסגעפונען, אז דער נאטיר-  
ליכער ענטוויקעלונגס-גאנג געהט ניט אין די וועגען, וועלכע מאַרקס  
האָט פֿאר איהם אויסגערעכענט. די לאַגע פון די פֿראַלעטאריער  
פֿערבעסערט זיך, זייער צאָהל וואקסט אָן, אבער די מיטלערע און  
קליינע אונטערנעהמונגען פֿערשווינדען ניט און עס זיינען גאר  
דאָ קרעפטען אין דער קאפיטאליסטישער ענטוויקעלונג גופא, וואָס  
לאָזען זיי ניט פֿערשווינדען (דער הויפט אין דער אגראַר-ווירט-  
שאפט). דעריבער איז דער סאציאליסטישער ענד-ציעל ניט אומ-  
פֿערמיידליך. מען ווייס ניט, וואוהין די עקאָנאָמישע ענטוויקעלונג  
וועט פֿיהרען. דעריבער דארף דער סאציאליזם ווערן ניט מעהר ווי  
א בעוועגונג, וואָס האָט צום ציעל די פֿערווירקליכונג פון דעם מענש-

ליכען פראַגרעס אין אלע צווייגען פון לעבען. דער בעסטער וועג דער-צו זענען די סאַציאָנאַלע און די פאָליטישע. רעפארמען און וועגען דעם סאַציאָליסטישען ענד-ציעל זאל זיך גאָט זארגען, אויב ער איז דאָ און אויב ער וויל.

די סאַציאָליסטען-רעוואָלוציאָנערען שטעהען דרויסען פון די ביידע מאַרקסיסטישע ריכטונגען, וואָס בויען זייערע חשבונות אויף דעם סטיכישען ענטוויקעלונגס-גאנג פון דעם עקאָנאָמישען פראָצעס. אין דער באַטאָליע פון סטאַטיסטישע ציפערן, מיט וועלכע די צוויי ריכטונגען האָבען געקעמפט, האָבען זיך די ס.ר.ען דאָס רוב ניט אריינגעמישט. זיי זענען לכתחילה מסכים מיט די בער-שטיינאָנער, אָדער סטיכישער פראָצעס מוז ניט פיהרען צום סאַציאָליזם. זיי זאָגען אבער, אז דאָס איז ניט קיין גרונד, פאר וואָס מען זאל זיך אבזאָגען פון די האַפענונגען אויף אַ סאַציאָנאַלע רעוואָלוציע און אויף דעם סאַציאָליסטישען ענד-ציעל. דער סטיכישער פראָצעס איז ניט דער גאנצער היסטאָרי-שער פראצעס, דאָס איז נאָר איין זייט פון איהם. אין דער ווירק-ליכקייט איז ער סינטעטיש צונויפגעוואקסען מיט די בע-וואוסטזיגע פראָצעסען פון דער געשיכטע וואָס פליע-סען ארויס פון געזעלשאפטליכע אידעאלען. יענע אידעאלען ווערן בעשאפען פון איינצעל-מענשען, פון יענע מענשליכע פראכט-עקזעמפלארען, וואָס ווערען אזוי הויך געשעצט פון דער מענשהייט, ווייל זי בעוואונדערט אין זיי דעם שעהנסטען אויסדרוק פון איהר אייגענער נאטור. אַט די מענשליכע אידעאלען קאָנען אריינדרינגען אין אלע שיכטען פון דער ארביי-טענדער מענשהייט און צו א געוויסער צייט אויף אין א גרויסען טייל פון די געבילדעטע קרייזען. די פערווינקליכונג פון דעם סאָ-ציאליזם, — אויב ער וועט מקוים ווערן, — וועט זיין א רעזולטאַט ניט נאָר פון דעם סטיכישען עקאָנאָמישען און קולטורעלען פראצעס, נאָר אויך פון דעם „רעוואָלוציאָנערען אידעאליזם“, וועלכען אויך א קארל קויטסקי האָט געפונען איצטער פאר נויטיג צו פרעדיגען. און דערצו — זאָגען די ס.ר.ען — איז גאָר ניט נויטיג, אַז די לאַגע פון די מאסען זאל ווערן אלץ ערגער און ערגער, אַז דער פראָעטאריאַט זאל פערוויילדעט ווערן אין עֶלענדר, נויטה און אויס-

צעהרונג. אדרבה, וואס גרעסער עס וועט זיין דער חלק רייכ-טום, וועלכען מען וועט צוריקגעבען דעם ארבייטער-קלאס, וואס מעהר ער וועט זיך קאנען בעטייליגען אין דעם קולטורעלען לעבען פון זיין פאלק און פון זיין צייט, אלץ מעהר וועט ביי איהם אנוואקסען דער דארשט נאך א רייכערען און א מעגליך פערניפטיגערען לעבען; אלץ מעהר וועלען די פארדערונג-גען פון דעם געזעלשאפטליכען יושר ווערן די פארדערונגען פון דער ארבייטערשאפט און מיט אן אלץ גרעסערער ענערגיע וועט זי זיך מוזען נעהמען פאר דעם ראדיקאלען איבערבו פון דער איצטיגער געזעלשאפט.

די מארקסיטישע ארטאדאקסען זענען גערעכט, ווען זיי ווילען ניט אבכלאזען פון דעם סאציאליסטישען ענד-ציעל און דער אידעע פון א סאציאלער רעוואלוציע. די רעוויזיאניסטען זענען גערעכט, ווען זיי לעגען אזוי פיעל געוויכט אויף דער „געגענווארטס-ארבייט“ און אויף די רעפארמען אין דער איצטיגער געזעלשאפט. ביידע אמת'ען קאנען ניט לעבען אין שלום אויף דעם באדען פון דעם דיאלעקטישען מאטעריאליזם אין דער פילאסאפיע און דער געשיכטס-פילאסאפיע. אבער ביידע אמת'ען גיעסען זיך נאטירליך צונויף אין א סיסטעם פון סינטעטישען מאניזם, וואו גשמיות און רוחניות שליסען ניט אויס איינע די אנדערע, א סיסטעם וועמעס העכסטער פונקט עס איז דער סאציאל-רעוואלוציאנערער אידעאליזם.

אט דער שטאנד-פונקט פון די סאציאליסטען-רעוואלוציאנערען ניט אויף אן אנווייז, ווי אזוי מען דארף פיהרען די פאר-פאגאנדא-ארבייט פאר דעם סאציאליסטישען אידעאל. בשום אופן טאָהר מען ניט דערלאזען, ווי דאָס האָבען א מאָל געטהאָן עקסטרעמע מארקסיסטען, אז דער סאציאליזם זאל פערוואנדעלט ווערן אין א ריינער „מעסער-און-נאפעל-פראגע“. אין א ריין עקאנאמישער דאקטרינ. ניט וועניגער וויכטיג, איידער די עקאנאמישע אינטערעסען, דארפען זיין פאר דער ארבייטערשאפט די אינטערעסען פון דער מעגליכער ענטוויקעלונג, די בעשאפונג פאר יעדעס איינצעלנעם

די מעגליכקייט פון א פרייען אומגעשטערטען האַרמאָנישען פאנאַני־דערבליהען פון זיינע מענשליכע פעהיגקייטען און די מעגליכקייט פאר יעדען איינעם צו לעבען, לויט זיינע איבערצייגונגען, ווייל נאָר יעמאלט קאָן זיין נשמה זיין גאנץ און אין האַרמאָניע מיט זיך אליין, און נאָר יעמאלט קאָן ביי איהם ניט פערלאָרען געהן דאָס וויכטיגסטע פאר דעם מענשען, דער געפיהל פון דער אייגענער מענשליכער חשיבות.

דער קאמף פאר די מענשליכע אינ־טערעסען פון דעם גאנצען אַרבייטענדען פאָלק, — אַט דאָס איז דער גרונד־פרינציפ פון די סאָציאַליסטישע־רעוואָלוציאָנערען, וואָס בעשטימט זייער טאַקטיק אין דעם היינטיגן און זייער אַרבייט פאר דער צוקונפט.

דער סאָציאַליזם איז זייער אידעאל ניט דערפאר, ווייל דער שטראם פון דעם סטיכישען עקאנאָמישען לעבען מראגט צו איהם מיט א ניט אויפצוהאלטענדער קראפט: ווער קאן וויסען, וואוהין דער שטראם וועט זיך דערטראגען?

און אויך ניט דערפאר זענען די ס. ר. 'ען סאָציאַליסמען, וואָס זיי געפעלט בעסער דער אויסזעהן פון א סאָציאַליסטישער פלאַן־מעסיגער געזעלשאפט, איידער די איצטיגע אומגעלומפערטע, „אין בלוט און שמוץ“ געבארענע קאפיטאַליסטישע וועלט־ארדנונג, נאָר דערפאר איז דער סאָציאַליזם געוואָרען זייער אידעאל, ווייל, לויט דעם איצטיגען צושטאנד פון דעם מענשליכען געדאנק, קאן נאָר דער סאָציאַליזם באמת בעפריידיגען די וויכטיגסטע לעבענס־נוי־טען פון דעם פאָלק, די מענשליכע אינטערעסען פון דער אַרבייטענ־דער מאַסע.

שוין פון אַט די פאַר פונקטען, וואָס מיר האָבען דאָ אַרויסגע־נומען, כדי צו פערגלייכען די סאָציאַליסטישע־רעוואָלוציאָנערען מיט די מאַרקסיסטישע סאָציאַל־דעמאָקראַטען, קאן מען זעהען, ווי ווייט פערצווייגט עס זענען די סכסוכים צווישען די צוויי סיס־טעמען פון דעם סאָציאַליסטישען געדאנק.

עס קאן דעריבער ניט וואונדערן, וואס מען פלעגט פון די טאָג־טעגליכע טאַקטישע פראָבלעמען מוֹזען אַריבערשפרינגען צו די טעאָרעטישע ליכט־קוואלען, וואס אין זייער בעלייכטונג

האבען די פראבלעמען געמוזט ווערן אויסגעפארשט און פערענט פערט. און עס איז אויך קיין חדוש ניט, וואס מען האט זיך דערביי אזוי שטארק געהיצט, אזוי גערוועזן און פערביטערט געקעמפט איינער אנאנטגען דעם אנדערן. סיי פאר דעם סאציאל-דעמאקראט, וואס האט טעאָרעטיש געליקענט די בעדייטונג פון מענשליכע אידעאלען, סיי פאר דעם סאציאליסט-רעוואלוציאנער, וואס איז ארויסגעטראטען, ווי זייער סניגור, האט זיך אין דעם טעאָרעטישען קאמף געהאנדעלט וועגען דער טייערסטער זאך פאר דעם מענשען: דעם שיקזאל פון זיינע אידעאלען.

פון דעם קליינעם צעטעל „סכסוכים“, וואס מיר האבען געבראכט, וועט דער לעזער אויך ליכט פערשטעהן, אז מיר קאנען זיך דא ניט אוועקשטעלען די אויפגאבע צו בעטראכטען יעדען איינע צעלנעם פונקט באריכות, כדי אויסצוגעפינען, ווער פון די קעמפער צדדים און אויף וויפיל ער איז גערעכט. דערצו דארף מען האבען גאנצענע בענד פון פארשונגען. איך קאן נאך דא פערזיכערען אויף מיין „הן שלי“, אז דער רעזולטאט פון יענע בענד פארשונגען (מערקט אייך: ווען איך וואלט זיי געשריבען...) וואלט געדוים געווען נאך איינער: אז גערעכט זענען די סאציאליסטען-רעוואלוציאנערען און דוקא אין דער פולסטער מאס.

אין דער איצטיגער קליינער ארבייט\*קאן איך נאך ארויסנעהמען ניט מעהר ווי א פאך פונקטען, וועלכע איך בעטראכט פאר די וויכטיגסטע, און זיי פרובען מעהר אדער וועניגער פאפולער בעלייכטען, כדי דער לעזער זאל האבען א בעגריף פון די וועגען, אין וועלכע עס איז געגאנגען דער געדאנק פון די סאציאליסטען-רעוואלוציאנער נערען אין זייער פאלעמיק אנטקעגען דעם רוסישען מאקסיזם און אויף אזא'ן אופן איבערהויפט בעקומען א בעגריף וועגען יענער ריכטונג אין דעם סאציאליסטישען געדאנק.

מיר וועלען דערביי אויסקלייבען אזעלכע פרינציפיעלע פונקטען, וואס האבען א בעדייטונג און ווערטה ניט נאך פאר רוסלאנד, נאך פאר דער גאנצער סאציאליסטישער וועלט. די פראגע פון דעם טעראריזם, צום ביישפיעל, וועלכע האט אזוי פאפולער געמאכט אונזער פארטיי, און די פראגע וועגען דער „אבשיצנא“,

וואָס פון איהר האָט זיך אנגעצונדען דער גאנצער שטרייט, וועלען מיר אין גאנצען ארויסלאָזען פון שפיעל.

ניט בעריהרען וועלען מיר דאָ אויך דעם פראבלעם פון דעם סאַציאליסטישען גאָלדענעם (אָדער ווי מיר רופען איהם דעם ריכטיגן אינטער־נאַציאָנאַליזם) וואָס האָט אין דער בעלייכטונג פון דער סאַציאל־רעוואָלוציאָנערער טעאָריע א גאנץ אנדער ווערט און בעדייטונג, איידער אין דעם געדאנקען סיסטעם פון דעם מאַרקסיזם.

קודם כל וועלען מיר זיך אַבשטעלען אויף דער פראגע וועגען „אַרבייטער און פראָלעטאַריע ר“, כדי ארויס־צוגעפינען, צי די ס. ר. לען זענען געווען גערעכט, וואָס זיי האָבען די פויערים און די זעלבסטשטענדיגע, אליין ארבייטענדע בעל־מלאכות צוגערעכענט צו דעם ארבייטער־קלאַס. דערנאָך וועלען מיר אויפגעהמען די פראגע וועגען „דער געשיכטליכער פראָלעטאַריע פון דער אינטעליגענץ“, און אונז וועט הויפטזעכליך ווערן קלאַר, פאר וואָס די ס. ר. לען לייענען די אויס־שליעסליכע בעדייטונג פון דעם סטיכישען עקאָנאָמישען פראצעס. אין צוזאמענהאנג מיט אַט דער פראגע וועלען מיר צום סוף בע־האנדלען „דעם עטישען פאַקטאָר אין דער געשיכטע און דעם וויסענשאַפטליכען סאַציאַליזם“.

דעם רעזולטאַט פון דער גאנצער אַרבייט האָבען מיר שוין אויס־געזאָגט דעם לעזער אויף א פריהער. ער איז אָנגעגעבען אין די ווערטער פון דעם וועסט־איייראָפּעאישען סאַציאליסטר־עוואָלוציאָנער, זשאַן־שאַרעס, וועלכע מיר האָבען גענומען פאר א מאָסטאָ: „עס איז א חוב פון יושר פאר יעדען מענשען צו זיין אַ סאַ־ציאליסט“.

## צווייטער קאפיטל

### ארבייטער און פראלעטאריע.

מיר האָבען אויבען געזעהען, אז די סאציאליסטען-רעוואלוציאנערען זינען רעכענען צו צו דעם ארבייטער-קלאס אויף די זעלבסט-שטענדיגע, אליין ארבייטערע פויערים און בעל-מלאכה'ס און פאר-דערן, אז זייערע אינטערעסען זאלען אויפגענומען ווערן אין דעם פראגראם פון דעם ארבייטער-סאציאליזם און אז אויף זיי און די פראלעטאריע זאל זיך די סאציאליסטישע פארטיי שטיצען אין איהר קאמף: קורץ, אז די סאציאליסטישע פארטיי זאל אויפהערען צו זיין בלויז א פארטיי פון דעם פראלעטאריאט, נאר ווערן די פארטיי פון אלע ארבייטער-דע שיכטען אין שטאט און לאנד. אנטקעגען אט דער פארדערונג ווערן ארויסגעשטעלט דריי פרינציפיעלע טעמים.

קודם ווערט געליקענט, אז אט די צוויי שיכטען פון דער אר-בייטערע בעפעלקערונג זענען ריינע ארבייטער: דער זעלבסט-שטענדיגער בעל-מלאכה איז אן אייגענטימער, — א באלאבאם אויף זיינע פראדוקציאנס-מיטלען און געצייג, און דער פויער איז נאך א חוץ דעם ארבעטער, ווייל צו דעם סכום פון זיינע הכנסות מוז צוגערעכענט ווערן יענער טייל, וועלכען ער בעקומט בלויז דער-פאר, וואָס די בעארבייטעטע ערד בעלאנגט צו איהם.

די אינטערעסען זייערע קאנען ניט זיין קיין ריינע ארבייטס-אינטערעסען, און לויט זייער עקאנאמישען כאראקטער זענען זיי קליין-בירגער, קליין-בורזשואס.

א צווייטער טעם, פאר וואָס זייערע אינטערעסען טאָהרען ניט ארויפגענומען ווערן אויף דעם פראגראם פון א סאציאליסטישער פארטיי און פאר וואָס די סאציאליסטישע פארטיי טאָהר זיך ניט שטיצען אויף זיי, איז—וויילע פערטיידיגען זייערע אינטערעסען וואָלט געווען רעאקציאנער. די געשיכטליכע ענטוויקעלונג פון דער געזעלשאפט ברענגט מיט זיך, אז אט די אלע מיטעל-קלאסען



מוזען פערשווינדען. אין דעם קאנקורענץ-קאמף מיט די גרויסע קאד-פיטאליסטישע אונטערנעמונגען פערליערען זיי די מעגליכקייט צו האלטען זיך, ווי זעלבסט-שטענדיגע באלאבאטום, אויפ'ן וואסער. זיי פערליערען זייער אייגענטומערעכט אויף די מיטלען און די גער-צייג פון דער פראדוקציע און פאלען אריין אין די רייהען פון דעם פראלעטאריאט.

אויפהאלטען זייער זעלבסטשטענדיגע עקזיסטענץ וואלט גער-הייסען דעריבער וועלען דרעהען די ראד פון דער געשיכטע אויף צוריק. און דאס וואלט געווען א לעכערליכע און שערליכע אונטער-נעמונג. לעכערליך, ווייל זי איז לכתחילה פעראורטהיילט אויף א דורכפאל און שערליך אויף אזוי פיעל, אויף וויפיעל זי האלט אויף אין יענע מאסען די איליוזיע, אז זייער עקאנאמישער מעמד קאן גער-בעסערט ווערן אין די גרעניצען פון דער איצטיגער קאפיטאליסטי-שער געזעלשאפט, אז זיי קאנען זיך נאך ווי עס איז דערהאלטען, ווי זעלבסט-שטענדיגע באלאבאטום.

און דריטענס, וואלט נאך שערליכער געווען פאר'ן סאציאליזם ווען עס וואלט זיך באמת איינגעגעבען דורך געוויסע סאציאלע רע-פארמען אויפצוהאלטען אויף א וויילע זייער פערשווינדען אין דעם פראלעטאריאט. דאס וואלט אהן א שום ספק פערמינדערט די שאנ-סען פון א סאציאליסטישער רעוואלוציע.

א סאציאליסטישע רעוואלוציע קאן נאר יעמאלט זיין זיכער מיט'ן ערפאלג, ווען איהרע ציעלען וועלען ווערן די ציעלען פון אן אומגעהויערער מאיאריטעט פון דער בעפעלקערונג, ד. ה. ווען די אומגעהויערע מאיאריטעט פון דער בעפעלקערונג וועט ווערן די טרעגערין פון דעם סאציאליסטישען ענד-ציעל.

עס איז אבער דא נאך א י י קלאס פון דער בעפעלקער-רונג, וואס קאן און מוז לויט זיין טבע ווערן דער טרעגער פון דעם סאציאליסטישען ענד-ציעל. דאס איז דער פראלעטאריאט, דער קלאס פון לויז-ארבייטער. הימען מיר אב די איבריגע קלאסען, זיי זאלען ניט אריינפאלען אין דעם פראלעטאריאט, פערקלענערן מיר יעמאלט זיין צאהל, שוואכען אב זיינע כוחות און רויבען ביי איהם אוועק די מעגליכקייט, צו ווערן די מאיאריטעט פון דעם פאלק און דורכצופיהרען די סאציאלע רעוואלוציע.

אנגעהערט די פאדערונג פון די סאציאליסטען-רעוואלוציאנערען, וואָלט, לויט דער טעאָריע פון די רוסישע מאַרקסיסטען, אין דער אַמט'ען געהייסען: פערטיידיגען ניט די אינטערעסען פון די אַרבייטער, נאָר פון די קליינע בורזשועס; זיין ניט רעוואָלוציאנער, נאָר פונקט דער היפּף דערפון: רעאַקציאָנער. און קיין סאָציאליסטען קאן מען דערביי אודאי ניט זיין, כאָטש מען קאן גלויבן ווי אַלע אַוטאָפּיסטען, אין דער „גערעכטיגקייט“ און דער „ווינשאַרבאַרקייט“ פון דעם סאָציאליסטישען „אידעאַל“. ווייל — וועלכער סאָציאליסט וועט דאָס אַרייננעמען אין זיין פראַגראַם אַזעלכע אַרבייטער און פאַרדערונגען, וואָס זאַלען מאַכען אויף אַייר ביג אונטערגליד די פערוויירקליכונג פון דעם סאָציאליזם?

לאָמיר זיך פאנאָדער קלייבען אין די אַלע טענות.

אויף דער צווייטער און דריטער טענה קאנען מיר זיך ניט אַבשטעלען לאנג, ווייל מען וואָלט זיך בעדאַרפט אַבשטעלען צו לאנג.

בקיטור קאנען מיר נאָר זאָגען, אַז פערטיידיגען די אינטערעסען פון די זעלבסטשטיינדיגע אַרבייטער הייסט נאָך ניט זעהען אַז זיי זאָלען ביז צו דער סאָציאַלער רעוואָלוציע בלייבען אין די אַלטע פראָדוקציאָנס־בדינגונגען. דער פרינציפ פון קאַפּיטאַליזם ווע געווערשטעלען פאַר די בעל מלאכות; די ענטוויקעלונג פון אַלערליי פאַרמען אַגראַר־גענאָסענשאַפטען ביי די פויערעם; ביידע זאכען געשטיצט דורך שטאַטישע קאָנסערוואַטיווע אַקציעס פאַר אַרבייטערע שיקטען און אין דערזעלביגער צייט דיענען דעם עקאָנאָמישען פראַגראַם.

דאָרטען אבער, וואו עס איז אונטערגליד אַריינצופיהרען פראַגראַם רעסיווערע עקאָנאָמישע לעבענס־פאַרמען, וואס זאָלען זיין ווי אַן איבערגאנג צו דעם סאָציאַליזם, — דאָרטען איז פאַר ביידע צדדים, סיי פאַר די פראָלעטאַריע, סיי פאַר זיי גלייכער, אַז, די זעלבסטשטענדיגע אַרבייטער זאָלען ניט פערלירען יענעם עקאָנאָמישען מעמד, וואָס זיי האָבען. ווייל וואָס וועניגער נייַצוגעקומענע פראַלעטאַריע, אַלץ בעסער פאַר די אַלטע, אַלץ וועניגער נייע קאָנקורענטען אין דעם עקאָנאָמישען קלאַסען־קאמף.

און פאר דעם סאָציאַליזם וועט דאָס אויך געוויס ניט זיין קיין חסרון. ווי וויכטיג דער פּראָלעטאַריער זאָל ניט זיין פאר דעם סאָציאַליזם, — און מיר האלטען איהם פאר זעהר וויכטיג, ווייל ער קאן אין דער אמת'ן ווערן דער א ו א נ ג א ר ד פון דער גאנצער ארבייטער-ארממע, וואָס זאָל זי פיהרען נאָך זיך, — טאָהר מען דאָך אָבער ניט פערנעסען, אז ניט דער הונגעריגער און פערלענעמער פראָלעטאַריער וועט קאנען מאכען די סאָציאַלע רעוואָלוציע, נאָר דוקא דער ז א ט ע ר, וואָס וועט שטרעבען נאָך א העכערען מענשלי-כען לעבען פאר זיך און וואס וועט זיין פּעראינטערעסירט, דורכצור-פיהרען די פאָרערונגען פון יושר אין דער געזעלשאפט.

אָבער די פערבעסערונג, לפחות, ניט פערערגערונג פון דעם עקאָנאָמישען מעמד ביי די זעלבסטשטענדיגע ארבייטער הייסט די פערבעסערונג פון דעם עקאָנאָמישען מעמד ביי דעם פּראָלעטאַריאט. ווייטער איז גאָר ניט ריכטיג, אז נאָר דער שטאַטישער לויז-ארבייטער קאן צושטעהען צו דעם סאָציאַליסטישען אידעאל. דער סאָציאַליזם שליסט אין זיך איין דעם פרינציפ, אז די פּראָדוקטען פון דער ארבייט זאלען געהערען נאָר צו די ארביי-טער, — דאָס איז א פרינציפ, וואָס געהט אפשר להיפך צו דעם „יושר“ פון דער בורזשואזי וואָס איז אָבער דורך און דורך איינגע-ווארצלט אין דער פסיכאָלאָגיע פון י ע ד ע ן ארבייטער, אלץ איינס צי א פּראָלעטאַריער, צי א זעלבסט-שטענדיגען. ממילא קאן י ע ד ע ר אַרבייטערנער מענש געוואונען ווערן פאר דעם סאָציאַ-ליסטישען אידעאל.

און וואס איז שייך די טעאָריע, אז דער פּראָלעטאַריאט ווערט סאָציאַליזירט אין דעם פּראצעס פון דער קאפיטאַליסטישער פּראָ-דוקציע און נאָר א דאנק דעם קאן ער ווערן דער טרעגער פון דעם סאָציאַליסטישען אידעאל, מוז מען דערויף ענטפערן, אז די טעאָריע איז געבויט אויף דעם גרונד-געדאנק, אז נאָר די סטיכישע עקאָנאָמי-שע פּראצעסען און לעבענס-בעדינגונגען בעשטימען א ו נ ט ע ר א ל ע א ו מ ש ט ע נ ד ע ן די אידעאלען פון די מאסען. די טע-אָריע איז אָבער נאָך ניט בעוויזען געוואָרען און עס איז דאָ א סף טעמים, פאר וואָס מיר זאלען זיך אבזאגען פון איהר.

מיט אייניגע פון זיי וועלען מיר בעקאנט ווערן אין די נעקסטע קאפיטלען.

בלייבט אונז איצטער נאך די פראגע: צו וועמען זאל מען צו-  
רעכענען יענע ארבייטערנע שיכטען, וואס האבען ניט פערלארען  
זייער אייגענטום אויף די מיטלען און די געציג פון זייער פרא-  
דוקציע: צו דעם ארבייטער-קלאס אָדער צו דער קליין בורזשואזיע.  
מיט דער פערענטפערונג פון דער פראגע וועט אונז קלאר ווערן  
די קלאסען-טעאָריע פון די סאציאליסטען-רעוואלוציאנערען.  
די טעאָריע פון די סאציאליסטען-רעוואלוציאנערען געהט  
ארויס פון דעם גרונד-נעדאנק, אז די קלאסען-איינטיילונג פון דער  
געזעלשאפט דארף בעמראכט ווערען נאך פון איין-איינציגען  
שטאַנדפונקט: דעם שטאַנדפונקט פון א י י נ ע ר א ר  
ב י ט.

אלע די, וואס לעבען פון זייער אייגענער ארבייט, — אלץ  
איינס, צי זיי ווענדען זי אָן אויף אייגענע מיטלען און געציג פון  
דער פראָדוקציע אָדער אויף פרעמדע, — געהערען צו דעם איין-  
איינציגען ארבייטער-קלאס און יעדערער פון זיי איז אן ארביי-  
טער.

אלע די אבער, וואס לעבען פון פרעמדע ארבייט, סיי די וואס  
עקספּלאָאַטירען דירעקט געדונגענע אָדער פערשקלאַפּטע ארביי-  
טער, סיי די, וואס לעבען אינדירעקט פון עקספּלאָאַטאציע, גע-  
הערען אין דער איצטיגער געזעלשאפט צו דער בורזשואזיע.  
ארבייט, — אייגענע אָדער פרעמדע, — דאָס איז דער איין-  
ציגער סימן, וואס שייַדט אב דעם ארבייטער פון דעם בורזשוא,  
דעם גרויסען אָדער דעם קליינעם.

אנטגעגען אַט דער טעאָריע טרעט מען ארויס קודם כל מיט אַזאַ  
שאלה: „וואָס פערשטעהט איהר דען אונטער דעם וואָרט  
אַרבייט? איז דער פרינציפ פון אייגענער ארבייט אַזאַ  
קלאַרע און איינפאכע זאך, וואָס מיט איהר הייליג זאָל  
מען קאנען דורכפיהרען א שטרענגע קלאַסען-שיידונג אין  
דער געזעלשאפט? ארבייט ניט אויף דער אַפּיצער, בעת ער  
מוסטירט די סאָלאַטען, דער באַנקיער אָדער דער פאַבריקאַנט,  
בעת זיי פיהרען זייערע געשעפטען, דער פרייז, בעת ער גיט אַב-  
טונג אויף זיין גוט?“

דערויף ענטפערן מיר : ס'איז אמת, אז אין דעם געוועהנליכען טאָג-טעגליכען שפראך-געברויך ווערט דער אויסדרוק ארבייט אָנגענוענדעט אויף אלערליי ארטען פון מענשליכער און ניט מענשליכער טעטיגקייט. עס ארבייט אַן אַקס און עס ארבייט א מיהל. זאָגט מען אין דער געוועהנליכער שפראך, און איינער קאן אויך ארבייטען שווער.. מיט די באקען, בעת ער זיצט ביי א רייכען און פעטען מאָלצייט.

אַבער אין דער וויסענשאפט פון דער פאָליטישער עקאָנאָמיע האָט דער בעגריף ארבייט בעקומען א גאנץ קלאָרען און בעגרעניצטען זין. מען מיינט דאָ נאָר יענע מענשליכע ארבייט, וואָס פראָדורצירט גשמיות'דיגע גיטער, וואָס בעשאפט אין דעם פראצעס פון דער מאטעריעלער פראדוקציע אלץ, וואָס עס איז נויטיג, כדי צו בעפריידיגען די בעדערפעניסען פון דער געעזשאפט.

אויב אזא בעגריף פון ארבייט איז ניט קלאָר, איז יעמאלט די גאנצע סאָציאליסטישע טעאָריע אויפגעבויט אויף א וואלקען. דערמאָהנט זיך, אז דער פונדאמענט פון דעם וויסענשאפטליכען סאָציאליזם בעשטעהט אין דעם געדאנק, אז דער ווערט פון אלע סחורות שטאמט פון דער מ ע נ ש ל י כ ע ר א ר ב י י ט, אַז די ארבייט איז די מאַס, מיט וועלכער עס ווערט געמאסטען יענער ווערט, אַז די פראָפּיטען פון דעם קאפיטאליסט און די רענטע פון דעם לענדל־לאָרד זענען ניט קיין אנדער זאך, ווי נאָר דער מעהר־ווערט, ד. ה. א בעשטימטער חלק ניט בעצאָהלטע מענשליכע ארבייט.

וועגען וועלכער ארבייט ווערט דאָ גערעדט? וועגען דער ארבייט פון דעם אָפיציער, פון דער מיהל, פון דעם קאפיטאליסט? ס'איז דאָך קלאָר, אַז דאָ האָט מען נאָר איין איינציגען טייטש אין זינען. מען מיינט דאָ אלע מאל נאָר די ארבייט, וועלכע דער מ ע נ ש ווענדט אַן, כדי ארויסצוברענגען מאטעריעלע גיטער, גשמיות'דיגע זאכען, וואָס זענען דורכגעגאנגען דורך דעם מעגלשענען ה ע נ ד .

און אַט די מענשליכע ארבייט איז אויך דער יסוד פון דער קלאַסען־טיילונג אין דער געזעלשאפט. ארבייטער זענען די, וואָס

לעבען פון זייער אייגענער ווערט-שאפענדער ארבייט. בורזשוא זענען די, וואס לעבען פון דעם מ ע ר - ו ע ר ט ה, ד. ה. פון דעם חלק ניט בעצאהלטער מענשליכער ארבייט. גוט, זאגט מען אונז. דאס שטימט מיט איין טייל פון דער סאציאליסטישער לעהרע. און מען מוז צוגעבען, אז אויף וויפיעל די בעל-מלאכות און די פויערים ארבייטען, געהערען זיי צו דעם ארבייטער-קלאס. אבער עס זענען דאך נאך דא אנדערע טיילען און פרינציפען אין דער סאציאליסטישער לעהרע. צו זיי געהערט אויך יענער פונדאמענטאלער פרינציפ, אז די בורזשואזיע איז די בעזיצערין פון דעם קאפיטאל. וואס איז אבער קאפיטאל? אין דעם סאציאליסטישען זין פון דעם ווארט איז דאך קאפיטאל ניט קיין אנדער זאך, ווי די געצייג און די מיטלען פון דער פראדוקציע. ממילא קומט אויס, אז, לויט דער סאציאליסטישער טעאריע, געהערען די בעל-מלאכות און די פויערים, אפילו ווען זיי דינגען ניט קיין פרעמדע ארבייט, ניט צו איין קלאס, נאך לפחות צו צוויי קלאסען: ווי מענשען, וואס ארבייטען, געהערען זיי צו דעם ארבייטער-קלאס, אבער ווי אייגענטימער פון געצייג און פראדוקציע-אננס-מיטלען געהערען זיי צו דעם קלאס פון די אייגענטימער, צו דעם קלאס פון די קאפיטאליסטען. מיט אנדערע ווערטער הייסט דאס, אז זיי זענען א מ י ט ע ל - קלאס, וואס שמעחת צווישען די צוויי קלאסען און געהערט צו זיי ביידען. זייער צוגעדעריגקייט צו דער בורזשואזיע שלעסט אבער אין גאנצען אויס, אז די ארבייטערשאפט זאל זיי קאנען בעטראכטען פאר קינדער פון איהר קלאס.

אט די גאנצע טענה, ענטפערן מיר, איז אויפגעבויט אויף א פשוט'ען לאגישען און נאך א טיעפערען סאציאלאגישען פעהלער. עס איז ריכטיג, אז די קאפיטאליסטען זענען די אייגענטימער פון די געצייג און די פראדוקציע-אננס-מיטלען, אבער עס איז ניט ריכטיג, אז אלע אייגענטימער פון געצייג און פראדוקציע-אננס-מיטלען זענען שוין דורך דעם אליין קאפיטאליסטען. „יעדער עפעל-בוימ איז א בוימ, אבער ניט יעדער בוימ איז אן עפעל-בוימ.“ געצייג און פראדוקציע-אננס-מיטלען ווערן נאך יעמאלט ק א פ י ט א ל, ווען זיי ווערען אנגעווענדעט, כדי צו עקספלאאטירען פרעמדע אר-

בייט. און ארויס צו זויגען מעהר-ווערט. קוים ארבייט מיט זיי נאָר זייער אייגענטימער, קאָן ער בשום אופן ניט געהער רען צו דעם קלאַס פון די קאפיטאליסטען, כל זמן ער געברויכט זיין אייגענטום נאָר פאר זיין אייגענער ארבייט.

קארל מארקס איז געווען, אויב איך מאך ניט קיין טעות, טאקי דער ערשטער, על כל פנים, דער גרעסטער פון די סאציאליסטישע טעאָרעטיקער, וואָס האָט קלאָר געמאכט אַט דעם געדאנק און וואָס האָט געלעגט אויף איהם אזוי פיעל וואָג. קאפיטאליסט, האָט ער ניט אויפגעהערט צו טענה'ן אין פערשיידענע שטעלען פון זיינע ווערק, בעשטע האט נייט נאָר אין דעם פאקט פון אייגענטום אויף געצייג און מיטלען פון פראדוקציע. כדי דאָס זאל ווערן קאפיטאל, מוז דאָס שאפען מעהרוערט, מוז דאָס אנגער ווענדעט ווערן אויף בעשעפטיגען פרעמדע ארבייטער.

אין זיין טיעפער אונטערזוכונג וועגען „לויט-ארבייטער און קאפיטאל“ זאָגט, צ. ב., קארל מארקס:

„א נעגער איז א נעגער. ער ווערט ערשט א שקלא וואו אין בעשטימטע פעהעלטניסע. א באוועלט-מאשין, איז א מאשין צו שפינען באוועל. נאָר אין בעשטימטע פעהעלטניסע ווערט זי קאפיטאליסט. רייסט מען זי ארויס פון יענע פעהעלטניסע, איז זי אקוראט אזוי וועניג קאפיטאל, ווי וועניג גאלד איז אין זיך גופא געלד... קאפיטאל איז א געזעלשאפטליכער פעהעלטניס פון פראדוקציען.“

דער געדאנקען איז קלאָר. דער אייגענטום אויף די פראדוקציע-אָנס-מיטלען קאן ניט מאכען פון דעם ארבייטער אויס ארבייטער. נאָר ווען ער דינגט פרעמדע ארבייטער, זיי זאלען ארבייטען פאר איהם, פאלט ער ארויס פון די גרעניצען פון זיין קלאַס. מען קאן זאגען, אז אַט דער געדאנק איז א ליבעלינגס-געדאנק פון קארל מארקס און איז איינער פון די וויכטיגסטע שטייג-פונקטען אין זיין גאנצען סיסטעם.

אויף אין זיין גרונדווערק „דאָס קאפיטאל“ ציטירט מארקס די אויבען אָנגעפיהרטע שטעלע פון זיין פריהערדיגער ארבייט און דערקלעהרט זי אין דעם טעקסט אזוי, אז עס בלייבט קיין ברע-

קעל ספק ניט, וועגען זיין ריכטיגען מיין. ער זאגט:  
 „מען ווייס: פראדוקציע-און לעבענס-מיטלען, ווי איי-  
 גענטום פון דעם אונמיטעלבארען פראדוצענט, פון דעם אר-  
 בייטער גופא, זענען ניט קיין קאפיטאל. זי ווערען קא-  
 פיטאל נאר אונטער יענע בעדינגונגען, וואס מאכען, אז זיי זא-  
 לען דיענען ווי מיטלען, צו עקספלאאטירען און צו בעהערשען  
 דעם ארבייטער“ (\*).

און אפילו ווען דער ארבייטער זאל אנזאמלען אוצרות פון זיין  
 אייגענער ארבייט מיט זיינע אייגענע פראדוקציע-מיטלען, ווערט  
 ער, לויט קארל מארקס, נאך אלץ ניט קיין קאפיטאליסט. „אזוי  
 לאנג“, זאגט ער, „ווי דער ארבייטער קאן פאר זיך אליין אַנזאמלען,  
 — און דאָס קאן ער אזוי לאנג, ווי ער בלייבט אן אייגענטימער  
 פון זיינע פראדוקציע-מיטלען, — איז קאפיטאליסטישע אנזאמ-  
 לונג און דער קאפיטאליסטישער פראדוקציע-אופן אונמעגליך“  
 (ד. ג.)

מארקס עדות וועגען א געוויסען פונקט פון דער נאציאנאל-  
 עקאנאמישער וויסענשאפט איז אלע מאל אינטערעסאנט און בע-  
 לעהרענד פאר זיך גופא. א צו טיעפער דענקער איז ער געווען, א  
 צו גרויסער געלערנטער איז ער געווען און צו ערנסט איז ער געווען  
 אריינגעטראָן אין אלע פראבלעמען פון זיין נאציאנאל-עקאנאמי-  
 שען פאך, מען זאל זיך קאנען פערגינגען דעם לוקסוס—איגנאָרירען  
 זיינע געדאנקען.

ק. מארקס האָט א רעכט צו פאָרערן פון יעדען זעלבסט-  
 שטענדיגען פארשער ער זאל ניט געהן ווייטער, איידער ער גלייכט  
 ניט אויס זיינע חשבונות מיט איהם (\*).

(\*) ק. מארקס „קאפיטאל“, ערשטער באַנד, ערשטע אויפלאגע פון  
 1867, ז. 747.

(\*\*) עס פערשטעהט זיך, אז איך האָב דאָ אין אויג זיינע נאציאנאל-  
 עקאנאמישע און סאציאליסטישע מעאָריעס, אויף וועלכע ער האָט אַוועק  
 געלעגט זיין גאנצען לעבען. אין אַנדערע פראגען, אין וועלכע ער איז  
 גיט געווען קיין ספּעציאליסט, ווי צ. ב. אין די נאָטור-וויסענשאפטען,  
 איז קיינער ניט מחויב זיך צו רעכענען מיט זיינע מינונגען. דערוויי-



עס איז דעריבער זעהר נויטיג, זיך נאך א ביסעל לענגער אָבצושטעלען אויף דעם ענין, כדי ארויסצוברענגען איהם אין זיין גאנצער קלאַרקייט.

איר וויל דאָ אָנפיהרען א פאָר לענגערע ציטאטען פון קארל מאַרקס' „קאפיטאל“, וואָס האָבען ניט צו טהאָן דירעקט מיט אונזער פראגע, וואָס בעווייזען אבער קלאַר ווי דער טאָג, אז דער פאָטער פון דעם וויסענשאפטליכען סאָציאליזם האָט געמאכט א גרויסע נפלא מיניה צווישען דעם ארבייטער בכלל און דעם פראַלעטאריער בפרט און אז צו די אַר ב י ט ע ר ב ב ל ל האָט ער גאנץ קלאַר און דייטליך צוגערעכענט די האנדווערקער און די פויערים, וואָס האָבען נאָך ניט פערלאָרען זייער אייגענטום אויף די געצייג און די מיטלען פון דער פראדוקצאָן.

די ציטאטען נעהמען מיר ארויס פון יענע קאפיטלען אין „קאפיטאל“, וואו עס ווערט גערעדט וועגען דער „אורשפרינגליכער אַנזאמלונג“ און וועגען דער „מאָדערנער קאָלאָניאַליזאַטעאַריע“. געלד און וואַרע, זאָגט מאַרקס, זענען ניט לכתחילה קאפיטאל,

סען מיר זיך, צום ביישפּיעל, אז ער איז געווען אן אָנהענגער פון פ ר ע ב א ל א ג י ע, און האָט יעדען נאָהענטען פריינד גוט אַרום געמאכט דעם שאַרבען, כדי אויסצוגעפינען זיינע גיוסטיגע אייגענ-שאַפּטען, — ווי דאָס דערצעהלט אונז וו. ליעבקעכט אין זיינע ערייכ-נערונגען וועגען מאַרקס'ן, — איז דאָס געוויס נאָך ניט קיין גרונד, מיר זאָלען אָנהויבען אַנדערש צו קוקען אויף יענער פאנאָסטישער שאַרבען-וויסענשאַפּט, איידער דאָס טהוט די מאָדערנע געלערנטע וועלט. דאָס איז אויך ריכטיג בנוגע צו זיינע און ענגעל'ס געדאנקען וועגען דער דיאלעקטישער און פּריאדישער ענטוויקעלונג אין דער נאָטור. מוט נאָך מעהר רעכט מוז מען אַוועקשטעלען יענע פאָדערונג צו די מעאַרעטיקער, וואָס דערקלעהרען זיך לכתחילה פאר זיינע תלמידים. ווען די רוסישע סאָציאַל-דעמאָקראַטען האָבען דערקלעהרט די זעלבסט-שמענדיגע האַנדווערקער און די פויערים פאר קליין בורזשאַס בלויז אויף דעם סמך, וואָס אַז די זעלבסטשמענדיגע ארבייטער זענען ניט קיין פראַלעטאריער, ניט קיין לויז-ארבייטער, האָבען זיי זיך לחלוטין ניט גערעכענט מיט די וויכטיגסטע געדאנקען פון זייער רבי'ן.

אקוראט אזוי וועניג ווי פראדוקציאנס-און לעבענס-מיטלען. זיי דאר-  
פען ערשט פערוואנדעלט ווערן אין קאפיטאל. אט דער פער-  
וואנדלונגס-פראצעס גופא קאן אבער פארגעהן נאר אונ-  
טער בעשטימטע אומשטענדען. זיי שפיצען זיך צונויף אט צו וואס-  
צווייערליי, זעהר פערשיידענע סארטען פון ווארען-בעזיטצער.  
מוזען זיך צונויפקומען און זיך שטעלען אין קאנטראסט, פון איין  
זייט די באלאבאטים פון געלד, פראדוקציאנס-און לעבענס-מיטלען,  
וואס ווילען פעררוערטהען די ווערטהיסומע, וואס איז  
זייער אייגען, דורך דעם אַבסאָרפּציע פון פרעמדע ארבייטס-קראפט;  
פון דער אנדער זייט פרייע אַרבייטער, פערקויפער  
פון דער אייגענער ארבייטס-קראפט און ממילא פערקויפער פון  
ארבייט. פרייע אַרבייטער אין א דאָפּעלטען זין,  
וואס זיי אליין געהערען ניט אונמיטעלכאר צו די פראדוקציאנס-  
בעדינגונגען, ווי שקלאווען, לייבאייגענע א. א. ו. און וואס אויך  
די פראדוקציאנס-בעדינגונגען געהערען ניט צו זיי, ווי צום ביי-  
שפיעל ביי דעם פויער, וואס פיהרט זיין אייגענע באלאבאטישקייט  
א. א. ו. נאָר וואס זענען פריי פון זיי, לויז און לעדיג. מיט אַט  
דער פאליאריזאציע פון דעם ווארען-מארק זענען געגעבען גע-  
ווארען די גרונד-בעדינגונגען פון דער קאפיטאל-סטישער פראדוק-  
ציע. דאס קאפיטאל-שיכות זעצט פאראויס, אַז די אַרביי-  
טער זאלען זיך צושיידען מיט דעם  
אייגענטום אויף יענע בעדינגונגען,  
וואס פעררווירליכען די אַרבייט. אזוי גיך,  
ווי די קאפיטאליסטישע פראדוקציע האָט זיך איינמאָל געשטעלט  
אויף איהרע אייגענע פיס, אזוי האלט זי ניט נאָר אויף יענע צור-  
שיידונג, נאָר זי רעפראָדוצירט זי אויף אַן אלץ וואקסענדער שטור-  
פען-לייטער. דער פראצעס, וואס בעשאפט די קאפיטאל-שיכות,  
קאן דעריבער ניט זיין קיין אנדער זאך, ווי דער פראצעס, וואס צור-  
שיידט דעם אַרבייטער מיט זיינע ארבייטס-בעדינגונג-  
גען, א פראצעס, וואס פערוואנדעלט פון איין זייט די געזעלשאפטלי-  
כע לעבענס-און פראדוקציאנס-מיטלען אין קאפיטאל און פון דער

אנדער זייט — די אונמיטעלבארע פראדוצענטען אין לויז-ארבייטער"\*)

„היסטאריש עפאכעמאכער אין דער געשיכטע פון דעם צו-שיידונגס-פראצעס זענען די מאמענטען, אין וועלכע גרויסע מענ-שען-מאסען זענען פלוצלונג און איבער געוואלד צושיידט געווארען מיט זייערע סאביסטעניז-און פראדוקציע-אנס-מיטלען און געשליי-דערט געווארען אויף דעם ארבייטס-מארק, ווי פויגעל-פרייע פרא-לעטאריע. אין דער עקספראפארציע פון דעם ארבייטער פון דעם גרונד-אויס-באדען בעשטע הילד-גרונד-לאגע פון דעם גאנצען פראצעס"\*\*) .

אין דעם סוף פון דעם קאפיטעל גיט קארל מארקס א קורצען איבערבליק איבער דעם גאנצען היסטארישען פראצעס פון דעם מא-מענט, ווען דער ארבייטער ווערט אבגעריסען פון זיינע ארבייטס-מיט-לען ביז צו יענער צייט, ווען עס טרעט אריין די „נענאציע פון דער נענאציע“, ווען דער ארבייטער פעראייניגט זיך ווידער מיט זיי אין דער סאציאליסטישער געזעלשאפט.

רעדערדיג ווענען דעם „קליין-בעטריעב“, זאגט קארל מארקס, אז ער קאן נאר דארטען אויפבליהען, „וואו דער ארביי-טער איז א פרייער פרייוואט-אייגענטימער פון זיינע ארבייטס-בעדינגונגען, מיט וועלכע ער בעדייענט זיך אליין, דער פויער — פון דעם אקער, וועלכען ער בעזארגט, דער האנדווער-קער — פון דעם אינסטרומענט, מיט וועלכען ער שפיעלט, ווי א „וורטואז“. דער קליין-בעטריעב ווערט צושטערט. „די עקספראפאר-ציע פון דעם אונמיטעלבארען פראדוצענטען ווערט דורכגעפיהרט מיט דעם אומ'ברחמנות'דיגסטען וואנדאליזם און אונטער דעם טריעב פון די אינפאמסטע, שמוציגסטע, קליינליכסט געהעסיגטע ליידענ-שאפטען. דאס פרייוואט-אייגענטום, וואס איז פערדיענט געווארען מיט אייגענער ארבייט, וואס רוהט אזוי צו זאגען אויף דער צו-

\*) קארל מארקס, ד. ג. ז. 700.

\*\*) דארטען גופא, ז. 701.

נויפֿוואַקסונג פֿון דעם אינזאָלירטען אָנאַכ־  
הענגיגען אַרבייטס-אינדיווידואַל אַומ מיט  
זיינע אַרבייטס בעדינגונגען ווערט אַרױס-  
געשטופֿט דורך דאָס קאפיטאַליסטישע פֿריוואַט־אייגענטום, וואָס  
רוהט אױף דער עקספּלאָאַטאַציע פֿון פֿרעמדע, אָבער פֿאַרמאָל פֿרייע  
אַרבייט..."

„די אַרבייטער זיינען פֿערוואַנדעלט  
געוואָרען אין פֿראַלעטאַריע, זייער אַרבייטס-  
בעדינגונגען אין קאפיטאַל.... וואָס עס בלייבט איצטער צו עקס-  
פּראָפּראַירען איז שוין ניט מעהר דער אַרבייטער,  
וואָס פֿיהרט זיין אייגענע באלאבאטיש-  
קייט, (אומערגעשטראַכען פֿון מיר, זש.) נאָר דער קאפיטאַליסט  
וואָס עקספּלאָאַטירט א פֿולע אַרבייטער..."

„דער קאפיטאַליסטישער אופן פֿון פֿראַדוקציע און אָנאייגענונג,  
ממילא דאָס קאפיטאַליסטישע פֿריוואַט-  
אייגענטום, איז די ערשטע געגאציע פֿון  
דעם אינדיווידועלען פֿריוואַט־אייגענ-  
טום, וואָס איז געגרינדעט אױף איי-  
גענע אַרבייט. די געגאציע פֿון דער קאפיטאַליסטישער  
פֿראַדוקציע ווערט פֿראַדוצירט דורך איהר גופא מיט דער נויטווענ-  
דיגקייט פֿון אַ נאָטור־פֿראַצעס. דאָס איז די געגא-  
ציע פֿון דער געגאציע. די לעצטערע בױט וויעדער אױף דאָס  
אינדיווידועלע אייגענטום, אָבער אױף דער גרונדלאגע פֿון די עראַ-  
בערונגען פֿון דער קאפיטאַליסטישער ערע: קאָאָפּעראַציע פֿון פֿרייע  
אַרבייטער און זייער קהל'שען אייגענטום אױף ערד און די פֿראַדוק-  
ציאָנס־מיטלען וואָס זענען פֿראַדוצירט געוואָרען דורך דער אַרבייט  
גופא\*).

ווער עס האָט נור מיט קאָפּ דורכגעלייענט די נאָר וואָס צי-  
טירטע שטעלען, פֿאַר יענעם קאָן שוין ניט זיין קיין ספּק אין דעם  
אמת פֿון די פֿאַלגענדע פֿונקטען:  
ערשטענס: אַז ניט נאָר דער פֿראַלעטאַריער, דער  
לױז־אַרבייטער איז אַן אַרבייטער.

צווייטענס: אַז זיין אַ פֿראַלעטאַריער, ד.ה. ניט האָבען  
קיין ברעקעל אייגענטום אױף די מיטלען פֿון דער פֿראַדוקציע, איז  
נאָר אַ געשיכטליכער איבערגאנג אין דער ענטוויקלונג פֿון דעם  
אַרבייטער־קלאַס.

ד ר י ט ע נ ס : אז בטבע, איך מיין, לויט דער אינווע-  
ניגסטער לאַגיק פון דעם סאָציאל-עקאָנאָמישען געשעהן, געהערען  
ארבייטער און פראָדוקציאָנס-מיטלען איינער צום אנדערן. איי-  
גענטום אויף פראָדוקציאָנס-מיטלען, ממילא אויף אויף ערד, מאכט  
ניט פון דעם ארבייטער אויס ארבייטער.

פ ע ר ט ע נ ס : אז אפילו פ ר י ו ו א ט - א י י ג ע נ ט ו מ  
אויף פראָדוקציאָנס-מיטלען שלידערט דעם ארבייטער ניט ארויס  
פון דעם גדר ארבייטער און ווארפט איהם ניט אריין אין דעם קלאס  
פון די קאפיטאליסטען, פון דער בורזשואזיע, וואָס לעבט פון מעהר  
ווערטה, ווייל.

פ י נ פ ט ע נ ס : קאפיטאליסטישער פריוואַט-אייגענטום  
און ארבייטער פריוואַט-אייגענטום זענען צוויי היפכים, וואָס שליע-  
סען איינער דעם אנדערן אויס. איינער איז די נעגעציע (די אב-  
לייקענונג) פון דעם אנדערן.

דעם לעצטען געדאנק ברענגט קארל מארקס בעזאָנדערס  
שאַרף ארויס אין דעם פאראנראף וועגען דער מאָדערנער קאָלאָני-  
זאציאָנס-טעאָריע. אין די קאָלאָניעס, וואו די צושיידונג פון דעם  
ארבייטער מיט זיינע ארבייטס-בעדינגונגען און זייער וואָרצעל —  
דעם גרונד און באָדען, עקזיסטירט נאָך ניט"\*) וואו עס איז נאָך  
דאָ פרייע ערד, וואָס יעדער איינער קאָן בעארבייטען מיט זיינע  
אייגענע הענד, פיהלט זיך דער קאפיטאליזם זעהר פערענגט אין  
זיין ענטוויקלונג, דערקלערט מארקס.

„דער קאפיטאליסטישער אופן פון פראָדוקציע און אָנאיינוג  
שטויסט זיך דאָ אומעטום אָן אויף א שטער : אויף אן אייעגענטום  
פון דעם פראָדוצענט, וואָס איז פון איהם גופא בעארבייט גע-  
וואָרען, פון א פראָדוצענט, א פריוואַט-אייגענטימער פון זיינע  
אייגענע ארבייטס-בעדינגונגען, וואָס בערייכערט דורך זיין ארבייט  
זיך אליין, אַנשטאט דעם קאפיטאליסטען. ד ע ר ו ו י ד ע ר -  
ש פ ר ו ד, זאגט ווייטער קארל מארקס און שטרייכעלט אונטער  
„פון די צוויי דיאָמעטראַל-אָנטגעגען-  
געזעצטע אָויפנים פון פראָדוקציע

און אַנאייגנונג עקזיסטירט דאָ פראַקטיש"\*) .

איז — לאַמיר איין מאָל פאר אלע מאָל געדענקען. צווישען דעם פריוואַט־אייגענטום פון דעם קאפיטאליסט אָדער דעם בור־זשאַ און דעם פריוואַט־אייגענטום פון דעם ארבייטער (דעם האַנד־ווערקער און דעם פויער) עקזיסטירט אַ ווידערשפּרוך . נישט קוקענדיג אויף זייער יורדישער עהנליכקייט, אָדער איינער־לייקייט זענען זיי סאציאל־עקאָנאָמיש צוויי דיאַמעטראַל אַנטגעגענגעזעצטע זאַכען .

וואָס מאכט זיי פאר אַזעלכע היפּכים, וואָס שליסען איינער דעם אנדערן אויס ?

מאָרקס גיט אויף דער שאַלע דעם קלאַרסטען און פרינציפּיעל ריכטיגסטען ענטפּער. דעם ארבייטערס פריוואַט־אייגענטום „רוהט אויף אייגענע ארבייט, אַנשטאָט אויף עקספּלאָאַטאַציע פון פרעמדע ארבייט" (\*\*).

אַט דעם געוואַלדיגסטען ווידערשפּרוך צווישען „לעבען פון אייגענע ארבייט און לעבען פון פרעמדע ארבייט" האָבען די סאָציאליסטען־רעוואַלוציאַנערען טעאָרעטיש אוועק געלעגט אין דעם יסוד פון זייער איינטיילען די געזעלשאַפט אין קלאַסען און פראַקטיש אָנגענומען פאר דעם גרונד־פרינציפּ פון דעם סאציאליסטישען קלאַסען־קאמף.

זיי געהן ארויס פון דעם גרונד־געדאַנק, אז די אינטערעסען פון אלע די, וועלכע לעבען פון זייער אייגענער ארייבט, זענען אלע מאָל געווען, זענען איצטער און וועלען אויך זיין אין דער צוקונפּט איין און־דיעזעלביגע : דאָס בעשטערע, אז די פראָדוקטען פון זייער ארבייט זאָל געהערען צו זיי און אז קיינער זאָל נישט האָבען נישט קיין רעכט און נישט קיין מאכט אראַבצורייסען פון די פראָדוקטען עפעס פאר זיך, סיידען לויט דעם פרייען בעשלוס פון די ארבייטער גופא, ווי אַן אַבצאָהל פאר דיענסט און נוצליכע לייסטונגען, אין וועלכע די ארבייט אליין נויטיגט זיך.

(\*) ד. ג. ז. 746.

(\*\*) ד. ג. ז. 753.

די אינטערעסען פון דער ארבייט, וואס פליסען ארויס פון דער אינוועניסטער לאגיק פון דער זאך גופא, קאנען בפריעדיגט ווערן נאר אין א פרייהייטליכער סאציאליסטישער געזעלשאפט און דערפאר איז דער סאציאליזם דער לאגישעסטער ענד-ציעל פון יעדען ארבייטער, סיי דעם פראלעטאריער, סיי דעם זעלבסטשטענדיגן האנדווערקער און פויער, וואס לעבען ניט פון אויסנוצען פרעמדע ארבייט.

די ארבייט איז דער איינציגער מקור-חיונה פון די ארבייטער. זיי מוזען זיין פעראינטערעסירט, אז אט דער לעבענס-שטראם זאל פליעסען און שפייזען נאר זיי און ניט די, וואס זויגען זיי אויס. ווי איינפאך דער געדאנק איז, אזוי געוואלטיג פרוכטבאר איז ער ווי א פרינציפ פאר דער צוקונפטיגער געזעלשאפט און ווי א ריכט-שנור פאר דעם טאג-טעגליכען פאליטישען און עקאנאמישען קאמף פון דעם איינהייטליכען ארבייטער-קלאס.

עלכיל-פנים איז די צורעכענונג פון די פויערים און די האנד-ווערקער צו דער קליין-בורזשואזיע, וואס קלינגט אויף דעם ערשטען בליק אזוי כשר-מארקסיסטיש, אין תוך אריין א זאך בלייבט קענונג פון דעם מארקסיזם, לפחות, פון יענעם מארסיזם, וואס האט געפונען זיין קלארסטען אויסדרוק ניט אזוי אין דעם „קאמוניסטישען מאניפעסט“ פון דעם סוף פערציגער יאָהרען, ווי אין דעם „קאפיטאל“ פון דעם סוף זעכציגער יאָהרען.

איידער איך פערלאז דעם ענין פון „ארבייטער און פראלע-טאריער“ מוז איך מיד אויף א וויילע אַבשטעלען נאך אויף א טענה אנטגעגען אונזער טעאריע, אז די זעלבסט-ארבייטענדע פויערים מוזען צוגערעכענט ווערען צו דעם ארבייטער-קלאס. אויך די טענה איז ארויסגעשטעלט געוואָרען פון אַרטאָדאָקסע מארקסיסטען מיט קלינגענדע נעמען אין רוסלאנד און אויך זי „כאפט אָן דעם אַנבליק“, — ווי שלום-עליכם וואָלט געזאָגט, — פון א שוידער-האפט מארקסיסטישען געדאנק, אין אמת'ען אַבער, ווען מען טראכט זיך נאך אביסעלע טיעפער אריין, כאפט זי גאָר דעם מארקסיזם פאר'ן גאָרעל און פערכאפט דערמיט אין דעם בוכשטעבליכען זין פון דעם וואָרט זיין לעבענס-אַטהעם.

הנה ידוע, — אזוי קאן מען אנהויבען יענע טענה, — אז

די איצטיגע געזעלשאפט איז איינגעטיילט אין דריי גרויסע קלאסעסען: אין לאנדבעזיטצער וואס לעבען פון רענט, קאפיטאליסטען וואס לעבען פון רויה אָדער פֿאַר אַ פֿיט און פון ארכייטער וואס לעבען פון רויה אָדער פֿאַר אַ פֿיט און ארכייטער די פּעריאָדישע פּאַנאַדערטיילונג פון דער גאַנצער געזעלשאפטליכער הכנסה צווישען די דריי קלאסען ווערט סוף-כל-סוף דורכגיפיהרט אַויף דעם מאַרק, וואו די סחורות ווערען פּערקויפט צו דעם קאנסומענט. אין יעדען פרייז פאר יעדען שטיקעל סחורה, וואס דער קאנסומענט קויפט, ווערען אריינגערעכענט: דער חלק, וואס דער לענדלאָרד בעקומט פאר זיין אייגענטום דעכט אויף לאנד, דער חלק, וואס דער קאפיטאליסט בעקומט פאר זיין אריינגעלענטען קאפיטאַל, און דער חלק, וואס דער ארכייטער בעקומט פאר זיין ארכייט.

איצטער לאָמיר זעהען, וואס עס טהוט זיך דאָ מיט דעם פויער. ווען א זעקעל תבואה ווערט געבראכט אויפ'ן מאַרק, פּרעגט קיינער נישט, צו די תבואה שטאמט פון דעם פרייז'ס הויף, אָדער דעם ארענדאָר'ס גוט, אָדער דעם פויער'ס קרקע. הייסט עס, אז אין דעם פרייז, וואס דער פויער בעקומט פאר זיין תבואה, ווערט איהם אריינגערעכענט א חלק רענט, ווייל דער פויער איז זיין אייגענער לענדלאָרד, און א חלק רויה, ווייל ער איז זיין אייגענער קאפיטאליסט, און א חלק ארכייטס-לויז, ווייל ער איז זיין אייגענער לויז-ארכייטער.

דער פויער איז אויף אַזאַ אופן נישט קיין ריינער ארכייטער, נאָר א כּפּוֹל־שֶׁלֶש'דיגע בריאה: א לענדלאָרד און א קאפיטאליסט און אן ארכייטער אין איין און דעם זעלבען נפש. און ווי א לענדלאָרד לעבט ער פון רענט, ווי א קאפיטאליסט — פון רויה און ווי אן ארכייטער — פון לויז. ער כל פנים לעבט ער אויך פון מערהרער — ווייל רענט און רויה זענען דאָד מערהרער ווערט — און מוז צוגעצעהלט ווערען צו דער בורזשואזיע.

אנטגעגען אַט דער זעהר שארפזינניגער, כלומרשט מאַרקסיסטישער טענה, ענטפערן געוועהנליך סאציאליסטען רעוואלוציאנער רען, אז אין דער ווירקליכקייט ווערט פון דעם פויער אַזויפיעל אויסגעצאפט אין דער פאָרם פון אַלערליי מלוכה-אַבצאָהלונגען און צינד



זען, אז ניט נאר ווערט ביי איהם פאקטיש אוועקגענומען זיין „לענד-לאַנד“ רענט און קאפיטאליסטען-ריוח, נאר עס ווערט נאך צוגע-כאפט א טייל פון זיין לויין-ארבייט אזוי אז איהם בלייבט נאך ווע-ניגער, ווי א פשוט'ען ארבייטער.

די פאקטען, אויף וועלכע מען בערופט זיך דא, זענען בדרך כלל ריכטיג. אָבער קיין פּרײַנצײַפּיעלער ענט-פער איז דאָס נײַט. א קאפיטאליסט און א לענד-לאַנד הערען ניט אויף צו זיין קאפיטאליסט און לענד-לאַנד, אפילו ווען זיי דערלעגען צום קאפ צו דעם קאפיטאל אָדער צו דעם אומ-בעוועגליכען גוט. אויב די חכמה פון דעם פויער (ניט דאָס וואָס איהם בלייבט) שטאַמט פון רענט און ריוח, קאן מען זיך ניט העלפען, מוז מען איהם צורעכענען לפחות טיילווייז צו דער בורזשואזיע.

אין אמת'ן אָבער בעווייזט אָט די גאנצע טענה, ווי וועניג מען האָט דעם מארקסיזם פער-שטאַנען. מען פערגעסט אז מעהרווערטה איז נאר יעמאלט מעהרווערטה, ווען ער ווערט אַוועקגענומען ביי דעם ארבייטער, ווען ער שעטלט מיט זיך פאר נייט בעצאָהלטע ארבייט. א מעהרווערטה, וואָס בלייבט ביי דעם ארבייטער, הערט אויף צו זיין מעהרווערטה, און איז ניט מעהר ווי.... ארבייט, וואָס איז בעצאָהלט. זאָגען, אז אַן ארבייטער, וואָס בעקומט דעם פולען פראָדוקט פון זיין ארבייט, לעבט פון מעהרווערטה, הייסט פאראויסזעצען, אז ער בעצאָהלט ניט איינעם דערביי. וועמען בעצאָהלט ער דען ניט? דעם לענדלאַנד און דעם קאפיטאליסט! קומט זי דען על פי מאַרקס א חלק פון דעם געשאפענעם ווערטה? על פי מאַרקס זענען דאָך רענט און ריוח ניט זעלבסט-שטענדיגע קוואלען פון ווערטה, וואָס קומען צו צו דער ארבייט, ווי דאָס הערען ניט אויף צו טענה'ן די בורזשואזע עקא-נאָמיסטען. זיין גאנצער אויפטהו און דער נאציאנאל-עקאנאָמיע איז דאָך בעשטאנען אין דעם, וואָס ער האָט בעווייזען, אז זיי קומט נאר נישט: אז דאָס, וואָס זיי נעהמען, נעהמען זיי דאָס אוועק פון דעם ארבייטער; אז רענט און ריוח זענען

מ ע ה ר ו ע ר ט ה און אז זיי זענען נאך יעמאלט מעהר ווערט, ווען די ב ו ר ז ש ו א ז י ע נעהמט זיי אראב פון דעם אר- בייטס-לויז.

כדי אביסעל מעהר מסביר צו זיין דעם ענין, וואס שפיעלט די ראליע פון א צענטראל-פונקט אין דעם געדאנקען-גאנג פון די סאציאליסטען רעוואלוציאנערען, וועל איך ברענגען א ביישפיעל. לאז זיין, איך בין אן ארבייטער, וואס ארבייט אויס סחורות אין דעם ווערט פון צוואנציג דאלאר. איך האב זיי פערקויפט אויפ'ן מארק און האב בעקומען זייער ווערט. נאך פארהענדיג אהיים, איז אויף מיר אין וואלד אנגעפאלען א גולן און האט אוועק גערויבט ביי מיר צעהן דאלאר. איז געקומען אן איידעלער מענטש און האט גענומען זידלען דעם גולן: רויבער! ווי קאנסטו לעבען אויף דאס געלד, דאס איז דאך גע'גול'ט געלד! ווער איך שטארק אין מיין דעה און ווארף זיך ארויף אויף דעם רויבער און נעהם ביי איהם אב מיין געלד. ערשט דער איידעלער מענטש פאלט שוין נאך איצטער אן אויף מיר. „רויבער! ווי קאנסטו לעבען פון דעם געלד, ס'איז דאך גע'גול'ט געלד.“ — „ס'מיינט“, טענה איך, „דאס האט ער דאך ביי מיר גע'גול'ט. דאס איז דאך לכתחילה געווען מיינס.“ „וואס איז די נפקא מינה“, ענטפערט ער מיט א מיט א מערקווירדיגער פינאסאפישער טיעפקייט. „גע'גול'ט געלד איז גע'גול'ט געלד, אלץ איינס, וואו עס זאל זיך ניט געפינען.“

און פון דערזעלבער טיעפקייט איז אויך יענער ארגומענט, וואס זאגט, אז דער פויער איז אין דערזעלבער צייט זיין אייגענער לענדל-לארד און זיין אייגענער קאפיטאליסט.

עס איז אקוראט, ווי ווען איינער וואלט געזאגט: יעדער מענטש איז זיין אייגענער שקלאוו און זיין אייגענער שקלאווען-האל-טער און היות ווי אין דער איצטיגער געזעלשאפט איז דורך'ן געזען פערוועהרט צו פערקויפען זיך אין שקלאוועריי אדער קויפען שקלא-ווען, מוז יעדער מענטש דאפעלט בעשטראפט ווערן פאר ווערען א שקלאוו און פאר זיין א שקלאווען-האלטער, און דארף נאך בע-קומען אן עקסטרא שטראף פאר מ ע ק ל ע ר י י, ווייל ער האט צונויפגעפיהרט דעם שקלאווענהאלטער מיט דעם שקלאוו.

א שקלאווענהאלטער איז מען נאָר יעמאַלט, ווען מען האָט אַ  
א נ ד ע ר מ ע נ ש ע י פאר א שקלאוו. א לענדלאַרד נאָר  
יעמאַלט, ווען מען האָט אַן אנדערן פאר א רענדאר. א קאפּי-  
טאליסט נאָר יעמאַלט, ווען מען האָט אַן אנדערן פאר א לויף-  
ארבייטער.

דער פויער, וואָס איז לויט דער פסעוודא-מארקסיסטישער  
טעאָריע א צענויפגוס פון לענדלאַרד, קאפּיטאליסט און לויף-אר-  
בייטער, איז אין דער אמת'ען נ י ט קיין לענדלאַרד, ניט קיין  
קאפּיטאליסט און ניט קיין לויף-ארבייטער. ער איז לויט דער אמת'ער  
מארקסיסטישער טעאָריע, ווי מיר האָבען געזעהן, פשוט אַן ארביי-  
טער, וואָס איז נאָך ניט צו שייַדט געוואָרען מיט זיינע ארבייטס-  
בעדינגונגען, און דעריבער געהערט ער צו דעם גרויסען ארבייטער-  
קלאַס.

אויף וויפּעל דער ענין פון ארבייטער און לויף-ארבייטער,  
פון ארבייטער-קלאַס און פראלעטאריאט איז נאָך ניט קלאָר פאר  
א סך מארקסיסטישע סאציאליסטען אפילו אין דער נאָר לעצטער  
צייט, קאָן בעווייזען ווערן פון א ציטאט, וואָס איז געהאט ארויס  
פון חבר א. ש. זאקס בוך: „די לעהרע פון דעם סאציאליזם“.  
אויף זייטע 141 לייענען מיר:

„אויב דער היסטארישער מאטעריאליזם לערנט אונז, אז דער  
פראלעטאריאט איז דער פארשטעהער פון די נייע ענטוויקעלטע  
פראדוקטיוו-קרעפטען, וועלכע פאָרערן א סאציאליסטישע אָרד-  
נונג, לערנט אונז די מעהרוערטהעילע, אז דער פראלעטאריאט  
איז דער א י נ צ י ג ע ר שפייזער און ברויט-געבער פון אונז  
וער געזעלשאפט, אז אלע אנדערע קלאסען לעבען פון דער אָנבע-  
צאָהלטער ארבייטער'ס פראצע, און אז ווען ניט דער ארבייטער  
קלאַס וואָלטען אלע מוזען הונגערן“.

דער לויף-ארבייטער, דער איינציגער שפייזער און ברויט-  
געבער!

פרובירט אָנווענדען דעם זאץ אויף רוסלאַנד, וואו אויף צעהענד-  
ליגער מיליאָנען ארבייטער, ארבייטענדע פויערים, די אמ\*ע שפייזער  
און ברויט-געבער פון דער רוסישער געזעלשאפט, געפינען זיך ניט  
מעהר ווי עטליכע מיליאָן פראלעטאריע, און עס וועט אויסקומען,

אז אדער די צעהנדליגע מיליאנען פויערים, דארפען צוגערעכנט ווערן צו דעם פראלעטאריאט, — וואס דאס האבען אפילו די סאציאליסטישע רעוואלוציאנערען קיין מאל נישט געפרובט טהאן, — אדער מען וועט מוזען אָננעמען, — ווי דאס האבען געטהאן די רוסישע מארקסיסטען, — אז זיי, די צעהנדליגער מיליאנען אמת'ע שפייזער און ברויטגעבער לעבען פון דער „אונגעצאהלטער פראצע“ וועלכע זיי האבען ארויסגעזויגען פון א פאר מיליאנען פראלעטאריער.

דרייסיג מיליאן פויערים — און מיט זייערע פאמיליעס איז בערלין דער מיליאן נפשות! — לעבען אויף דעם חשבון פון דריי ביז פינף מיליאן לוינ-ארבייטער, — אט דאס איז דער הימעל-שריינער פירדך, וואס ליעגט בעהאלטען אין דער בעהויפטונג, אז די פויערים געהערען צו דער בורזשואזיע. אבער — יע ארבייטער, נישט ארבייטער, די מארקסיסטישע טעאריע פער'משפט זיי אויף א זיכערען פערשווינדען אין דער קאפיטאליסטישער געזעלשאפט. עס איז אפשר א גרויסע עולה, איז האט איהר אן עולה ביי דער געשיכטע! זייער פערשווינדען ווערט געפאדערט פון דעם אומברחמנות'דיגען עקאנאמישען ענטוויקלונגס-פראצעס און קיין אנדערע זעלבסטשטענדיגע געשעפטליכע קרעפטען, א חוץ עקאנאמישע, זענען נישטא.

נישט די אידעאלאגישע פאקטארען, מיט זייער דאגמאטען פאר „יושר“ און „עולות“, נישט די איינצעלנע גרויסע און איידעלע מענשען וואס ברענגען ארויס די געזעלשאפטליכע אידעאלען, נישט די רעוואלוציאנערע אינטעליגענץ, וואס געהט אויף זיך צו פערקערפערען יענע אידעאלען אין לעבען האבען נישט קיין ברעקעל מאכט איבערצוכייטען דעם „נאטירליכען ענטוויקלונגס גייסט“, אריינצופלעכטען זייער ווילען אין די אייזערנע געזעצען פון דעם סטיכישען עקאנאמישען פראצעס.

מיר וועלען לאזען אן א זייט די „פאדערונגען“ פון דעם עקאנאמישען פראצעס. עס איז א סברה, אז די נייעסטע סטאטיסטיק קען זענען געקומען צו א גאנץ אנדער בילד וועגען פערשווינדען פון די פויערשע באלאבאטישקייטען. די אליין-ארבייטערנע פויערים איילען זיך שוין גאר נישט צו פערשווינדען. אבער דאס לאזען מיר איבער צו די סטאטיסטיקער. אונז אינטערעסירט איצטער די טעאריע ש פראגע, וואס איז מיט דעם פערבונדען.

איז דאָס אמת, אז די גרויסע פערזענליכקייטען, וואָס בעשאַפּען  
אידעאלען, די פיעלע נידעקאָנאָמישע פאַקטאָרען און די רעד-  
וואָלוציאַנערע אינטעליגענץ האָבען שוין קיין ברעקעל היסטאָרישע  
קראַפּט ניט אין זיך?

## דריטער קאפיטל

### וועגען די געשיכטליכע ראליע פון דער אינטעליגענץ.

אין דעם משך פון כמעט דעם גאנצען נייענצעהנטען יארהונדערט איז די פאליטישע געשיכטע פון רוסלאנד בעשטאנען אין דעם שטענדיגען קאמף פון דער רוסישער צארישער רעגירונג אנטגען גען אלע פרייהייטליכע בעוועגונגען פון דער רוסישער געזעלשאפט. אלע יענע פרייהייטליכע בעוועגונגען האבען ביז צו דעם סוף פון די נייענציער יאָהרען געהאט איין איינציגען בשותפות'שען כאראקטער-שטריך. זיי זענען אלע געווען בעוועגונגען פון דער א י נ ט ע ל י ג ע נ י, פון א קליינעם טייל געבילדעטע מענשען. — דאס רוב יונגע לייט.

די גרויסע פאלקס-מאסען : די פויערים, בעל-מלאכה'ס, קליין-בירגער און ארבייטער זענען געווען אזוי עקאנאמיש און פאָליטיש דערשלאגען, אזוי הינטערשטעליג אין דער קולטורעלער ענטוויקלונג, אז עס האָט נאָר קיין רעד ניט געקאנט זיין, פון א וועלכען עס איז בעוואוסטען אנטוילנעהמען זייערען אין דעם קאמף. אָבער אפילו די אזוי אָנגערופענע געבילדעטע געזעלשאפט האָט ניט ארויסגעוויזען קיין ווילען און קיין מאכט צו בעשאפען א וועלכע עס איז פאליטישע פארטיי, מיט א קלאָרען פראָגראם און א פעסטער אָרגאניזאציע. העכסטענס, וואָס די אידעאליסטיש קעמערענע אינטעליגענציע האָט געהאט אין איהר, איז ס י מ פ א ט י ע און א באַדען, אויף וועלכען זי פלעגט אויפציהען נייע קעמפער, נייע איינצעלנע יחידים.

אין מעריב-אייראָפּא איז דאָס געווען אנדערס. די גרויסע פראַנצויזישע רעוואָלוציע פון דעם יאָהר 1789 האָט אין פראַנקרייך אויפגעוועקט די פאלקס-מאסען צו פאליטישע זעלבסט-טהעטיגקייט, און זיי האָבען זיך באַלד גענומען גרופירען אין פערשיידענע פארטייען, לויט זייער קלאַסע-לאַגע און לויט זייערע קלאַסע-אינטערעסען. ביז צו די דרייסיגער יאָהרען איז דער פאליטישער קאמף געפיהרט געוואָרען פון דער ליבעראַלער, אָפט מאל רעוואָלוציאַנערער

בורשוואזיע אנטגעגען דער קאנסערוואטיווער, אפסטמאל רעאקציע-נערער אריסטאקראטיע, און פון דעם סוף דרייסיגער יאָהרען אָן איז שוין אויף דער ארענע פון דעם פאליטישען קאמף ארויף געטרעטען א דריטער קלאס מיט א נייעם סאציאל-פאליטישען לאזונג: דער פראלעטאריאט מיט זיין סאציאליזם.

דאס פאליטישע לעבען אין פראנקרייך איז געוואָרען דער מוסטער-בילד פאר אלע אנדערע מערב-איראָפּעאישע לענדער. אומעטום זענען אין די פאָרדער-ריהען געשטאַנען די אינטעליגענטע פיהרער און אינטעליגענטע גרופען, אָבער זיי האָבען געהאט הינטער זיך מאסען, וואָס זענען געווען פּעראינטערעסירט אין דעם קאמף, — מאסען, אין וועמעס נאָמען די אינטעליגענץ האָט געקאָנט רעדען, אויף וועמען זי האָט זיך אָנגעשפּאַרט, וועמען זי האָט געקאָנט פיהרען אין קריעג.

אין אזא לאַגע איז געווען נאטירליך, וואָס די אינטעליגענט האָט פּסיכאָלאָגיש ניט געקאָנט ארויסטיללען זיך אליין, ווי א בעזונדער געזעלשאפטליכע קראפט, און אוועקשטעלען זיך להיפּך צו די מאסען, פון וועמען זי איז געווען אָבהענגיג און צו וועמען זי האָט זיך געמוזט ווענדען אויף שריט און טריט.

אין רוסלאַנד איז אָבער די אינטעליגענץ געווען אָנגעוויזען אויף איהרע אייגענע כוחות. מיט די אייגענע מיטלען האָט זי געמוזט אָנפאלען אויף א טויזענד-פאך שטארקערען שונא, און דאָס וואָס זי האָט ניט געקאָנט בעווייזען אין דעם פונקט פון קוואַנטאָם-טעאָריע, פון דעם צאָהל אָנהענגער און פּעראינטערעסירטע, האָט זי געמוזט אויסגלייכען מיט דער קוואַליטעט, מיט דעם מאַטעריעל'דיגען אימפעט פון דעם אָנפאל. קעמפּען אנטקעגען דער רעגירונג אָדער געהן להיפּך צו איהר, האָט אין רוסלאַנד קודם כל געהייסען געהן אויף מסירת-נפש.

אונטער אזעלכע אומשטענדען איז קיין חרוש ניט, וואָס אין רוסלאַנד האָט די אינטעליגענץ געמוזט פריה קומען צו דעם בער-וואוסטזיין פון איהר זעלבסט-שטענדיגקייט, פון איהר אָבערזונדערטקייט פון יענע מאסען, וועמעס אינטערעסען זי האָט אין אויג, אָבער וואָס ווייזען ניט ארויס קיין ברעקעל חשק

צורשטעהען צו איהר אין איהר ביטערן קאמף, פול קרבנות און יסורים.

עס איז אויך קיין חרוש ניט, וואס זי האט זיך געמוזט פריה פערטראכטען וועגען דעם זין פון איהר אייגענער עקזיסטענץ און טהעטיגקייט, וועגען איהר ראליע און בעדייט אין דעם געשיכט ליכען לעבען.

זי — די רעוואלוציאנערע אינטעליגענץ — בעשטעהט פון איינצעל-מענשען, פון אויסערוועהלטע יחידים און העלדען. וואס קאן א יחיד, אפילו א העלד, וואס קאן א גרופע פון יחידים, אפילו העלדען, אויפטאן מיט זייער מסירת-נפש אין דער געשיכטע? וואס פאר א ממשות האבען זייערע אידעאלען, פאר וועלכע זיי קעמפען, ווען די מאסען ווילען פון זיי נישט ניט וויסען? זע-נען זיי גע-ר-ע-כ-ט אין זייער קאמף, אפילו ווען זיי זענען פער'משפט' אויף א ניעדערלאגע? אדער איז סוף-כל-סוף די מאסע גערעכט, ווען זי הערט זיך ניט צו צו זייער רוף?

אזעלכע און עהנליכע פראגען האבען שוין לאנג געמוזט עג-בערן אין די מוחות פון דער רוסישער אינטעליגענץ, און עס איז זעהר נאטירליך, אז אויף זיי האבען געמוזט ארויסגעבראכט ווע-רען צוויי דיאמעטראל פערשיידענע ענטפערן. דער רוסישער גע-דאנק האט זיך ארום געווארפען, ווי אן אדלער אין אן ענגען שטייג און האט זיך אלע מאל אנגעשלאגען באלד אן איין אייזערנער וואנד, באלד אן דער אנדערער, דער ענטגעגענעזעצטער.

האט די אינטעליגענץ געטראכט וועגען דער אייגענער שוואכ-קייט, אבגעזונדערטקייט און אבגעריסענקייט פון פאלק, איז זי גע-ווען נוסח צו פערשילטען די אייגענע ביינער און פאלען כורעים פאר'ן פאלק, פאר'ן מאסען פרינציפ. האט זי וויעדער געזעהען, אין וואס פאר א לאגע די מאסען געפינען זיך, ווי שטוב, טויב און בלינד זיי זענען נאך, וואס פאר א חושך עס הערשט נאך אין זייערע מוחות און ווי קיין זאך קאן ניט פערבע-סערט ווערן, ביז מען וועט זיי ניט בעפרייען פון דעם שטיקענדען פאליטישען רעזשים, פלעגט זי וויעדער פערנעסען אויף איהר איי-גענער שוואכקייט און אין איבערמוטה אריין ווארפען זיך אין דעם ניט גלייכען קאמף.



שוין אין דער ערסטער גרויסער רעוואָלוציאָנערער בעוועגונג פון די צעהנער און צוואנציגער יאהרען, דער דעקאָב-ריסטישער, — א מיליטערישער פערשווערונג, וואָס איז אויסגעבראכען און צונויפגעבראכען אין דעקאבר פון דעם יאָהר 1825, — בעמערקען זיך די צוויי ריכטונגען, וואָס גע-הען זיך פערנאָנדער אין דער אבשעצונג פון דעם מאסען-פרינציפ אין דעם רעוואָלוציאָנערען קאמף. די דרום-רוסישע ארגאניזאציעס האָבען געפאָדערט, אז אין דער פערשווערונג זאָלען אריינגעצויגען ווערן די סאָלאַטישע מאַסען; די צפון-רוסישע ארגאניזאציעס האָבען געבויט אלע זייערע האַפענונגען אויף דעם אינטע-ליגענטען אָפיצער.

פון יעמאָלט אָן הערען ניט אויף די צוויי ריכטונגען צו שפיעלען איינע פון די הויפט ראַליען אין דעם געדאנקען-גאנג פון די רוסישע רעוואָלוציאָנערען. נאָך דעם צונויפ-ברוך פון דער דע-קאבריסטישער בעוועגונג גיט זיך די אינטעליגענץ א ווארף אין אַן עקסטרעמען מאַסען-שטאַנדפונקט, און עס ווערט בעשא-פּען די סלאַוואַ-פילישע טעאָריע מיט איהר אומ'ברחמנות'דיגער קריטיק פון דער אינטעליגענץ.

די סלאַוואַ-פילען זענען טעאָרעטיש געשטאנען אויף דעם שטאַנדפונקט פון העגעל'ס פילאָסאָפיע. די געשיכטע ווערט בעשאַפּען, אַזוי האָט געלערנט העגעל, ניט פון די איינצעל-מענשען, ווי געניאל זיי זאָלען ניט זיין, נאָר פון דעם וועלט-גייסט, פון דעם אינוועניגסטען שכל, וואָס ווירקט אין יעדער וועלט-פאסירונג. דער וועלט-גייסט קלייבט אלע מאל אויס אן איינצעל-פאָלק, וואָס ווערט פאר א בעשטימטער צייט דער טרע-גער פון זיין, דעם וועלט-גייסט'ס, פראגרעסיווער ענטוויקעלונג. אין דעם איינצעל-פאָלק ווירקט ער, ווי דער פאָלקס-גייסט אָדער ווי דעם פאָלקס נשמה, און די איינצעלנע פערזענליכקיי-טען, די אויסדערוועהלטע העלדען, זענען ניט מעהר ווי שפּיל-חיים, וואָס פיהרען אויס די בעפעהלען פון זייער האַרר, דעם פאָלקס-גייסט.

די סלאַוואַ-פילען האָבען געגלויבט, אז אין דער איצטיגער צייט זענען די סלאַווען געווארען דער „אתה כחרתנו" פון דעם

וועלט-שכל. דער סלאווישער פאלקס-גייסט, ווי ער איז פערקער-  
פערט אין די אנשויאונגען, גלויבונגען און אינסטיטוציעס פון דעם  
רוסישען פאלק, דארף זאגען דער מענשהייט א נייריארט און אוועק  
שטעלען דעם מענשליכען פראגרעס אויף נאנץ נייע יסודות.

אבער די רוסישע אינטעליגענץ איז אָבערריסען פון איהר  
פאלק. זי האט זיך אָנגעלייענט מיט פרעמדע געדאנקען, האט זיך  
אָנגעזאפט מיט פרעמדע לעבענס-פארמען, מיט געדאנקען און  
פארמען, וואס זענען ניט ארויסגעוואקסען פון דער רוסישער  
פאלקס-נשמה, נאָר וואס זענען אריבערגענומען געוואָרען פון דעם  
אָבערלעבטען און צופילטען מעריב-איראָפּא. זי איז דערפאר פער-  
משפט אויף אומפרוכטבארקייט. נאָר ווען זי וועט זיך אומקעהרען  
צו איהר פאלק, זיך אבזאגען פון די פרעמדע אידעאלען און צונויפ-  
גיעסען זיך אין גייסט מיט דעם פאלקס נשמה, וועט זי קאנען ווערן  
די טרעגערין פון דער סלאווישען, און ממילא דעם אל-מענשליכען  
פראגרעס.

דער פועל-יוצא דערפון איז געווען די פארדערונג, אז די רוד-  
סישע פרייהייטליכע אינטעליגענץ זאל פערלייקענען איהרע אייגענע  
אידעאלען און שטרעבונגען און בויען איהר שטאַלצען קאפ פאר די  
אנשויאונגען פון דער רוסישער פאלקס-מאסע, וואס איז אין דער  
איצטיגער צייט דער איינציגער טרעגער פון דעם אמת'ן וועלט-  
פראגרעס, דער איינציגער פערקערפערער פון דעם וועלט-גייסט'ס  
אמת'ען ווילען.

די סלאווא-פילען זענען אין דעם עיקר געווען א רעאקציאנערע  
ריכטונג, וואס האט בעוואוסט אָדער אומבעוואוסט ארויסגעגעבען א  
הכשר אויף דעם קאמף פון דער רעגירונג אנטגעגען יענער איי-  
טעליגענץ, וואס האט געוואלט אריינפיהרען די מעריב-איראָפּעאיי-  
שע פאליטישע לעבענס-פארמען אין דעם הייליגען רוסען-לאַנד.

אָבער א סך פון איהרע טיעפע און וויכטיגע געדאנקען זענען  
אריבערגענומען געוואָרען אין אן איבערגעארבייטעטער פאָרם אין  
די שפעטערע רעוואלוציאנערע בעוועגונגען.

בעזונדערס נאָהענט צו די סלאווא-פילען זענען געשטאנען די  
פאלקס-טימלער („נאראדניקי“) פון די זיעבעציגער יאָהרען, מיט  
וועלכע עס הויבט זיך אָן דער אייגענטליכער שטראם פון דער רוסי-

שער רעוואָלוציע, וואָס טראַגט זיך נאָך אין זיין לויף ביז אויף דעם היינטיגען טאָג. אויך די פּאָלקסטימלער, — לפחות, די מאיא-ריטעט, — האָט וועניג וואָס געהאַלטען פון דער אינטעליגענץ, און אין אייניגע עקסטרעמע ריכטונגען, ווי צ. ב. ביי איינעם א העררן יוזאָוו, — איז דער אנפאל אויף דער אינטעליגענץ געווען נאָך שאר-פער און די קריטיק פון איהר בעדייטונג נאָך פערניכטענדער, איי-דער ביי די סלאַוואַ-פילען. נאָר איז ביי איהם הענגעל'ס פילאסאפיע פערבייטען געוואָרען אויף ספענסער'ס סאציאלאָגיע און אנשטאט דעם „גייסט" פון דעם רוסישען פאָלק האָט פיגורירט דעם פאָלקס סאציאלער אָרגאניזם, מיט זיין אייגענארטיגען כאראקטער און טבע. דער פראקטישער רעזולטאט פון אזוינע טעאָריעס, ווי יו-זאָו'ס, איז אבער אין תוך געווען דערזעלביגער, ווי ביי די סלאַווא-פילען. דאָס איז געווען „א רייב אין זייט" דער אינטעליגענץ, וואָס וויל זיך ניט רעכענען מיט די סאציאלאָגישע געזעצען און וואָס שטעלט אוועק איהרע אייגענע „סוביעקטיווע" אידעאלען אנטגעגען די אָביעקטיווע, אייזערנע בעדינגונגען פון דעם פאָלקס-לעבען. זי-די אינטעליגענץ, טאָהר ניט פערנעמען, נאָר מוז אדרבא, שטענדיג געדענקען, אז זי איז געשיכטליך א גאָרנישט מיט א נישט, און נאָר אין דעם בעדיענען דאָס פאָלק, לויט די אנשויאונגען פון דעם פאָלק, וואָס וואקסען ארויס פון זיין אינוועניגסטען כאראקטער, קאָן איהר טעמיגקייט האַבען א וועלכע עס איז היסטאָרישע ממשות. עס האַבען, פערשטעהט זיך, אין דער געשיכטע פון דעם רו-סישען פראַגרעסיווען און רעוואָלוציאָנערען געדאנק ניט געפעהלט קיין טעאָריען און ריכטונגען, וואָס האַבען איבערגעשפאנט דעם בוינען אויף דער אנדער זייט, און האַבען געלעגט די הויפט-וואָג אויף דעם פרינציפ פון דער רעוואָלוציע צי א נאָר עס, אויף דער טהעטיגקייט און דער איניציאטיווע פון איינצעלנע פערזאָנען און גרופען, און האַבען צו שטארק ארונטערגעשעצט דעם מאסען-פרינציפ.

בעזונדערס געליטען דערפון האָט צו א געוויסער צייט די פאר-טיי, וואָס האָט זיך גראד גערופען „דער פאָלקס-וויילען" (נאָראַד-נאציא וואַליא), דאָס האָט אבער אויך דעם טייטש פון „פאָלקס-פרייז" (פרייז פון „ט"), — יענע פארטיי, וואָס האָט ארויסגערופען צו

זיך די בעוואונדערונג פון דער גאנצער ציוויליזירטער וועלט פאר איהר העלדענהאפטען טערראריסטישען קאמף אנטגעגען דעם רוסי-שען צאריזם. אין דער צייט פון איהר העכסטען טריאומף האט זי דורך איהר וואונדערבארע טהעטיגקייט ארויפגעזעצט אויף דעם קאפ פון דער רעוואלוציאנערער אינטעליגענץ ניט נאר דעם דאָר-ניגען קראנץ פון דעם מארטירער; נאר אויך די שטאלצע קרוין פון א סאוווערענעם געשיכטליכען פאקטאר\*).

און ווען יענע רעוואלוציאנערע פארטיי איז געפאלען אין קאמף און די רעגירונג האט ארויפגעשטעלט איהר זשאנדארמס-קען שטיוועל אויף איהר נאקען, איז די קרוין אראפגעפאלען פון קאפ און איז געלעגען א צוטרעטענע אין שטויב...

ווי נאך דעם צונויף-ברוך פון די דעקאבריסטען איז אויס-געוואקסען דער מאסען-פרינציפ פון די סלאווא-פילען, אזוי האט אויך איצטער, נאך דער ניעדערלאגע פון דער „נאראדנאא וואלא" געמוזט ארויסטרעטען א ריכטונג אין לעבען, וואס האט שארף גע-קריטיקירט די אינטעליגענץ און האט זיך קאנסעקווענט אוועק-געשטעלט אויף דעם שטאנדפונקט פון דעם מאסען-פרינציפ.

דאס איז געווען די רעוואלוציאנערע גרופע „בעפרייאונג פון דער ארבייט" („אסוואבאזשדעניע טרודא") מיט דעם זעהר טא-לאנטפולען רוסישען פובליציסט, ג. פליעכאנאוו, בראש. די מיטגליד-דער פון דער גרופע האבען פריהער בעלאנגט צו דער פארטיי: „שווארצער איבערטייל" („משארני פערעדיעל"), א פאלקסטימלי-כע ארגאניזאציע, וואס האט זיך נאך פריהער ניט גאר גענעדיג בע-צויגען צו דעם פרינציפ פון דער רעוואלוציאנערער מינאריטעט. אין דער מארקסיסטישער סאציאל-דעמאקראטיע האבען זיי (ג. פליע-כאנאוו און זיינע חברים) געפונען דעם נויטיגען, וויסענשאפטלי-כען פונדאמענט, אויף וועלכען זיי האבען בעסער געקאנט בע-פעסטיגען זייער אלטען מאסען-פרינציפ.

(\* זעה צ. ב. די בעריהמט געוואָרענע בראשורען פון מ. א. ר. נ. א. ו. ס. י. און ג. מ. א. ר. א. ו. א. ו. וואו די רעוואלוציאנערע אינטעליגענץ ווערט דערהויבען שיער ניט צו דעם הויפט-פאקטאר אין דער געשיכטע.

אויף פון זיי האָט די רעוואָלוציאָנערע אינטעליגענץ געמוזט אויסהערען די אלטע רעיד: ווי א היסטאָרישע קראפט, האָט איהר ניט קיין ברעקעל זעלבסטשטענדיגע בעדייטונג. איהר קאנט שפיעלען א ראליע, און א גרויסע ראליע נאָר יעמאלט, ווען איהר וועט זיך ניט פער'עקשן'ען אויף אייערע אייגענע סוביעקטיווע אידעאלען, נאָר זיך אוועקשטעלען אין דעם דיענסט פון די אייזערנע געדשיכטליכע ענטוויקעלונגסגעזעצען, וואָס ווערן דורכגעפיהרט דורך דעם לעבען און דעם קאמף פון די מאסען. אויף די אייזערנע ענטוויקעלונגסגעזעצען פון דער געשיכטע האָבען, ווי דער הענגעל'שער וועלט־ניסט, אין פערשיידענע צייטען, זייערע אויסדערוועהלטע מאסען, וואָס דארפן פערוויקליכען אין לעבען זייערע בעפעהלען. אָבער אויב ביי הענגעל'ן און די סלאַוואַ־פילען זענען דאָס געווען די איינצעלנע פעלקער, וואָס טרעטען ארויס איינס נאָך דעם אנדערן אויף דער היסטאָרישער ביהנע, כדי צו פערוויקליכען די ענטוויקעלונג פון דעם וועלט־שכל, זענען דאָס ביי מאַרקס'ען און די מאַרק־סיסטישע סאָציאל־דעמאָקראַטען געווארען די אויסדערוועהלטע קלאַסען: אין דער פריהערדיגער צייט די בורזשואַזיע, אין דער איצטיגער צייט דאָס פראַלעטאריאט. און אויב די סלאַוואַ־פילען און די עקסטרעמע פאָלקסמייטלער האָבען געפאָדערט פון דער אינטעליגענץ, זי זאָל זיך אבזאגן פון זיך אליין און אוועקשטעלען זיך אין דיענסט פון דעם פאָלק, — מענען די אנשויאונגען פון דעם פאָלק געהן ווי להיפך צו איהרע אייגענע אידעאלען און געדאנקען. — האָבען די סאָציאל־דעמאָקראַטען ארויסגעשטעלט דיזעלביגע פאָדערונג צו איהר, נאָר אומעטום וואו יענע האָבען געזאָגט „פאָלק“.

האָבען די מאַרקסיסטען געמייטשט: „פראַלעטאריאט“.

דער פראַלעטאריאט האָט אן אייגענעם שמאנדפונקט אויף אלץ, וואָס איז אמת און פאלש, גוט און שלעכט, מיאוס און שעדן אין דעם געזעלשאפטליכען לעבען. ער האָט אן אייגענע וועלט־אנשויאונג, וואָס דריקט אויס זיין שטעלונג צו אלע פראבלעמען פון דעם מענטשנס געדאנק און צו אלע פראגען פון זיין קלאסע־קאמף. די וועלט־אנשויאונג איז אויסגעארבייט געווארען אין מעריב־אייראָפּא, וואו דער פראַלעטאריאט איז די פיהרענדע מאכט אין דעם פראגרעסיווען לעבען. די וועלט־אנשויאונג איז פארמולירט אין די לעהרען

פון קארל מארקס אין זייער גאנצען אומפאנג, פון דער אלגעמיינער פילאסאפיע ביז צו די טאקטישע פראבלעמען פון דעם טאג-טעגליי-בען קאמף.

אמ אויף דעם שטאלד-פונקט פון דעם פראלעטאריאט דארף זיך אוועקשטעלען די רוסישע רעוואלוציאנערע אינטעליגענץ, ווייל אויך דוסלאנד וועט מוזען טאנצען דעמזעלביגען טאג, וואס מעריב-איראפא. אויך דארטען וועט זיך, א דאנק די אייזערנע געזעצען פון דער געשיכטליכען גאנג, מוזען ענטוויקעלען דער קאפיטאליזם; אויך דארטען וועט דער קאפיטאליזם מיט אייזערנער נויטווענדקייט בע-שאפען א פראלעטאריאט, וואס וועט ווערן דער טרעגער פון דעם רע-וואלוציאנערען סאציאליסטישען ענד-ציעל.

ווי דעריבער די אינטעליגענץ בלייבען טריי איהרע סאציא-ליסטישע אידעאלען, און ווייל זי האבען א ממשות'דיגע פאקטישע ווירקונג אין דעם געשיכטליכען לעבען, בלייבט פאר איהר נאך נישט ניט איבעריג, ווי נאך זיך אַנצושליסען אן דער אלגעמליכער סא-ציאל-דעמאקראטיע און איבערבויען אלע איהרע פרינציפען, האָפע-נונגען און שטרעבונגען לויט די גרונד-לעהרען פון דעם פראלעטארי-שען מארקסיזם.

אָס אזוי איז געווען די גייסטיגע לאגע אין דער רעוואלוציא-נערער רוסישער וועלט בנוגע צו דעם פראבלעם פון דער אינטעלי-גענץ, ווען די יונגע רוסישע סאציאליסטען-רעוואלוציאנערען הא-בען גענומען זוכען זייער אייגענעם וועג אין דער טעאריע און דער פראקטיקע פון דעם רעוואלוציאנערען סאציאליסטישען קאמף.

ניט נאָר די רעוואלוציאנערע געשיכטע פון זייער אייגענעם לאַנד, אויך די ענטוויקעלונג פון דעם פראגרעסיווען געדאנק אין מעריב-איראפא האָט זיי געגעבען גענוג מאטעריאל צו דענקען ווע-גען די צוויי געגענזעצליכע פרינציפען: דער מאסען-פרינציפ און דער פרינציפ פון דער רעוואלוציאנערער מינאריטעט.

ס'איז אמת, אז אין מעריב-איראפא האָט ניט עקזיסטירט קיין בעזונדער פראבלעם: „די אינטעליגענץ-פראגע“, מחמת דעם טעם, וואָס איך האָב אויבען דערמאָהנט: דארטען האָט די אינטעליגענץ ניט געמוזט בלייבען אזוי לאַנג און אזוי האָפנונגסלאָז אינאָלירט פון די מאסען און פיהרען א פערצווייפעלטען קאמף בלויז אויף דעם

אייגענעם חשבון. אבער די טעאָרעטישע פראגען וואָס זענען פער-  
בונדען מיט יענעם פראבלעם האָבען געמוזט בעשעפטיגען די מוחות  
פון יעדען טעאָרעטישען-דענקער און פאָרשער, וועלכער האָט זיך נאָר  
אָנגעגעבען מיט דער אויפגאבע טיעפער אריינצודרינגען אין די  
קרעפטען, וואָס ברינגען ארויס דעם מענשליכען פראגרעס. און אזוי  
איז שוין אויף דאָרטען געווען גענוג מאטעריאל וועגען דעם פראב-  
לעם, וואָס האָט זיי פעראינטערעסירט, — דער עיקר איז דער מארק-  
סיסטישער און אנטי-מארקסיסטישער ליטעראטור.

די צוויי וויכטיגסטע טעאָרעטישע פראגען, וואָס זענען פער-  
בונדען מיט דער „אינטעליגענץ-פראגע“ אין דעם מארקסיזם, זענען,  
ערשטענס, וועגען דער ראליע און דער בעדייטונג פון דער פערזענ-  
ליכקייט אין דער געשיכטע און, צווייטענס, וועגען דער ראליע אין  
דער בעדייטונג פון די אזוי אָנגערופענע „אידיאָלאָגישע“ פאקטאָ-  
רען.

מיט דער ערשטער פראגע האָט זיך שוין דער אלטער העגעל  
זעהר שטארק בעשעפטיגט, און צווישען זיינע ראדיקאלע  
תלמידים איז אָנגעגאנגען אַ גרויסער סכסוך וועגען איהר.  
קארל מארקס, וואָס האָט אין דער יוגענד אויף געהערט  
צו יענע ראדיקאלע תלמידים, איז אין אָנהויב געווען אויף דער זייט  
פון יענע דענקער, וואָס האָבען, ווי ברונאָ בויער, געזעהען אין די  
איינצעלנע גרויסע מענשען, אויב ניט די בעשאפער פון דעם געשיכט-  
ליכען פראַגרעס איז, לפחות, זיינע טרעגער, די, וואָס דריקען אים  
קלאַרסטען אויס זיין מהות. שפעטער אָבער איז מארקס אריבער אין  
דער פראגע אויף דער זייט פון בויער'ס געגנער, דוד פרידריך  
שטרויס, וואָס האָט געלערנט, אז דער פראַגרעס פערזויקליכט זיך  
אין דעם לעבען און טראכטען פון די פאָלקס-מאסען. דאָס האָט  
געמוזט ארויסרופען ביי איהם דעם וואונש, אויסצופאָרשען די  
גרונד-קרעפטען, וואָס טרייבען אָן דאָס לעבען פון אַט די גרויסע  
פאָלקס-מאסען. נאָך אַ נאנצער רייזע פון טעאָרעטישע אנאליזען,  
איז ער געקומען צו דעם רעזולטאט, אז די טרייבענדע קראפט אין  
דעם לעבען פון די מאסען בעשטעהט אין די עקאָנאָמישע אומשטענ-

דען, אין וועלכע זיי לעבען, און אין דעם קלאסען-קאמף, וואס וואקסט ארויס פון יענע אומשטענדען.

די צווייטע פראגע, וועגען די אידעאלאגישע פאקטאָרען, — איז פון מארקסען פערענטפערט געווארען אין דעמזעלביגען זין: אויב די עקאָנאָמישע אומשטענדען זענען די הערשענדע מאכט אין דער געשיכטע, איז יעמאלט קלאָר, אז די אידעאלאגישע פאקטאָרען, — די ענטוויקעלונג פון רעכט, מאָראַל, פילאָסאָפיע, רעליגיע, פאָליטיק, — זענען ניט מעהר ווי אונטערגעארדנעטע קרעפטען, וואָס מוזען נאָכטאָנצען נאָך דעם האַרר'ס בעפעהל.

עס איז ליכט צו פערשטעהן, ווי אזוי פון די ביידע פראגען הענגט אב דער ענטפער אויף דער שאלה וועגען דעם מהות און דער היסטאָרישער בעדייטונג פון דער אינטעליגענץ.

די אינטעליגענץ, וועגען וועלכער מיר רעדען דאָ, ווארפט זיך אריין אין קאמף ניט צוליב דער בעפרייגונג פון איהרע אייגענע עקאָנאָמישע אינטערעסען. וועניגסטענס, פיהלט זי דאָס ניט. וואָס זי פיהלט און ווייט איז דער פאקט, אז זי האָט אין זין דעם טובת הכלל, און דעם טובת הכלל געפינט זי אין די אידעאלען, וועלכע זי געהמט אריבער פון די ניט-עקאָנאָמישע, די אידעאלאגישע פאקטאָרען. זי שטרעבט צו אַ העכערען זיין פאר דעם אייגענעם פאָלק און דער גאנצער מענשהייט. זי וויל בעפרייען דעם פערקנעכטעטען, פעהרויקערטען אינדיווידואל. זי וויל ארויסברענגען אין לעבען אַ העכערען מיזגענש, וואָס זאל שטרעבען צו אַמת אין זיינע געדאנקען און גלויבונגען, צו יושר אין זיינע האַנדלונגען, צו שעהנדיקייט אין אלע אויסערונגען פון זיין לעבען. זי וויל, אז יעדערער זאל קאנען פריי אויסבילדען אלע זיינע פעהיגקייטען, פריי פון אלע געהיליגטע אויטאָריטעטען אויסארבייטען זיין אייגענעם געזעץ, בליק אויף אלץ, וואָס איהם אינטערעסירט, און קאנען לעבען אומגעשטערט, לויט זיינע אייגענע אַרבעטצייגונגען. און זי וויל, אז ניט נאָר זאל יעדערער קאנען לעבען, ווי איהם הייסען זיינע איבערצייגונגען, נאָר ער זאל שמעהן אויף אזא מאָראַלישער הויף, אז ער זאל אויף קאנען שטאָרבן פאר זיי, ווען דאָס זאל זיין נויטיג, וויל אזוי פאָדערט דער בע-



וואוסטזיין פון דער אייגענער מעגליכער חשיבות, וואס לעבט אין אונזער ברוסט.

אויב אט די אלע אידעאלען, וואס זענען אויסגעוואקסען אויף די אידעאלאגישע צווייגען פון דעם מעגליכען געדאנק — זענען אין תוך אריין ניט מעהר ווי פשוט'ע עקאנאמישע אינטערעסען, אזוי צו זאגען, פערזענלעכע „בולקע מיט פומער“, פאנאנדערגעבלאזענע און בעפארבטע עקאנאמישע וועלענישען און שטרעבונגען צו מעהר „קאשע מיט שמאלץ“, — יעמאלט נארט זיך די אינטעליגענץ אליין אב און אלע איהרע אידעאלען האבען ניט קיין ברעקעל פער שטענדליכען זין.

און אויב אפילו איהרע אידעאלען זאלען זיין אידעאלען פון א לויטערען און איידעלען ווילען, אבער די איינצעלנע פערזאנען זענען שוואך, מאכטלאז און קאנען נאר נישט ניט ענדערן אין דעם לויף פון דער געשיכטע, וואס ווערט אָנגעטריעבען דורך די עקאנאמישע אינטערעסען פון די מאסען, — איז יעמאלט זענען זיי ניט מעהר ווערטה איידער וויסע קינדערשע פאנטאזיעס, ראמאנטישע טרוימערייען, וואס ווערן צושלאגען פון די קאלטע ווינטער טעג, וועלכע וועהען אין דעם פראסטיגען פראזאאישען לעבען, און יעמאלט האט די גאנצע טהעטיגקייט פון דער אינטעליגענץ קיין ברעקעל האפט ניט, קיין ברעקעל היסטארישע ממשות.

קאנען די איינצעלנע פערזאנען עפעס ענדערן אין דעם לויף פון דער געשיכטע? האבען די אידעאלאגישע פאקטאָרען א זעלבסט־שטענדיגען בעדייט?

דער מארקסיזם ענטפערט אויף ביידע פראגען מיט „ניין“. די עקאנאמישע קרעפטען, וואס בעשטימען דעם גאנג פון דער געזעלשאפטליכער ענטוויקעלונג זענען בעשטימט, זייער ריכטונג לכתחילה אויסגעזעכענט, דער ענד־ציעל, צו וועלכען זיי שטרעבען — פאר־אויסגעזעהען. די אידעאלאגישע פארמען פון דעם מעגליכען בע־וואוסטזיין, וועלען זיך מוזען אָדער צופאסען צו אַט דעם אייזערנעם גאנג פון דער געשיכטליכער ענטוויקעלונג, אָדער די ניט צוגעפאס־טע וועלען מוזען פערשווינדען. די איינצעלנע מענשען, אָדער גאנצע גרופען פון מענשען, וועלען אָדער מוזען שווימען מיט דעם שטראם, אָדער ארויסגעשליידערט ווערן אויפ'ן ברעג.

פאר דער רעוואלוציאנערער אינמעלינגענץ בלייבט, לויט דער מארקסיסטישער טעאריע, נאָר איין ברירה: אָדער בויגען זיך פאר דעם אומפערמיידליכען לויף פון די עקאנאמישע פאסירונגען, אָדער אַבזאגען זיך פון א וועלכער עס איז פראָדוקטיווער היסטאָרישער אַרבייט.

די סאציאליסטען-רעוואלוציאנערען זענען אין דעם נאָמען פון זייערע אנדאָר-סאציאליסטישע אידעאלען, וועמען דער מארקסיזם האָט אַרויסגעטראָגען א טויט-אורטייל, געצוואונגען געווען קודם כל קרימיש דורכצומוסטערן יענע צוויי פראבלעמען, פון וועלכע עס הענגט די פראגע וועגען דער היסטאָרישער ראָליע פון דער אינטער-ליגענץ: די ווירקונג פון דער פערזענליכקייט און דער בעדייט פון די היסטאָרישע אומשטענדען, זיין די הערשענדע. לאָמיר פריהער דורכנעמען די ווירקונג פון דער פערזענליכ-קייט.

בעטראכט מען די געשיכטע, ווי זי בעווייזט זיך פאר יעדען איינעם, וואָס טרעט צו איהר צו און ווערט בעקאנט מיט איהרע פאקטען, קאָן יעמאלט קיין צווייפעל ניט זיין, אז די אייגענע-נע פערזאָנען שפיעלען וועניגסטענס אויף דער אויבערפלעך א גע-וואלטיגע ראָליע אין איהר. אלע גרויסע פערזענלעכע אינ דעם פערלויף פון דעם מענשליכען פראָגרעס זענען פערבונדען מיט די גע-מען פון די גייסטעס-העלדען, וואָס האָבען יענע פערזענלעכע גע-פרעדיגט אָדער אויף דורכגעפיהרט. געוויס ניט מיט די אייגענע כוחות, נאָר מיט דער הילף פון אנדערע פערזאָנען און גאנצע מא-סען, וואָס זענען געשטאנען אונטער דער שליטה פון דעם גאנצן אָדער די גאנצן, וועלכע האָבען געצויגען די געשיכטליכע ענטוויקעלונג אין דער אדער יענער ריכטונג.

נעמען מיר צום ביישפיעל אַזאָ גייסטיגע בעוועגונג, ווי דער סאציאליזם, וועמענס גרונד-געדאנקען עס זענען אין דער מאָדערנער צייט אויסגעאַרבייט געוואָרען פון ראָבערט אָוען, סענסימאָן, פור-רע, לואי - בלאַז, פרוידאָן און קארל מאַרקס, אויב מען זאָל נאָר אויסרעכענען די וויכטיגסטע געהמען. וואס מען זאָל ניט דענקען ווע-גען דער בעדייטונג פון די אלע איבעריגע גדולים פון דעם סאציא-ליסטישען געדאנק, וועט אבער קיינער ניט לייקענען, אז לפחות קארל

מארקס האָט געשפּיעלט אַן אומגעהויער גרויסע ראַליע אין דער ענט-וויקעלונג פון דער סאָציאליסטישער בעוועגונג. קיינער וועט אויף ניט לייקענען, אז די סאָציאליסטישע בעוועגונג האָט, — לפחות ביז צו דעם איצטיגען וועלט-קריגע, — געהאט א גאנץ געוואלטיגע בע-דייטונג אין דעם געשיכטליכען לעבען פון דער מאָדערנער צייט. ממילא מוז מען דאך צוגעבען, אז אן איינצעל-מענש, קארל מאַרקס, האָט געהאט א וויכטיגען איינפלוס אויף דעם גאנצן פון די געשיכט-ליכע פאסירונגען אין א געוויסער פּעריאדע.

אויף דאָס פערשטעהט יעדערער, אז אַט די היסטאָרישע זכיה, וואָס איז אויסגעפאלען אויף דעם גורל פון קארל מאַרקס, איז ניט גע-ווען א רעזולטאַט פון צופעליגע אומשטענדען, וואָס האָבען אריין גע-לעגט אין די הענד פון א געוועהנליכען בשר ודם אן אומגעוועהנליכע מאכט, ווי דאָס איז צום ביישפּיעל דער פאל מיט ניקאָלאי דעם צווייטען, דעם בעיזען גייסט פון דעם איצטיגען רוסיאנערס, אָדער ווי דאָס איז געווען דער פאל מיט נאַפאָלאָן דעם דריטען, וועמעם טהעטיגקייט עס קאן אויף ניט אויסגעמעקט ווערן פון דער גע-שיכטע.

אין אזעלכע פעלען, ווי ניקאָלאי דער צווייטער און נאַפאָלאָן דער דריטער, וואָלט אפשר ניט שווער געווען, דורך אן אַנאַליז פון די געשיכטליכע קרעפטען אין זייער צייט און אין זייער לאַנד, צו בעווייזען, ווי אזוי די אלגעמיינע לאַנע האָט ארויסגערוקט אין פראַנט גראד דעם אקטיאָר, אין וועלכען זי האָט זיך גענויטיגט, און ווי אזוי יענע פערזאָנען זענען טאַקי אין תוך אריין געווען ניט מעהר ווי אקטיאָרען, וואָס האָבען נאָכגעזאָגט זייער ראליע נאָך דעם סופ-ליאַר, נאָך יענער טענדענץ אין לעבען, וואָס האָט געמוזט, לויט די היסטאָרישע אומשטענדען זיין די הערשענדע.

קארל מאַרקס אַליין האָט טאַקי אין א גרינדליכער ארבייט : „דער אכטצעהנטע בריומער פון לואי באנאפארט“, — אויפגעדעקט אלע אומשטענדען, וואָס האָבען געפיהרט דערצו, אז יענער „קליין-מענשעלע“, נאַפאָלאָן דער דריטער, זאל קאנען ווערן אויף א צייט דער פיהרער פון דער וועלט-פאָליטיק.

נאָר אז מען רעדט וועגען דער געשיכטליכער ראַליע פון א קארל מאַרקס קאנען מיר ניט אנווענדען יענע מיטלען, וואָס דערקלעהרען

אונז די פראמינענטע ראליע, וואס „קליינע מענשלעך“ שפיעלען אפט אין דער געשיכטע. זיי זענען געווארען גרויס נישט דורך זייער אייגענעם פערדיענסט, נישט דורך די קרעפטען פון זייער מוח און פון זייער ער כאראקטער, וואס זענען געווען, וואכעדיג, טאגטעגליך, אומעטום אנטווערפען טוצענווייז, נאך דורך די בעשטימטע קאמבינאציע פון די אומשטענדען. קארל מארקס אבער פערדאנקט זיין גרויס זיינע אייגענע אריינגעשפארטער ענערגיע פון זיין ווירלען, די אינוועניגסטע פאדערונגען פון זיין כאראקטער.

און מארקס האט נישט נאך „געשפיעלט“ זיין ראליע. ער איז געווען איהר אייגענער מחבר. קיין סופליאר האט איהם נישט אונטערזאגט. אדער ריכטיגער: די גאנצע צייט, אין וועלכער ער האט געלעבט, האט מיט טויזענטער שטימען סופלירט איהם טויזענטער ראליען און ער האט פון אלע שטימען אויסגעקליעבען און צוגעפוגט גענומען נאך די, וואס זענען געווען צוגעפאסט צו זיין אייגענעם מהות. און צו די שטימען, וואס ער האט אריבערגענומען פון דער פרעמד, האט ער נאך צוגעגעבען זיינע אייגענע געדאנקען, וואס זענען ביז צו איהם נישט ארויסגעזאגט געווארען, אדער נישט ארויסגעזאגט געווארען, ווי ער האט זיי ארויסגעבראכט. און נאך דערפאר איז ער געווארען די צענטראלע פיגור פון דעם סאציאליזם, און נאך דערפאר האט ער ארויפגעלעגט זיין אינדיווידועלען שטעמפעל אויף אלע ערשיינונגען פון דער סאציאליסטישער בעוועגונג און מילא אויף אלע געשיכטליכע שיקזאלען פון אונזער צייט.

די אלע פאקטען זעהט יעדער איינער, ווי נאך מען ווארפט א בליק אויף דער געשיכטע פון דער מאדערנער סאציאליזם-טישער בעוועגונג. איז אבער דאס, וואס מען זעהט בחוש, דער טיעפער ליגענדער היסטארישער אמת? וואלט די געשיכטע פון דעם סאציאליזם באמת געווען זיין אן אנדערע, ווען נישט קארל מארקס? וואס וואלט געווען, ווען ער וואלט נישט געווען? דאס רוב מארקסיס-טען האבען נישט לייער, ווען מען שטעלט אוועק אזא שאלה, ווייל פון איהר קלינגט שוין ארויס דער אפיקורסישער געדאנק, אז עס וואלט אפשר געקאנט זיין אן אנדער געשיכטליכער ענטוויקעלונגס-גאנג.

איידער דער, וועלכען מיר האָבען געהאט און מיר האָבען אין דער ווירקליכקייט. די מעגשליכע געשיכטע, זאָגען זיי, איז איינע. און זי האָט געקאָנט זיין נאָר אזא ווי זי איז.

גוט. אויב ס'איז אזוי, איז אדרבה ואדרבה! — לאָמיר נעהמען די געשיכטע, ווי זי איז געווען און ווי זי שפּיעלט זיך אָב טאָג־טעגליך פאר אונזערע אויגען. אין אַט דער געשיכטע זעהען מיר, אז נייע געדאנקען און סיסטעמען ווערען געבוירען נאָר ביי איינצעלנע, פריי־הער אין אַ ניט קלאָרער, שטאַמעלדיגער פאָרם, צואוואַרפען צווישען פערשיידענע אינדיווידוען, נאָך צונויפגעוואקסען מיט אַ סך פער־שימעלטע און אַלטע עלעמענטען. דערנאָך קומט דער געניאלער איינ־צעל־מענש, דער חכם מחוכם, — איינער אָדער אַ פאָר. זיי, די נאָט־געבענשטע בעשאפער זאמלען צונויף די צושטרייטע עלעמענטען, מאַכען זיי קלאָרער און קרעפטיגער, פּעראיינהייטליכען זיי אין אַ סיסטעם און ברענגען זיי אריין אין דעם בעוואוסטזיין פון זייער צייט.

אין די ערשטע יאָהרען שטעהט צו צו די געדאנקען נאָר אַ קליי־נער טייל פון דער אינטעליגענץ. וואָס ווייטער אלץ מעהר מוחות און הערצער געוויינט דער נייער געדאנק, ביז ער דרינגט אריין אין יענע מאַסען, וואָס פון זייער שטעלונג און זייער טהעטיגקייט הענגט אָב די פּערווירקליכונג פון דעם נייעם געדאנק אָדער זיין הערשאפט אין דעם געזעלשאפטליכען בעוואוסטזיין.

אזוי ווייזט אונז אויף יעדען שריט און טריט דער גאנג פון דער מעגשליכער געשיכטע, און אויב פאר די מארקסיסטען איז לייעב צו נעהמען די געשיכטע, ווי זי בעווייזט זיך פאר יעדען אויג, איז דאָס פאר אונז ניהא. מיר זענען יעמאלט מרוצה אכצוזאגען זיך פון דער פראגע: וואָס וואָלט געווען, ווען קארל מאַרקס וואָלט ניט גע־ווען. ווייל יעמאלט וואָלט דער גאנצער פּלאַנול וועגען דער ראליע פון דער פּערזענליכקייט און דער אינטעליגענץ אין דער געשיכטע געווען איבעריג. זייער בעדייט, זייער טהעטיגקייט און זייער וויר־קונג וואָלט יעמאלט קלאָר געלעגען פאר אַלעמען. יעדער איינער וואָלט געמוזט צוגעבען, אז אַ גרויסער טייל פון דעם געשיכטליכען לעבען שטאַמט פון זיי און מען וואָלט זיך נאָר בעדארפט דינגען, ווי גרויס יענער טייל איז, אויף וויפיעל די יחידים זענען פֿר י

אין זייער קריטיק פון דעם אלטען און אין דעם אויפבויו פון דעם נייען, אויף וויפיעל זייער פרייהייט און ווירקונג איז בעגרעניצט פון די אומשטענדען און וואס פאר א ראלע אין יענע אומשטענדען עס שפיעלט דער עקאנאמישער פאקטאר.

די מארקסיסטען אבער קאנען גאנץ זיכער ניט איינגעהן אויף אזא שטעלונג פון דער פראגע. זיין מוזען בעהויפטען, אז די טהעטיגקייט פון די אינדיווידוען איז אלע מאָל דורך און דורך בעשטימט פון די עקאנאמישע אומשטענדען און אז די בעדייטונג פון זייער ראָלע דארף צוגעשריעבען ווערן ניט אויף זייער אייגענעם חשבון, נאָר אויף דעם חשבון פון דעם נאטירליכען ענטוויקעלונגסגאנג.

ווי קאנען זיי דאָס אבער בעווייזען?

זיי קאנען דאָס נאָר דורכדעם, ווען זיי זאָלען בעווייזען, אז די גייסטיגע העלדען פון דער מענשהייט פיהרען נאָר אויס דעם בעפעהל פון זייער צייט און אז אויב דאָס וואָלט ניט געטהאָן אָט דער העלד, וואָלט דאָס געטהאָן אַן אנדערער, אָדער א גרופע פון אנדערע, און דער געשיכטליכער רעזולטאט וואָלט געווען פונקט דערזעלביגער.

מיט אנדערע ווערטער הייסט עס, אז די מארקסיסטען אליין זענען אין דעם פאל געצוואונגען אנצואווענדען די, אגב, זייער כשר'ע מעטהאדע; פארצושטעלען זיך אין געדאנק, וואָס וואָלט געווען, ווען עפעס וואָלט ניט געווען. און פרובען אין געדאנק אויסגעפונען, צי דערפון וואָלט אפשר עפעס געוואָרען אנדערש, איידער עס איז געווען, אָדער אלץ וואָלט געבליעבען פונקט אזוי, ווי דאָס איז פערבליבען אין דער געשיכטע.

ממילא האָבען מיר א רעכט אוועק צו שטעלען די זעהר ערנסטע טע מעאַרעטישע פראגע: וואָס וואָלט געווען, ווען עס וואָלט ניט געווען קיין קארל מארקס? וואָלט די סאציאליסטישע בעוועגונג געמוזט געהן אין דערזעלביגער ריכטונג, אין וועלכער זי איז אוועק געגאנגען א דאנק איהם און קומען צו ריזעלביגע רעזולטאטען, צו וועלכע זי איז געקומען?

טראכט מען זיך אריין אין דער לאגע פון דעם סאציאליסטישען געדאנק אין דעם סוף פערציגער יאָהרען, בעת מארקס און ענגעלס זענען שוין פארטיג געווען מיט זייער סיסטעם און האָבען

גענומען פון זייער פאזיציע באמבארדירען אלע פעסטונגען פון דעם יעמאלטדיגען סאציאליסטישען געדאנק, מוז מען קומען צו דעם שלום, אז אויב ניט זיי מיט זייער סיסטעם, וואָלט אין דער איצ' מיגער סאציאליסטישער וועלט געהערשט דער שארפסטער קאנקור רעטן פון דעם מארקסיזם, דער פֿרֿוֹדֿאָזֿיאָניזם, און די בעוועגונג וואָלט אפשר געהאט א גאנץ אנדער אויסזעהען.

וועלכע פעהלערן פרודאן זאָל ניט האָבען געמאכט אין זיינע טעאָרעטישע אויסרעכענונגען און פראקטישע פארשלענגען, איין געדאנק זיינער, — דער גרונדגעדאנק, — האָט געהאט אין זיך אן אומגעהויער געזונטען קערן, דער געדאנק, אז עס איז נויטווענדיג פאר דעם פראלעטאריאט זיך צו נעהמען פֿאַר עקאָנאָמֿישע שער זעלבסט־הילף. די איינצעלנע פראקטישע פלעגער, וואס פרודאן האָט אויסגעארבייט, האָבען געמאָגט זיין איינזייטיג, אומאָפּיטיש, אומדורכפיהרבאר, דער גרונד־פרינציפ גופא איז אָבער געווען א געזונטער, און וואָלט דער פראלעטאריאט איהם יעמאלט אָנגענומען, וואָלט ער זיך שוין אליין מיט דער צייט דערשלאָגען צו יענע פארמען פון עקאָנאָמישע זעלבסט־הילף, צו וועלכע ער איז נאָך אזוי פיעל מאטערניסען פאָרט געקומען אין דער לעצטער צייט.

די געווערקשאפטס־בעוועגונג און די געאָסענשאפטליכע בע־וועגונג זענען יענע פארמען פון עקאָנאָמישע זעלבסט־הילף, וועלכע דער ארבייטער־קלאס האָט סוף־כל־סוף געמוזט אננעהמען, אין א בעוואוסטען אָדער אומבעוואוסטען קאמף אנטגעגען דעם מארק־סיזם, וואָס איז אין אָנהויב געוועזען א שארפער געגנער פון יעדער עקאָנאָמישער זעלבסט־הילף, אפילו פון דער געווערק־שאפטס־בעוועגונג.

ארויסגעהענדיג פון דעם געדאנק, אז אין דער קאפיטאליסטישער שער געזעלשאפט, קאן די לאַגע פון דעם ארבייטער בשום אופן ניט פערבעסערט ווערן, אז ער מוז אריין פאלען אין אלץ א גרעסערען עלענד, האָבען מארקס און ענגעלס אַ לאַנגע צייט ניט געוואָלט ווירסען פון דער געווערקשאפטליכען קלאסען־קאמף פון דעם פראלעטאריאט. א קלאסען־קאמף, דאָס איז אַ פֿאַליט־ישער קאמף, האָט עס געהייסען. און נאָך אין דעם פאליטישען קאמף פון דעם

פראָלעטאריאט, אין דעם בעשטרעבען אריינצובעקומען אין די הענדר די שטאַטס-מאשין, האָבען זיי געזעהען דעם איינציגען וועג צו דער ישועה, דעם איינציגען וועג, וואָס איז פארנעצייכענט פון דער גע- שיכטליכער ענטוויקעלונג.

ערשט אין דעם סוף פון די פופציגער און אין דעם אָנהויב פון די זעכציגער יאהרען, האָבען מארקס און ענגעלס געמוזט איי- בערבייטען זייער מיינונג וועגען דער בעדייטונג און דער וויכטיג- קייט פון דער געווערקשאפטס-בעוועגונג. אבער נאך אין די זיעבע- ציגער יאהרען זענען זיי געווען אבסאָליוטע געגנער פון דער גע- נאָענשאפטס-בעוועגונג, וואָס איז אין יענער צייט געפערדיגט גע- וואָרען פון די פרודאָניאנער אין בעלגיע.

אין א טעאָרעטיש זעהר בעדייטענדער ארכיט פון פרידריך ענגעלס „וועגען דער וואוינונגס-פראגע“ (אין דעם סוף 70ער יאהר- רען) קריטיקירט ענגעלס זעהר שארף דעם פרודאָניזם און די טהע- טיגקייט פון די פרודאָניאנער. די גאנצע בעוועגונג, זאגט ער, „געהט פאן ניכטס דורך ניכטס צו ניכטס“...

איצטער ווייסען מיר אלע, ווי איינזייטיג זאז'ן אבשעצונג איז געווען. אין בעלגיע איז די גענאָענשאפטס-בעוועגונג אויסגע- וואקסען צו א מעכטיגען פאקטאר פון דעם פראָלעטאריערס קאמף. א דאנק די פרודאָניאנער. אויסגעוואקסען צו אזא גרויס, אז אפילו די דייטשע סאציאל-דעמאָקראטען האָבען געמוזט בויען זייערע שטאַלצע קעפ פאר יענער בעוועגונג, וואָס געהט, על פי טעאָריע, „פון ניכטס דורך ניכטס צו ניכטס“.

אויב קארל מארקס וואָלט ניט געמוזט, א דאנק זיינע טעאָ- רעטישע אנשוואונגען, זיך איינ'עקשנ'ען אויף דעם ריין פאָליטי- שען קאמף; — א פרינציפ, וועלכען ער האָט אריבערגענומען פון פרודאָנס געגנער, ל ו א י - ב ל א נ ' ע ז; אויב ער וואָלט ניט גע- קוקט אזוי פון אויבען אראָב אויף דער ג ע נ ע ז ו א ר ט ' ס א ר ב י י ט, אויב ער וואָלט געקאָנט גלויבען אין דער פערבעסערונג פון דעם ארכיטעט'ס לאגע נאך אין די גרעניצען פון דער קאפּי- טאָליסטישער געזעלשאפט, — וואָלט ער אפשר מיט זיין געניאלען קאָפ שוין לכתחילה אויסגעארבייט דעם נויטיגען סינמען פון פ ר ר ד א נ י ז ם און ל ו א י - ב ל א נ י ז ם, פון עקאָנאָמישער



זעלבסט־הילף און פאליטישען קלאסען־קאמפף, א סינטעז צו וועלכען עס שטרעבט איצטער דער גאנצער גאנג פון דער סאציאליסטישער טעאריע און פראקטיקע.

און אויב דער פראלעטאריאט וואלט זיך לכתחילה געשטעלט אויף אזא סינטעטישען שטאנד־פונקט און וואלט לכתחילה אנגע־ווענדעט אקוראט אזוי פיעל ענערגיע אויף דער עקאנאמישער זעלבסט־הילף, וויפיעל ער האט אנגעווענדעט אויף דעם פאליטישען און צום סוף ריין פארלאמענטארישען קלאסען־קאמפף, וואלט זיין עקאנאמישע לאגע און זיין בעדייטונג אין דער געזעלשאפט אפשר שוין איצטער געווען גיט אזא קלעגליכע, ווי זי איז, און די פאלי־טישע וועלט וואלט זיך געמוזט אפשר א סך מעהר רעכענען מיט זיינע עקאנאמישע גענאסענשאפטס־אינטערעסען, איידער זי האט דאס געקאנט טהאן איצטער, אין די צייטען פון דעם וועלט־קריגענאָר — לאַמיר אוועקווארפען די פראגע, צי עס וואלט געווען ב ע ר פאר דעם פראלעטאריאט אָדער ע ר ג ע ר, ווען עס וואלט געווען אן אנדער קארל מארקס, איידער דער, וועלכען די גע־שיכטע קען. איינס איז אבער זיכער: איהר מוזט צוגעבען די מ ע ג ל י כ י ט, אז אויף דעם גורל פון דער סאציאליסטישער בע־וועגונג וואלט אויסגעפאלען א גאנץ אנדער געשיכטליכער שיקזאל, איידער דער, אין וועלכען זי האט געלעבט ביז אהער. געוויס קאן מען גיט לייקענען, אז דער ריינער פרודאניזם וואלט זי אפשר פער־שלעפט אין א פאליטישען זומף און דער פראלעטאריאט וואלט זיך איבערהויפט גיט געקאנט ארויסרייסען פון דער בורזשואזער פאלי־טישער אפטרופסות (ווי ער קאן זיך גאָד איצטער גיט ארויסרייסען פון איהר אין די פעראייניגטע שטאטען). עס איז אבער אויך זעהר וואהרשיינליך, אז דער פרודאניזם, אָדער אן אנדער מין סאציאליזם, וואלט איהם געפיהרט גיט, „פון גארנישט דורך גארנישט צו גאר־נישט“, גאָר פון „גארנישט דורך עקאנאמישע זעלבסט־הילף און פאליטישען קאמף צו דער סאציאלער רעוואלוציע“.

עס איז דעריבער אפשר פאָרט גלייכער פאר דעם מארקסיסט אבצוואגען זיך פון דער כשר'ער שאלה: „וואָס וואלט געווען, ווען עס וואלט גיט געווען דאָס, וואָס איז געווען“ און אוועק מאכען זי כלאחר יד מיט דעם רוסישען ווערטעל, אז „אויב אין דעם מויל

וואָלטען געוואקסען בעבלעך אנשטאָט צייהן, וואָלט דאָס געווען אַ גארטען, ניט קיין מויל". מיר קענען נאָר א י י נ מענשליכע גע- שיכטע, און אין דער איין-איינציגער געשיכטע האָט דער סאציא- ליזם געקעמפט ניט מיט פרודאנישע בעבלעך, נאָר מיט מארקסיס- טישע צייהן!

אויך רעכט! בלייבען מיר ביי די פ א ק ט ע ז פון דער גע- שיכטע, ווי זיי זענען געווען; בלייבען מיר ביי יענעם, „נאטירליכען ענטוויקעלונגס-גאנג", וואָס טראגט אויף זיך די דייטליכע צייכענס פון די מארקסיסטישע צייהן... ו ו י ווילט איהר זיי דערקלעהרען? פאר וואס האָט קארל מארקס געהאט גראד אזעלכע, „צייהן" און ניט קיין אנדערע?

ווי זאָלען מיר דערקלעהרען די פערזענליכע אייגענשאפטען פון קארל מארקס פון אן „עקאנאמישען שטאנדפונקט?" ווי זאָלען מיר פון דעמאָלביגען שטאנד-פונקט ארויסברענגען, פאר וואס ער האָט געמוזט בעשאפען דוקא אַט די געדאנקען און ניט קיין אנדערע? קאָן דאָס איבערהויפט דערקלעהרט ווערן פון יענעם שטאנד- פונקט?

פארהאן מענשען אין דער מארקסיסטישער ליטעראטור, וואָס וועלען זיך אונטערנעמען צו דערקלערען אלץ, וואָס איהר ווילט דורך דער „עקאנאָמיקע", אפילו דעם גאנג פון די מזלות אויפ'ן הימעל.

קארל מארקס אליין האָט געוויס ניט געהערט צו יענעם טיפ מארקסיסטען, און דער וואס איז גוט בעקאנט מיט זיין סיסטעם, ווייס, אז ער איז געווען גאנץ ווייט פון וועלען דערקלעהרען ד י א י י ג ע נ ש א פ ט ע ז פון די גרויסע מענשען, אויס א וועל- כען עס איז עקאנאָמישען מאַמענט.

יענע אייגענשאפטען, רעכענט מארקס, ד א ר פ ע ז נאָר ניט דערקלעהרט ווערן עקאנאָמיש, ווייל ער דענקט אין איינעם מיט העגעל'ן, אז די היסטאָרישע ווירקליכקייט בעשטעהט ניט פון א ל ע ערשיינונגען, וועלכע מיר זעהען אויף דער אויבערפלעך פון דעם געשיכטליכען לעבען. נאָר יענע ערשיינונגען זענען היסטאָריש ו ו י ר ק ל י ד, וועלכע שטימען צונויף מיט דעם גאנג פון דעם געזעלשאַפטליכען פ א ר א ג ר ע ס, מיט אלע אַנטאָנאָמיסטישע

קרעפטען און אינוועניגסטע ווידערשפרוכען, וואָס שפּיעלען זיך אין איהם אָב, — און נאָר זיי דארפען דערקלעהרט ווערן עקאָנאָמיש-מאטעריאליסטיש.

אין צונויפקלאנג מיט אַט דעם שטאַנד-פונקט דערקלעהרט זיך דער פראבלעם פון דער פערזענליכקייט גאנץ איינפאך. די געדאַנ-קען און די אידעאלען פון די גרויסע מענשען ווערען געבוירען ביי די גרויסע מענשען, נישט פון אידעאָלאָגישע מאַמענטען, אָבער צו א געשיכטליכער מאכט ווערן זיי נאָר יעמאלט, ווען זיי ווערן פערווירקליכט פון די מאסען. הייסט עס, אינטערעסירען דארף אונז נישט די פראגע, פון וואנען האָבען זיך גענומען יענע פערזאָנען מיט יענע געדאַנקען, נאָר די פראגע, פאר וואָס האָבען די מאסען זיך צוגעהערט צו זיי און אריינגעאָר-בייט אין לעבען זייערע אידעאלען. און אין דעם פונקט, גלויבט מארקס, קאָן בעווייזען ווערן, אז געשעהען איז דאָס דערפאר, ווייל די מאסען האָבען זיך, לויט זייער עקאָנאָמישער לאגע, גענויטיגט אין דעם. ווען די גרויסע פערזענליכקייטען ווערען די פארשטעהער און די ווארט-פיהרער פון א וועלכען עס איז קלאר, — ווען זיי ווערען זיינע „אידעאָלאָגען“ — הייסט דאָס נישט, אז די אידעאָלאָגען שטעהען אונטער דעם דרוק פון יענע עקאָנאָמישע אינטערעסען, וואָס הער-שען אין זייער קלאס. זיי האָבען באמט געקאָנט ארויסברענגען זיי-ערע אידעאלען גאנץ פריי פון יעדער עקאָנאָמישער פניה. די מאסען פון דעם קלאס האָבען אבער אָנגענומען זייער אידעאל דערפאר, ווייל דאָס האָט געפאָדערט זייער קלאסען-לאגע און זייער קלאסען-אינטערעס.

אין דער געשיכטליכער ווירקליכקייט געהען דעריבער אריין נאָר יענע געדאַנקען פון דעם „אידעאָלאָג“, וואָס זענען לכתחילה געלעגען אין דער אינוועניגסטער לאַגיק פון דעם געזעלשאפטליכען פראצעס. יענע טהעטיגקייט אבער פון דעם אינדיווידואל, וואָס איז געבליעבען פריי און אינדיווידועל, וואָס ווערט נישט געפאָדערט פון דער בעשטימטער קלאסען-לאגע, בלייבט לכתחילה דרויסען פון דער

געשיכטליכער ווירקליכקייט, און מיר האָבען זיך ניט וואָס צו רעד  
כענען מיט איהר.

דער גאנצער סכום פון געדאנקען און אידעען, וועלכען אן איר  
דעאָלאָג ברענגט ארויס, דאָרף דעריבער, לויט מאַרקס, איינגעטיילט  
ווערן אין צוויי טיילען:

ע ר ש ט ע נ ס: יענע געדאנקען און אידעאָלען, וואָס שטי-  
מען איבעריין מיט די היסטאָרישע פארדערונגען פון דעם בעשטימט-  
טען קלאַס אין דער בעשטימטער צייט, וואָס זענען א נויטווענדיג-  
קייט פאר די מאַסען. זיי דריקען אויס דעם שטאַנדפונקט פון א  
בעשטימטען קלאַס, ווערן אריבערגענומען פון איהם, און אויף אזאָן  
אופן רעכענען זיי זיך אריין אין דער געשיכטע, ווי א טייל פון דער  
היסטאָרישער ווירקליכקייט.

צ ו ו י י ט ע נ ס: יענע געדאנקען און אידעאָלען, וואָס שטי-  
מען ניט איבעריין מיט דער היסטאָריאַשער נויטווענדיגקייט, זיי  
דריקען ניט אויס דעם שטאַנדפונקט פון דעם קלאַס, נאָר דעם אינ-  
דיווידועלען שטאַנדפונקט פון דעם מחבר און בלייבען אַהן א ברע-  
קעל היסטאָרישע האַפט.

אויף אזאָן אופן ווערט ניט דער גרויסער מענש, אָבער די היס-  
טאָרישע ווירקונג פון דעם גרויסען מענשען אין גאנצען צוריקגע-  
פיהרט צו דעם עקאָנאָמישען פאקטאר.

לאַמיר זיך פרובען פאנאָדערקלייבען אין דעם. נעהמען מיר  
וועדער מאַרקסען פאר אונזער ביישפּיעל: אויך זיינע געדאנקען  
קאָמען איינטיילען אין (1) קלאַסען-געדאנקען פון דעם פראַלעטאַט-  
ריאט, וועלכע ער האָט אים בעסטען ארויסגעבראכט און פאַרמולירט  
און (2) אינדיווידועלע געדאנקען פון קארל מאַרקס.

צו דער ערשטער קאמענטאָרע וועלען מיר דאַרפען צורעכענען  
זיין מאַטעריאַליסטישע דיאַלעקטיק, וואָס  
פאַרמולירט דעם קלאַסען שטאַנדפונקט פון דעם פראַלעטאַריאט אין  
דער אלגעמיינער פילאָסאָפיע; זיין געשיכטס-פילאָסאָ-  
פיע, זיין אנאָליז פון דער קאפיטאַליסטישער  
ווירטשאַפט, זיין ווערט-לעהרע, זיין  
וויסענשאַפטליכען סאציאַליזם, זיין  
אונטערנאָציאָנאַליזם, זיין פאַרדערונג, אז

דער פראלעטאריאט זאל זיך ארגאניזירען, ווי א פאליטישע פארטיי, ארויסרייסען דעם שטאט פון די הענט פון דער בורזשואזיע און מיט זיין הילף דורכפיהרען די סאציאלע רעוואלוציע, און אלע אנדערע וויכטיגע פונקטען און טעאריעס פון דעם מארקסיזם. אין זיי אין אלע האט ער, — לאמיר אויף א וויילע אָננעהמען, — נאָר אויסגעארבייט און פארמולירט יענעם שטאַנדפונקט, וועלכער דער פראלעטאריאט, ווי א בעשטימטער קלאס פון דער מאָדערנער געזעלשאפט, מוז ארויסברענגען בנוגע זיין אייגענער טהעטיגקייט און בנוגע אלע וויכטיגסטע פראבלעמען פון דער מענשליכען געדאכט. דאָס הייסט ניט, אז יעדער פראלעטאריער וואלט אויף געקאנט ארויסברענגען דיזעלביגע געדאנקען, וואס מיר האבען נאָר וואס אויסגערעכענט. דאָס וויל נאָר זאָגען, אז אויב די מאַאָריטעט פון דעם פראלעטאריאט וואלט געהאט די מעגליכקייט צו דענקען קאנסעקווענט פון איהר ע ק א נ א מ י ש ע ז קלאסען-שטאַנדפונקט, וואלט זי וועגען אלע אַט די פראגען אליין געקומען צו די זעלביגע געדאנקען, וואס קארל מארקס האט אויסגעארבייט: אָר ראט אַזוי, ווי דעם אדוואקאטס קליענט וואלט אליין געקאנט אויסארבייטען זיין בעסטע פערטידיגונג, אויב ער וואלט געווען א פער הינער יוריסט, אַזוי וואלט דער קלאס אליין דערנאנגען אָהן דער הילף פון קארל מארקס, צו דערזעלביגער פראלעטארישער וועלט־אנשוואונג, אויב אן ארבייטער־קלאס וואלט געקאנט דענקען און פארשען טעאָרעטיש.

צו דער צווייטער קאטעגאָריע, צו די ריין אינדיוידועלע געדאנקען פון קארל מארקס, וועלען מיר מוזען צורעכענען צום ביי־שפיעל זיין פרענאלאגישען גלויבען, אז מען קאן לויט דעם פארם פון א מענשליכען שארבען בעשטימען דעם מענשענס גייסטיגע פער היגקייטען: דער פראלעטאריאט איז ניט מחויב צו שטעהן אויף אַזא שטאַנדפונקט בנוגע דער פסיכאלאגישער וויסענשאפט.

דער צענטר פון דעם פראבלעם וועגען דער ווירקונג פון גרויסע פערזענליכקייטען אין דער געשיכטע ווערט אויף אַזא'ן אופן אריבערגעטראגען אויף דער פראגע: איז אלץ, וואס א קלאס געהאט אריבער פון דעם געניאלען אידעאלאָג, א נויטווענדיגקייט פאר דעם קלאס און וואלט, אונטער די אויבען אנגעגעבענע בעדינגונגען, אליין

ארויסגעבראכט ווערן פון איהם? וואו איז דער בעווייז, אז דאס האט דער קלאסען-שטאנד-פונקט פון דעם קלאס די-טירט איהם, ער זאל אריבערנעמען אויך אלע יענע געדאנקען, וואס האבען איינגענטליך מיט זיין קלאסען-לאגע גאר נישט ניט וואס צו טהאן?

מיר פערשטעהען גאנץ גוט, צום ביישפיעל, פאר וואס עס קאן צו דעם שטאנד-פונקט פון דעם פראלעטאריאט געהערען, אז די „בעסטע“ פארם פון דער געזעלשאפט איז א סאציאליסטישע און דעריבער איז ענגעלס גערעכט, ווען ער זאגט, אז „דער סאציאליזם איז די דאקטרינ פון דעם פראלעטאריאט“.

אבער פארוואס מוז איינער, וואס פערקויפט זיין ארבייטס-קראפט אויף דעם ארבייטס-מארק, דוקא גלויבען, אז די וועלט בע-שטעהט פון מאטעריע און אז קיין רוחניות איז אין איהר ניטא? פאר וואס מוז ער גלויבען, אז די וועלט ענטוויקעלט זיך? פאר וואס מוז ער פון אלע ענטוויקעלונגס-טעאריען אָננעמען דוקא די, וואס זאגט, אז יעדער נאטירליכער פראצעס מוז דורכמאכען די דריי שטאדיען פון טעזיס, אנטירטעזיס און סינטעזיס? פאר וואס מוז ער פון אלע וועגען, וועלכע פיהרען צום סאציאליזם, דוקא אויס-קלייבען דעם וועג פון'ם פאליטישען קאמף און אין גאנצען אָדער טיילווייז פערנאכאלעסיגען די עקאָנאָמישע זעלבסט-הילף? נאָר מיט וויסנע פֿלפּוֹליס, — אַ ליא באַגראַנאָו, — קאן מען צונויפבינדען אַט די אלע פראבלעמען מיט דעם קלאסען-שטאנד-פונקט פון דעם פראלעטאריאט.

אין דער אמת'ען איז גאר די מעשה אזא: אין דעם שטאנד-פונקט פון דעם פראלעטאריאט ליעגען איינגעשלאסען אייניגע וויכטיגע פונקטען, וואס זיינען אינוועניג צונויפגעבונדען מיט זיין לאגע און זיינע אינטערעסען. אבער יענע וויכטיגע פונקט-טען האבען זיך ביי זיין אידעאָלאָגיאָ לאַגאָניש צונויפ-געבונדען מיט נאָך אנדערע געדאנקען, — פילאָסאָפישע, געשיכטס-פילאָזאָפישע, סאציאלאָגישע, — צו איין איינציגען סיסטעם. און דער לאַגישער צונויפבונד איז ניט קיין נויט וועגן די געדאנקען וואס איז א „מוז“ פאר יעדען מענשליכען שכל. דיזעלביגע גרונד-געדאנקען פון דעם קלאס וואָלטען געקאָנט צונויפגעבונדען ווערן

מיט גאנץ אנדערע אלגעמיינע אידעען. נאך צו א בער שטימטער געשיכטליכער צייט איז גראד דער זשעני פון דעם סאך ציאלטישען געדאנק געווען קארל מארקס און ניט קיין אנדערער און אין זיין גאנצ'ישען אינדיווידועלען קאפ האבען זיך זיי אינדיווידועלע געדאנקען לאגיש צונויפגעגאסען מיט די וויכטיגסטע עלעמענטען פון דעם פראלעטאריאט'ס שטאנד-פונקט צו איין איינציגען סיסטעם פון היסטארישע אידעען פערבינדונגען.

די לוינ-ארבייטער און די אינטעליגענץ, וואס האט זיי אנגערפיהרט, האבען בעקומען יענעם סיסטעם א פארטיגען, ווי פון איין גוס, און זענען ניט געווען ביכולת פאנאנדער-צורקליבען זיך, וואס איז אין איהם נויטווענדיג פראלעטאריש און וואס איז אין איהם אינדיווידועל קארל-מארקסיש. זיי האבען זיי אנגענומען אלע, און אויף אזא'ן אופן זענען אסך אינדיווידועלע געדאנקען, וואס זענען ארויסגעבראכט געווארען פון קארל מארקס קאפ, און וואס האבען אייגענטליך גאר נישט ניט צו מהאן מיט דער לאגע און מיט די אינטערעסען פון דעם פראלעטאריאט, דערהויבען געווארען צו דער מדרגה פון א געשיכטליכען פאקטאר.

נאך א ביישפיעל וועט אפשר נאך קלארער מאכען דעם ענין. אין בעהמען (משעביא) איז פארהאן א שאוויניסטיש-נאציאנאלע בעוועגונג, וואס וויל בעשאפען אן אונאבהענגיגע בעהמישע מלוכה, אדער ריכטיגער: וויעדער אויפלעבען דאס אלטע בעהמישע קיניגרייך. די בעוועגונג האט אסך אנהענגער צווישען דעם פויערים קלאס, פון וועלכען זי ציעהט א שטארקע יניקה. האבען זיך די מארקסיסטישע מעארעטיקער אין דייטשלאנד און עסטרייך פערטראכט: אויף וואסער פייער דארף דער בעהמישער פויער אן אייגענעם קיניג? און אנאליזירענדיג דעם פראגראם פון יענער בעוועגונג אין דעם ליכט פון די פויערים'שע אינטערעסען, האבען זיי אויסגעפונען, אז די הויפט-ראליע שפיעלט דערביי... דאס וואס וועלעכע זאך? דער פויער נויטיגט זיך אין וואלוועלע זאלן, און די נאציאנאלע בעוועגונג זאגט איהם צו, אז אונטער אן אייגענעם קעניג וועט ער האבען אין וואס ער נויטיגט זיך אזוי שטארק. איך וויל דא ניט אויפהויבען די פראגע, צי דער מארקסיסטי-

שער אנאליז איז דאָ געמאכט געווארען ריכטיג. איך רעכענע, אז נישט קוקענדיג אויף זיין כלומרשט'דיגער טיעף (ביז צום סאמע עקאָנאָ-מישען ווארצל זיך דערגראבען!) איז ער זעהר אויבערפלעכליך און איינזייטיג. נאָר — לאָז זיין, אז דער אנאליז איז געמאכט געוואָרען שטרענג וויסענשאפטליך און פינקטליך. אבער דאָס וועט דאָך אויך דער מארקסיסט נישט לייקענען: דעם פויער איז טייער גע-וואָרען דער געדאנק פון אן אייגענעם מלך, אין וועלכען ער נויטיגט זיך נאָר נישט. און געשעהען איז דאָס דערפאר, ווייל אָט דער איי-דעאל האָט זיך ביי זיינע אידעאָלאָגיע צונויפגעבונדען מיט דעם „עיקר“, דער האָפענונג אויף וואָלוועלע זאלן. אויף אַזאַ אופן איז דער נישט-קלאַסען-געדאָנק פון נאציאָנאלע זעלבסט-שטענדיגקייט געוואָרען א טייל פון דער טשעכישער היסטאָרישער ווירקליכקייט, און בעשטימט דעם ווילען פון אַ בעדייטענדיגן געזעלשאפטליכען קלאַס.

וואָלט די טשעכיש-נאציאָנאלע בעוועגונג טריאומפירט, און דעם קעניג ווענצעלס אלטע קרוין וואָלט וויעדער אנגעטאָן גע-וואָרען אויף אַ געזאלבטען טשעכישען קאפ, וואלטען מיר, אויף דעם גרונד פון יענעם מארקסיסטישען אנאליז גופא, געוויס געהאט אַ רעכט צו זאגען, אז דער אידעאל איז מקוים געוואָרען נישט נאָר דער-פאר, וואָס די פויערים האָבען געוואָלט האָבען וואלוועלע זאלן, נאָר אויך דערפאר, וואָס דער טשעכישער אינטעליגענץ האָט זיך איינגעגעבען צו פערבינדען איהרע אידעאלען מיט די איי-טערעסען פון אַ בעשטימטען קלאַס. דערפון איז אָבער געדרונגען, אז איהרע אידעאלען, וואָס האָבען גאר נישט נישט צו טאָן מיט דער קלאַסען-לאגע פון די פויערים, האָבען געשפיעלט אַ זעלבסטשטענ-דיגע ראלע אין דער געשיכטע.

און דאָס אייגענע איז אויך מיט די טעאָרעטישע אנשוואונגען פון דעם מארקסיזם: זיי זענען געוואָרען פראלעטאריש נישט דער-פאר, וואָס זיי וואקסען ארויס פון דער אינוועניגסטער לאָגיק פון דעם פראלעטארישען קלאַס, נאָר דערפאר, וואָס זיי האָבען זיך היסטאָריש פערבונדען מיט יענער לאָגיק. אָבער זיי האָבען זיך פער-בונדען. זיי זענען געוואָרען פראלעטאריש. ד. ה. זיי זענען געוואָרען אַ היסטאָרישע מאַכט, ווען אפילו זיי שטאמען נישט



פון דער עקאנאמיק און פארמולירען ניט די אינוועניגסטע לאגיק פון א וועלכען עס איז קלאס.

און אזוי איז די מעשה אויך מיט די אידעען און די אידעאלען פון אלע אנדערע גרויסע מענשען אין דער געשיכטע, און אויף אזא'ן אופן איז די מעגליכע געשיכטע פול און פיעל מיט ערשיי-נונגען, וואס שטאמען ניט פון דעם עקאנאמישען „ווארצל“, נאר וואס וואקסען ארויס דירעקט פון דעם גאנצן שפעטערשער מאכט.

מיר נעהען איצטער איבער צו דער צווייטער פראגע: דער רא-ליע פון די ניט-עקאנאמישע אדער אידעאלאגישע פאקטארען אין דער געשיכטע.

אויף דא בעווייזען אונז די פאקטען אויף שריט און טריט, אז אין דער געזעלשאפט ווירקען אין איינעם א סך פאקטארען: דער עקאנאמישער, דער יורדישער, דער וויסענשאפטליכער, דער גאציאנאלער, דער מאדאלישער, דער עסטעטישער, דער רעליגיעזער, דער פילאסאפישער און אזוי ווייטער. יעדער פון די פאקטארען האט זיין אייגענעם ענטוויקעלונגסגאנג, זיין אייגענע אינוועניגסטע לאגיק, זיינע אייגענע געזעצען. אבער זיי זענען צונויפגעפלאכטען אין איינעם און אין יעדען געשיכטליכען מאמענט ווירקען זיי איינער אויף דעם אנדערן. די אסטראנאמיע מאכט א וועלכע עס איז ענט-דעקונג, וואס רופט זיך אב אויף דער רעליגיע, דער פערענדעמער צושטאנד אין דעם רעליגיעזען גלויבען קאן ארויסבריינגען א נייע פילאסאפיע, די נייע פילאסאפישע אנשויאונגען קאנען פיהרען צו אנדערע וויסענשאפטליכע אונטערזוכונגען, יענע אונטערזוכונגען צו א גאנץ נייער טעכניק, וואס ווירקט אויף די ענטוויקעלונג פון די פראדוקטיווקרעפטען. און דער נייער צושטאנד פון די פראדוקטיווקרעפטען קאן ארויסבריינגען א גאנצע נייע גרופירונג פון געזעל-שאפטליכע קלאסען.

לייקענט דער מארקסיזם די דאזיגע אומדערשיטערליכע פאק-טען? בשום אופן ניט! ער גיט זיי צו אין זייער גאנצען אומ-פאנג. בעלמאוו, צ. ב., זאגט אין זיין בוך בפירוש, אז די ניט-עקאנאמישע „פאקטארען“ עקזיסטירען, אז זיי האבען זייערע איי-

גענע אינוועניגסטע ענטוויקעלונגס-געזעצען און אז זיי ווירקען איי-  
נער אויף דעם אנדערן.)\*

די שאלה איז אבער, זאגט ער, וואס איז דער מקור. פון ווא-  
נען זיי אלע האבען גענומען ארויספליעסען? און אז מען טראכט  
זיך אריין אין גאר די ערשטע פאזיסען פון דער מענשליכער ענט-  
וויקעלונג, זעהט מען, אז זיי אלע האבען זיך געקאנט נעהמען נאך  
פון איין מקור: פון דער „עקאנאמיקע“.

איז דאס אבער אן ענטפער אויף אונזער שאלה? דער מארק-  
סיזם איז דאך נישט נאך פערצינטערעסירט אין דעם, אויסצוגעפיר-  
נען, פון וואנען די געשיכטליכע קרעפטען האבען זיך גענומען. ער  
איז נאך מעהר פערצינטערעסירט אין דעם הויפט-פראבלעם זיי-  
נעם: אויסצופארשען די געשיכטליכע מאכט פון יעדען פאקט-  
טאר. ער טרעט ארויס מיט דעם זיכערען גורדין, אז אין יעדער  
פעריאדע פון דעם געשיכטליכע לעבען איז דער עקאנאמישער פאקט-  
טאר דער מעכטיגסטער און אז אלע אנדערע געשיכטליכע קרעפטען  
טאנצען נאך נאך זיין פייפער. איז — וואס ווערט דא געוואונען,  
ווען מען געפינט אויס אז אלע פאקטארען שטאמען א ב  
פון דער עקאנאמיק?

אפילו ווען דאס זאל זיין ריכטיג, בלייבט דאך נאך נטי בע-  
ווינען, אז די עקאנאמיק, די מוטער פון אלע אנדערען געשיכטס-  
קרעפטען, איז נאך אלץ די באלאבאסטע אויף זיי און מייסטערט  
זיי לויט איר ווילען. יעדער היסטאריקער, צ. ב., מוז צוגע-  
בען, אז קאפערניקס טהעאריע אין דער אסטראנאמיע האט ארויס-  
גערופען א גאנצע רעוואלוציע אין דעם געשיכטליכע לעבען. מיר  
ווילען דערקלעהרען עקאנאמיע, ווי אזוי די דאזיגע רע-  
וואלוציע איז פארגעקומען; מיר פאדערן דערביי פון דעם מארק-  
סיזם, ער זאל בעווייזען, אז אויך די קאפערניקאנישע טעאריע איז  
אין איהר צייט ארויסגערופען געווארען פון עקאנאמישע קרעפטען.  
ער זאל אונז קלאר מאכען ווי אזוי מען קאן גלויבען, אז נישט די  
אינוועניגסטע לאגיק פון דער אסטראנאמישער וויסענשאפט, נאך

(\*) זעה צ. ב. די צווייטע אומלאגע פון זיין בוך, ז. 166.

די נויטען פון דעם עקאנאמישען פראצעס האבען ארויסגעבראכט יעדן נע גרויסע איבערקעהרעניס אין די מענשליכע מוחות.

אבער אנשטאט אט דעם נויטיגען בעווייז, שיקט מען אונז גאר אב קיין אלט-מצרים, און מען דערצעהלט אונז, אז די עקאנאמישע נויטען פון אלט עגיפטען האבען געצוואונגען די יעמאלט-דיגע געלערנטע צו שטודירען די פערפלייצונגען פון דעם טייך נילוס, די צייטען, אין וועלכע זיי קומען פאר; אז דאס האט געפיהרט צו דער בעאכטונג פון דעם שטערען גאנג אויפ'ן הימעל, און אז אויף אזא'ן אופן איז געבוירען געווארען די אסטראנאמיע.

מיר פרעגען: וועלכע עקאנאמישע נויטען און אינטערעסען האבען אין דעם זעכצעהנטען יארהונדערט ארויסגעבראכט די קאפערניקאנישע טעאריע, אז די זון שטעהט און די ערד דרעהט זיך? און מען ענטפערט אונז: אין אלט-מצרים איז די אסטראנאמיע גע-בארען געווארען פון עקאנאמישע נויטען... מיט איינער אכט-טויז-זענד, איידער קאפערניקס געבורט...

פון וואנען די ניט-עקאנאמישע פאקטארען זאלען ניט שטא-מען, איז פאר אונז וויכטיג צו וויסען גאר איינס, אז זיי האבען זייער אייגענע קראפט אין זיך; אז זייער אייגענע ענטוויקלונג ברענגט ארויס געדאנקען, וואס בעהערשען די מוחות פון די געניאלע מענ-שען און דער ענטעליגענץ און רופען ביי זיי ארויס געוויסע אי-דעאלען, און אז יענע אידעאלען ווערען אונטער געוויסע אומשטענ-דען א געשיכטליכע מאכט, ווען זיי צינדען אן מיט זייער פייער די מוחות און די הערצער פון די מאסען.

היוצא מדברינו איז, אז סיי די געשיכטליכע ווירקונג פון די גרויסע פערזענליכקייטען, סיי די ראלע פון די אידעאלאגיי-שע פאקטארען און ממילא אויך פון דער גאנצער אינטעליגענץ קא-גען ניט דערקלעהרט ווערן אויף א מארקסיסטישען אופן.

די געדאנקען און די אידעאלען פון דער אינטעליגענץ זענען ניט קיין שאטענס, וואס געהען נאך נאך דער עקאנאמישער ווירקליכ-קייט, זיי זענען זעלבסט-שטענדיגע היסטארישע קרעפטען, וואס קא-גען אומענדערן די היסטארישע ווירקליכקייט, ווי די געדאנקען פון קארל מארקס און די מארקסיסטען האבען פערשטארקט און אומ-געענדערט די גאנצע סאציאליסטישע בעוועגונג.

די טהעטיגקייט פון דער אינטעליגענץ האָט דעריבער א זעלבסטשטענדיגען געשיכטליכען ווערטה. זי טראַגט אריין איהר אייגענע ענערגיע אין דעם שפּיעל פון יענע קרעפטען, וואָס בעשטימען אין דער לעצטער שורה דעם גאנג פון דער געשיכטליכער ענטוויקלונג.

אָט פון דעם ריכטיגען בליק אויף דער בעדייטונג פון דער אינטעליגענץ וואקסען ארויס אונגעהויער וויכטיגע רעזולטאטען פאר די בעטראכטונג פון דעם געשיכטליכען פראצעס און פאר דער אויפגאבע פון דער אינטעליגענץ.

קודם קאָן מען שוין דערפון אליין לייכט איינזעהען ווי אוממעגליך עס איז פאראויסצוזאָגען אויף זיכער דעם גאנג פון די היסטאָרישע פאסירונגען. מיר האָבען געזעהן אז די ניט עקאָנאָמישע געשיכטס־קרעפטען האָבען זייער אייגענע ענטוויקלונגס־געזעצען אין דעם מענשליכען בעוואוסטזיין. ווילען מיר פאָראויסזעהן וואוהין עס שטרעבען יענע קרעפטען, דאָרף אונז די וויסענשאפט קאָנען געבען א מיטל אין די הענד, פאָראויס צו רעכענען, וואָס וועט זיין דער קינפטיגער צושטאנד פון דער וויסענשאפט, פון דער פילאָזאָפיע, פון דעם רעכטס־בעוואוסטזיין, פון דעם רעליגיעזען גלויבען, פון די מאָראַלישע אנשוואונגען און אזוי ווייטער. דאָס קאָן אונז אָבער די וויסענשאפט בשום אופן ניט געבען, ווייל קיינער קאָן זיך ניט משער זיין, וועלכע געניאלע פערזענליכקייטען עס וועלען ארויפ־טרעטען אויף יענע פעלדער פון דעם מענשליכען געדאנק, וועלכע געניאלע געדאנקען זיי וועלען ארויסברענגען, וועלכער פון זיי וועלען איינזירקען אויף דעם בעוואוסטזיין פון דער אינטעליגענץ און דורך דעם גופא ווערן א געשיכטליכער פאקטאָר. אויף קאָן מען ניט ווייטען, ווי שטארק עס וועט זיין זייער היסטאָרישער אימפעט.

ווער האָט פאר מאַרקסען זיך געקאָנט פאָרשטעלען א צורנויפגאנג פון אזעלכע געדאנקליכע היפּוכים, ווי די העגעל'שע ווי דערשפרוּך־דיאלעקטיק און דער מאטעריאליזם? ווער האָט פאר דעם מאַרקסזיסם געקאָנט פאָרויסזעהן, אז דער סאציאליזם, וואָס האָט אזוי הארטנעקיג געקעמפט אנטגעגען פאָליטיק, וואָס האָט מיט אַזאַן עקסלענציע געקוקט אויף די וועגען פון דער ליבעראלער בורגזשואַזיע, זאָל פולצולנג אליין ארויפ־טרעטען אויף דיזעלביגע וועג?

גען און ווערען א לאזונג פאר דער פאליטישער פארטיי? און ווער האט געקענט זיך משער זיין, אז אט די מארקסיסטישע געראנקען וועלען ווירקען אין דער געשיכטע מיט אזא געוואלדיגען אימפעט? ווער האט פאר אונזער צייט געקאנט פאראויסזעהן יענע קריטישע כוואליע, וואס האט זיך א גאס געטהאן אין דער וויסענשאפט און אין דער פילאסאפיע און האט צוואויקט און צור געסען די פעסטעסטע פונקטען פון דער מאטעריאליזם, דעם דאר-וויניזם און דעם מארקסיזם?

ווער האט פאר בערגסאנען געקאנט האבען א בעגריף פון יענע נייע פילאסאפישע געשטאלטען, וואס זענען אין בערגסאנ'ס זשעניע ארויס געשוואומען פון יענער קריטישער כוואליע? דאס זענען אלץ פראדוקטען פון דער פריי שאפענדער קראפט, וועלכע ניט קיין אנדערער, נאר מארקס אליין האט א גאנצען געדעכען: „די מענשליכע קראפט, וואס הא טאיהר ציעל אין זיך גופא“ און וואס מיט קיינע עקאנאמישע חשבונות קאן מען ניט אויסרעכענען אין פאראויס איהר לויף און איהרע רעזולטאטען. בלייבען אבער די פרייע שעפונגען פון די זשעניען און די ריכטונג פון דער אינטעליגענץ אן אומבעקאנטע גרויס, מוז יעמאלט אויך דער פראדוקט פון יענע היסטארישע ענערגיען בלייבען אומבעקאנט, אין וועלכען יענע אומבעקאנטע גרויס געהט אריין, ווי א צונויפשמעלענדער טייל.

דערפון איז אויך ממילא קלאר דער צווייטער רעזולטאט, וואס בעשטעהט אין דעם, אז די אינטעליגענץ קאן ניט האבען די אויפגאבע צו ווירקען אין דער ריכטונג פון דער געשיכטליכער טענדענץ, געהמען פאר דעם ציעל פון איהר טהעטיגקייט יענע ענדסטאנציע, צו וועלכער עס טראגט זיך כלומרשט דער שטראם פון דער היסטארישער ענטוויקלונג.

דער ליידער צו יונג פערשטאנדענער סאציאליסט-רעוואלוציאנער מיכאל גאל האט אט דעם געדאנק בעלויכטען אויף א גלענצענדען אופן.

אין דער געשיכטע, ווי אין דער נאטור, זענט ער, האבען מיר אלע מאל צו טהאן מיט א פאראלעלאגראם פון קרעפטען, וואס ציען די געזעלשאפט אין פערשיידענע ריכטונגען. די העררשענדע

ריכטונג איז א דיאגנאזאל, דער אלכסון פון די אלע ריכטונגען. אויב צ. ב. איין קראפט וועט ציעהען צו צפון און די אנדערע קראפט צו מזרח, וועט די הערשענדע ריכטונג געהן אין דער מיט, צו צפונות-מזרחית. איצטער שטעלט זיך פאר אז די קראפט וואס ציעהט צו צפון זאל פלוצלונג א טראכט טהאן : די בעוועגונג וועט דאך סיי ווי סיי געהן ניט קיין צפון, נאר אין צפונות-מזרחית, היינט צו וואס זאל איר מיד רייסען קיין צפון זייט ? א מעהר, לאס איר אויך אנהויבען ציעהען, וואוהין עס טראגט די אלגעמיינע טעג-דעג.

וואס וואלט געווען דרעפון דער רעזולטאט ? דער רעזולטאט וואלט געווען, אז די הערשענדע טענדענץ וואלט מווען אויפ-הערען צו זיין „צפונות-מזרחית“, ווייל זי וועט זיך נאך מעהר דער-נעהנטערען צו דער מזרח-קראפט, א דאנק דעם וואס די צפון קראפט האט זיך איינגעכויגען צו איהר.

דער בערנשטייניזם און אלע רעאקציאנערע רעזולטאטען, וואס זענען ארויסגעוואקסען פון איהם, זענען די בעסטע אינאיינעם צו אט דעם געדאנק. די מארקסיסטישע אינטעלי-גענץ האט זיך צוגעבויגן צו דעם „נאטירליכען ענט-וויקלונגס-גאנג“, וועלכען זי האט אויסגערעכענט על פי דער נייעס-טער סטאטיסטיקע, און דער סאציאליזם איז אראב פון זיין וועג... קויטסקי איז דעריבער געווען זעהר גערעכט, ווען ער האט זיך אויף די עלטערע יאהרען א כאפ געטהאן פרעדיגען דעם „רעוואלוציא-נערען אידעאליזם“.

די אינטעליגענץ שפיעלט א זעלבסט שטענדיגע ראליע אין דעם געשיכטליכען פראצעס. זי איז איינע פון די קרעפ-טען, וואס סוממירען זיך אין דעם היסטארישען אלכסון. דעריבער קאן זי נאר יעמאלט ארבייטען אין דער ריכטונג פון דעם „נאטיר-ליכען ענטוויקלונגס-גאנג“, ווען ער שטימט צונויף מיט איהרע אי-דעאלען. באם ניט, טהאר ניט מאכען קיין איין ברעקעל הנחה צו איהם, וויילע דורך דעם גופא פערשטארקט זי אומפערדיענטער-הייט זיין מאכט.

## פיערטער קאפיטל

וועגען דעם עמישען פאקטאר אין דער געשיכטע און דעם  
וויסענשאפטליכען סאציאליזם.

פון אלע ניט־עקאנאמישע, „אידעאלאגישע“ פאקטארען איז  
דער וויכטיגסטער פאר דעם רעוואָליוציאָנערען סאציאליזם דער  
ע ט י ש ע ר, אָדער דער מאָראַלישער פאקטאר.  
מיר מוזען דעריבער זעהן קלאַר צו ווערען בנוגע אַט דעם  
וויכטיגסטען פאקטאר, האָט ער געשפּיעלט און שפּיעלט נאָך עד  
היום א וועלכע עס איז בעדייטענדע זעלבסטשטענדיגע ראַליע אין  
דעם מענשליכען פראַגרעס ?

לאַמיר וויעדער נעהמען פאר אַ ביישפּיעל יענע געשיכטליכע  
פאסירונג, וואָס שטעהט צו אונז אַם נאָהנסטען און וועלכע מיר  
האָבען שוין אויבען אויסגענוצט : די ענטוויקלונג און דער פא-  
נאנדערגאָס פון דער סאציאליסטישער בעוועגונג. מיר האָבען גע-  
זעהן, אַז דער מאמענט פון דער פערזענליכקייט האָט גע-  
שפּיעלט אין איהר אַן אומגעהויער וויכטיגע ראַליע : דאָס איז גע-  
ווען די שעפּפּערישע טהעטיגקייט פון אַן איינצעלנעם היסטאָרישען  
טהוער, פון אַ גייסטיגען העלד, — אויב איהר ווילט, אַ גייסטיגען  
רייזע, — פון איינעם אַ מענשען מיט'ן נאָמען קארל מאַרקס.

די האַנדלונגען פון קארל מאַרקס זענען געווען אַ פּוועל-  
יוצא פון זיינע אינוועניגסטע מאַט י ו ו ע ן. אין וועלכע עס  
האָט זיך אָנגעשפּיעלט זיין גאנצע פערזענליכקייט. וואָס זענען דאָס  
געווען פאר מאַטיווען ?

כדי צו פּעראַיינפאַכען אונזער אויפגאבע, לאַמיר זיך אוועק-  
שטעלען אויף דעם ריין ענאָאיסטישען שטאַנד־פּונקט (ווען אפילו  
איד האַלט, אַז די ענאָאיסטישע היפּאָטעזע וועגען דער מענשליכער  
נאטור איז אַן אויבערפֿלעכליכע און אַ פאַלשע.) לאַמיר אָנגעהמען,  
אַז יעדער מענש שטרעבט צו דעם, וואָס ער האָט  
ל י ע ב, לאַז זיין ענאָאיסטיש לייעב.

מענשען האָבען אָבער לייעב פּערשיידענע זאכען : געלד, כבוד,

מאכט, תענוג ! עולם הזה, גוטע פריינד, א רוהיגען לעבען, אדער אויפדערנרדע פערנעניגענס, אבער אויף : אמת, יושר, שענהקייט און אבהיטען די אייגענע חשיבות, דעם רעספעקט צו זיך אליין, ווי צו א מענשען.

די טאג-טעגליכע ערפאהרונגען בעווייזען אונז, אז אפילו די גאר שלעכטע מענשען (פאר וואס רופט מען זיי שלעכטע ?), ביי וועמען געלד, כבוד, מאכט און תענוג! עולם הזה, שפיעלען די ערשטע פיעדעל אין זייער נשמה, וואלטען אויף גרייטע געוואלט לעבען לויט דעם אמת, יושר, שענהקייט און חשיבות, אויב זיי זאגן דערביי ניט דארפן מקריב זיין עפעס פון יענע גיטער, וואס זענען זיי טייערער פאר אלץ. זיי וואלטען געוואלט זיין „גוטע“ און „שעהנע“ מענשען, אויב דאס זאל גאר נישט ניט קאסטען.

הייסט עס אז די ליעבע צו די „העכערע“ גיטער (פאר וואס רופט מען זיי „העכערע“ ?) איז אן אלגעמין מענשליכע ערשיינונג. לאמיר די ערשטע ארט גיטער, וועלכע דער אלגעמיינער בע-וואוסטזיין פון דער מענשהייט האט א נאמען „די ניעדעריגערע“. אנרופען די א - מאראלישע, אדער ניט - מאראלישע, ווייל זיי געהען אפשר ניט להיפך צו דער מאראל, אבער זיי האבען אין זיך ניט קיין ברעקעל עטישען ווערט. לאמיר דעם אנדער קלאס גיטער, די „העכערע“ אנרופען מאראלישע גיטער, ווייל זיי לאמיר דעם עטישען פאקטאר אין דער געשיכטע אנרופען דאס „עגאאיסטישע“ שטרעבען פון די מענשען צו דערגרייכען די העכערע מאראלישע גיטער, וועלכע זיי ליעבען אן אנדערשמאל אקוראט אזוי „עגאאיסטיש“ ווי די ניעדעריגערע.

וואס האט ליעב געהאט קארל מארקס ? וואס האט גע-טריעבען איהם, דעם וזהו פון א רייכען בורשוא, דעם איידעם פון א רייכען דייטשען אריסטראקאט, מיט א זיכערער אויסזיכט אויף א גלענצענדרער קאריערע, — וואס האט איהם געטריבען אכצוואנגען זיך פון אלע „נעשמאקע“ זאכען פון דעם „עולם הזה“, פיהרען א לעבען אין אויסערגלייכער דחקות און נויט, כדי אויסצושטודירען דעם פראצעס פון דער קאפיטאליסטישער עקספלאאטאציע און אויסנע-



מינען דעם ריכטיגען וועג פאר דעם סאָציאליסטישען פראָלעטאָר-  
ריאָט ?

האַבען איהם דערביי געצויגען די ליידענשאפטען פון געלד,  
כבוד און מאכט ? געוויס ניט ! די שיפען, וואָס וואַלטען איהם  
געפיהרט צו יענע גיטער פון „עולם הזה“ האָט ער אליין פער-  
ברענט הינטער זיך.

א דאנק די מאטעריאלען וואָס זענען פערעפענטליכט געווארען  
אין דער צייט פון נאָך זיין טויט, ליעגט זיין פערזענליכער לעבען  
און זיין פערזענליכער כאראקטער קלאַר און אָמען פאר אונז. ביי  
אלע מענשליכע חסרונות, וואָס מען קאָן געפינען אין זיין כאראקטער  
(און זיי זענען געווען ביי איהם, ווי ביי יעדען מענשען) לייגט אונז  
אנטקעגען קודם כל די צענטראל-ליידענשאפט פון זיין נשמה :  
ד י ל י ע ב ע צ ו ם א מ ת , די דארשט אויסצופאַרשען און  
צו דערגרונטעווען א זאך, וואָס האָט איהם פּעראינטערעסירט, ביז  
צו איהר טיעפסטער טיעף.

אַבער די ליעבע אליין — אויסצוגעפינען דעם אמת — וואָלט  
נאָך ניט געקאנט מאכען פון קארל מארקסען א קארל מארקס.  
עס זענען געווען אומדערשראקענע באַרשער, וואָס האָבען געזוכט  
דעם אמת, און אז זיי האָבען איהם אויסגעפונען און האָבען פער-  
שטאַנען, ווי געפעהרליך עס איז ארויסצוטרעטען מיט איהם אין  
דער עפענטליכקייט, האָבען זיי זיך געשטיקט מיט איהם אין דער  
שטיל, כדי ניט צו דערצערענען די גענו, פון וועלכע עס איז אַב-  
געהאַנגען זייער עקזיסטענץ. ערשט נאָך זייער טויט האָט מען  
געפונען זייער „ווידוי“, וואו זיי האָבען ארויסגעזאָגט זייער ראדי-  
קאלע עפיקורסות. דעם גאנצען לעבען האָבען זיי געמאַכט א מאס-  
קע אויף זייער פנים.

קארל מארקס האָט געהאט צופיעל רעספעקט צו זיין איי-  
גענער ח ש י ב ו ת , ער זאָל זיך בעהאלטען און שטיקען מיט דעם  
אמת, וואָס ער האָט אויסגעפינען. ער האָט געהאט אין זיך די מדה  
פון דושיאָרדאנאָ ברונאָ, וועלכער האָט זיך געלאָזט פערברענען אויף  
דעם פלאקער פון דער אונקוויזיציע, ווייל ער האָט ניט געוואלט  
עפענטליך אַבלייקענען זיין גלויבען אין קאפערניקס אַסטראָנאָמישע  
מעאָריע, — די מדה פון געהן אויף ק ד ו ש ה ש ם .

און קארל מארקס האט אויך געהאט אין זיך די ליידענשאפט פון דעם געזעלשאפטליכען יושר, ניט קוקענדיג דערויף, וואס ער האט גראד אויסגעלאכט די, וועלכע פלעגן רעדן וועגען דעם און וועלכע האבן אין זיין צייט געוואלט בעגרינדען דעם סאציאליזם אויף די פאדערונגען פון גערעכטיגקייט.

לייענט זיינע טיעף וויסענשאפטליכע ווערק. אפילו דארטען, וואו ער בעהאנדעלט די מענשען, ווי מאטעמאטישע ציפערן, אדער דיכטיגער, ווי נאטורליכע פאקטן, ווי ווינד, פייער און עלעקטריציטעט, רייסט זיך דורך דער פלאם פון זיי צארן אנטקעגען יענע צושטענדע, וועלכע ער פארשט אויס מיט דער קאלטקייט, דאכט זיך, פון אז אסטראנאם אדער א מאטעמאטיקער.

פאר וואס זאגט ער וועגען דער „עקספראפראציע פון דעם אונ-מיטעלבארען פראדוצענטען“, אז „זי איז דורכגעפיהרט געווארען מיט דער אומ'ברחמנות'דיגען וואנדאלזם און אונטער דעם טרייב פון די אינפאמסטע, שמוציגסטע, קליינליכסט געהעסיגסטע ליידענ-שאפטען?“

וואו געהט ער דעם קריטעריום, לויט וועלכען ער זאל גע-וויסע מענשליכע ליידענשאפטען בעטראכטען ווי „שמוציג“ און „קליינליך“, געוויסע מענשליכע האנדלונגען, — וואס זענען נאך דערצו געווען היסטאריש נויטווענדיג, לויט זיינע אַנשוואונגען, — ווי „וואנדאליש“? איהר פרעגט: וואו? — אין דעם מקור פון זיין אייגענער נשמה, און דעם זעלביגען מקור, וואס האט איהם געטריי-בען צו דעם סאציאליזם, וואס האט איהם געצוואונגען מקריב צו זיין זיין גאנצען לעבען פאר דער סאציאליסטישער טהעטיגקייט, — אין דער לייעבע צו דעם געזעלשאפטלי-כען יושר.

קארל מארקס, דער טעאָרעטיקער און דענקער, האט הוּס גע-מאכט פון דער מאָראַל. פאר קארל מארקס, דעם מענשען, איז זי גע-ווען דער לעבענס-אַטהעם, די נשמה פון זיין נשמה, די צענטראל-קראפט, וואס האט אָנגעטריעבען זיין גאנצע, היסטאריש ווירקזאמע טהעטיגקייט.

און אויב בנוגע צו מארקסען קאן זיך נאך ביי איינעם אין האר-צען אפשר פער'גנב'ענען א שמץ פון ספק וועגען דער ראליע פון דער

מאָראַל, וואָס האָט אַרויסגעבראַכט זיין סאַציאַליזם, מוז יעדער צווייפֿעל פֿערשווינדען בנוגע צו זיינע רביים אין דעם סאַציאַליזם, די וואָס האָבען אוועק געלעגט דעם פונדאמענט פאר דעם מאָדערנעם סאַציאַליסטישען אידעאַל, — די ראַבערט אָווען, סען-סימאן, פֿוריע. „דער מאָדערנער סאַציאַליזם, זאָגט עדות פֿרידריך ענגעלס, איז לויט זיין אינהאַלט קודם כל אַ פֿראַדוקט פֿון דעם בליק פֿון איין זייט אויף די קלאַסען-היפּכים וואָס הערשען אין דער מאָדערנער געזעל־שאַפט, — פֿון בעזיצענדע און בעזיצלאָזע, לויט־אַרבייטער און בור־זשאַ, — פֿון דער אַנדער זייט אויף דער אַנאַרכיע, וואָס הערשט אין דער פֿראַדוקציע“ (\*).

דערזעלביגער ענגעלס דערצעהלט אונז אויף וועגען די מאַט־ווען, פֿאַרוואָס די גרויסע אַוטאָפּיסטען האָבען זיך פֿעראינטערעסירט מיט דעם עקאָנאָמישען לעבען פֿון זייער צייט און מיט די סאַציאַלע פֿראַבלעמען, וואָס וואַקסען פֿון איהם אַרויס.

זיי האָבען איבערגעלעבט די צייט פֿון דער גרויסער פֿראַנצויזישער רעוואָלוציע. זיי זענען געשטאַנען אונטער דער השפּעה פֿון יענע אידעאַלען, וועלכע די „אויפֿקלעהרער“ פֿון דעם 18טען יאהר־הונדערט האָבען אויסגעאַרבייט, — די אידעאַלען פֿון דעם אַבסאָל־יוטען „אַמת“ און דעם אַבסאָליוטען „יושר“, אַרויסגעבראַכט פֿון דעם „אַבסאָליוטען“ מענשליכען שכל, וואָס האָבען געפֿאָדערט די אַבשאַפֿונג פֿון אַלע פֿעאַדאַלע בעגרעניצונגען און די איינפֿיהרונג פֿון דער בירגערליכער פֿרייהייט, גלייכהייט און ברידערליכקייט. זיי, די „אַוטאָפּיסטען“, האָבען אין זייער יוגענד אויף געגליבט, אז די פֿאַליטישע פֿרייהייט אליין קאן רעטען די מענשהייט פֿון אַל' דאָס ביז. דאָס לעבען האָט זיי אַבער בעוויזען, אז אַט דער חשבון פֿון די בעסטע מענשען אין דער רעוואָלוציאָנאַס־צייט איז געווען אַ פֿאַל־שער.

און אַט ווי ענגעלס שילדערט, ווי אזוי די ווירקליכקייט האָט צוקריפֿעלט די גרויסע האָפֿענונגען פֿון דעם פֿאַליטישען ליבעראַליזם. „דער היפּח פֿון אַרעם און רייך איז אַנשטאַט צו שמעלצען אין אַן אַלגעמיינעם וואויל־שטאַנד, נאָך מעהר פֿערשאַרפט געוואָרען...

(\* פֿריעדריך ענגעלס, אַנטי־דאָהרונג, ז. 1.

דער אויפשוואונג פון דער אינדוסטריע אויף דעם יסוד פון דעם קאפיטאליזם האט דערהויבען דעם דלות און דעם עלענד פון די מאסען צו דער מדרגה פון א לעבענס-בעדינגונג פאר דער געזעלשאפט. די צאהל פון פערברעכענס האט צוגענומען פון יאהר צו יאהר. די פעאדאלע צולאזענקייטען, וואס פלעגן זיך פריהער אהן מורא בע-ווייזן אין מיטען העלען מאג, זענען ניט פערניכטעט געווארען, אבער פארט ביז וואנען וואס אוועקגעשטופט געווארען אין דעם הינטערונד. דערפאר אבער האבען די בירגערליכע צולאזענקיי-טען, וואס האבען זיך ביז אהער געהאלטען אין דער שטיי, גענומען פרוכפערן אויף א געהויבענעם שטייגער. דער האנדעל האט זיך אלץ מעהר און מעהר ענטוויקעלט צו רמאות. די „ברידערליכ-קייט“ פון דער רעוואלוציאנערער דעוויזע האט זיך פערוויקליכט אין די שיקאנען און דער קנאה פון דעם קאנקורענץ-קאמף. אנשטאט דער שפאנע האט גענומען פיהרען די גרענדע דאס געלד. דאס רעכט אויף דער ערשטער נאכט איז פון דעם פעאדאלען פרייז אריבערגעגאנג-גען צו דעם פאבריקאנט. די פראסטיטוציע האט זיך גענומען אויס-ברייטען אין א ביזנער אומגעהערטער מאס. דער חופה-זיווג איז, ווי פריהער, געבליבען די געזעצליכע פאָרם, דער אפיציעלער דעק-מאנטעל פאר דער פראסטיטוציע און האט זיך גענומען דערגענצען דורך רייכליכע אומטריישאפט. קורצאום, די געזעלשאפטליכע און פאליטישע אינסטיטוציעס, וואס „דער נצחון פון דעם שכל“ האט זיי אריינגעפיהרט אין לעבען, האבען זיך ארויסגעשטעלט, ווען מען האט זיי פערגליכען מיט די צוזאגען פון די אויפקלערער, ווי קאריקאטורען, וואס רופען ארויס א ביטערן יאוש. עס האבען נאָר געפעהלט די מענשען, וואס זאלען אט דעם יאוש קאנסטאטירען, און אט די מענשען זענען געקומען מיט דעם אנהויב פון דעם נייעם יאהרהונדערט. 1802 זענען ארויס סענסימאנ'ס „זשענעווער בריעה“; 1808 איז ארויס פוריע'ס ערסטער ווערק... דעם ערשטען יאנואר 1800 האט ראבערט אָווען איבערגענומען די לייטונג פון נירלאַנארק (\*). וואס שילדערט דא ענגעלס אנדערס, איידער די פערברעכען אנטקעגען דעם געזעלשאפט-

(\* פריעדריך ענגעלס, דארטען גופא, ז. 275.

ל י כ ע י ו ש ר, וואָס זענען אויסגעוואקסען, א דאנק דעם קאפיטאליזם? און וועלכען בעסערן בעווייז דארף מען נאָך, אז דער מאָדערנער סאָציאליזם איז ארויסגעוואקסען קודם כל ווי א מאַדראלישער פראָטעסט אנטגעגען דער אומגעזעהענער עכטיגקייט פון דעם קאפיטאליסטישען סיסטעם, אז ער איז ארויסגעוואקסען פון די עטישע קוואלען פון אונזער נשמה, אז דער עטישער פאקטאָר איז דאָ געווען די הויפט־קראפט, וואָס האָט איהם ארויסגעבראכט אין לעבען?

אָדער אפשר האָט די פערשפרייטונג פון דעם סאָציאליזם זיך געקאנט בענענהן אַהן דער עטיק, בפרט פון יענער צייט אן, זינט דער פראלעטאריאט האָט אָנגעהויבען גלויבען דעם מארק־סיזם, אז די מאָדאל איז ניט מעהר ווי א פארבינדער שוים, ארויס־געבראכט פון דעם ברויזענדען קלאסען־קאמף?

דער סאָציאליזם האָט זיך פערשפרייט צווישען די ארבייטער־מאסען קודם כל א דאנק דער פראָפאגאנדא און דער אנימאציע פון די סאָציאליסטען, א דאנק דער קריטיק פון די איצטיגע צושטענדען, וועלכע די פראָפאגאנדא האָט אריינגעבראכט אין זייערע מוחות, און די גרונדלאגע פון יענער קריטיק איז אלע מאל געווען און איז איצטער געבליעבען אן עטישע, א פראָטעסט אנטגעגען די עולות און אומנערעכטיגן קייטען, וואָס ווערן בענאנגען פון דעם קאפיטאליסטישען סיסטעם. און דאָס איז דער פאל ניט נאָר מיט דער סאָציאליסטישער בעוועגונג, וועלכע פראגרעסיווע בעוועגונג איהר זאָלט ניט נעהמען אין דער מאָדערנער מענשליכער געשיכטע, וועט איהר געפינען, אז זי איז געווען געמראנען פון געוויסע מאַדראלישע אידעאלען, פון געדאנקען וועגען אמת און יושר, וואָס האָבען פריהער אַנגעזונדען די הערצער פון די יחידי סגולה, פון דער אינטעליגענץ, — אַלץ איינס דער געבילדעטער אָדער דער ניט געבילדעטער, — און דערנאָך האָט זיך דער פייער אריבערגעשלאָגען אין די הערצער פון די מאסען, וואָס האָבען יענע בעוועגונג דורכגעפיהרט אין לעבען.

די פאקטען פון דער געשיכטע בעווייזען אונז אויף שריט און טריט, אז די עטיק, — אָדער די מענשליכע פארשטעלונגען וועגען

יושר און עולות, וועגען דעם, וואָס עס „פאסט“ פאר א מענשען און וואָס עס איז ניט שעהן פאר איהם, — האָט אלע מאל מיטגעוויקט ביי אלע גרויסע איבערקעהרעניסען סיי אין דעם מענשליכען דעג קען, סיי אין די מענשליכע האנדלונגען.

מען קאן און מען זאל גענוי פארשען און זוכען, פאר וואס אין איין צייט האָבען די מענשען אויפגעפאסט דעם יושר אין איין זין און אין דער אנדער צייט אין אן אנדערן. מען דארף געוויס ניט ארויסלאזען פון אויג אויף די עקאנאמישע אומשטענדען פון דער צייט, וואָס גיעסען אריין א בעשטימטען אינהאלט אין דער מענשליכער איינטיילונג פון „יושר“ און „עולות“ פון „ניעדעריג“ און „הויך“ פון „איידעל“ און „געמיינ“.

די איינטיילונג גופא איז אבער א זעלבסט-שטענדיגער וואָס פליעסט ארויס פון דער מענשליכער נאטור, ווי גרויס און שטארק עס זאלען ניט זיין די בעדינגונגען, וואָס ווירקען אויף דער דאָזיגער מענשליכער נאטור. און סוף-כל-סוף האָבען די מאַרק-סיסטעם אליין געמוזט צוגעבען די ריכטיגקייט פון אַט דעם שטאַנד-פונקט.

דעם לעזער מוז זיין בעקאנט דער פאקט, אז אין דעם „קאָמוניסטישען מאניפעסט“ האָבען מאַרקס און ענגעלס נאָך געלייקענט, די מאַראַל זאָל קאנען האָבען א זעלבסט-שטענדיגע בעדייטונג אונט אַבהענגיג פון דעם, וואָס דער אינהאלט פון איהרע אידעען בייט זיך פון דור צו דור און אויף פון קלאס צו קלאס. די זעלבסט-שטענדיגקייט פון דער מאַראַל איז נאָר א צייט-ווייליגע, א היסטאָרישע, ווייל ארויסגעוואקסען איז זי פון דעם קלאסען-קאמף און וועט בלייבען אין דעם מענשליכען בעוואוסטזיין אזוי לאנג, ווי עס וועט נאך הערשען דער קלאסען-קאמף. מיט דעם פער-שווינדען פון די קלאסען און פון זייער קאמף וועט פערשווינדען די גאנצע מאַראַל: ניט נאָר דער אַדער יענער בליק אויף דער פראגע, וואָס איז גערעכט און וואָס איז אומגערעכט, נאָר איבערהויפט די גאנצע איינטיילונג פון מענשליכע האנדלונגען, איינגעשאפטען, כאַראַקטערען און ווילענס-שטרעבונגען אין „מאָראַליש“ גוטע און „מאָראַליש“ שלעכטע. דער פראַלעמאטאריאט, האָט דער „מאניפעסט“ גע-לערנט, האָט גאר נישט צו טהאן מיט דער מאַראַל.

אבער שוין אין דעם סוף פון די זיעבענציגער יאָהרען האָט פרידריך ענגעלס ראדיקאל איבערגעביטען זיין שטאַנדפונקט. אין זיין פאָלעמיק אנטגעגען דיוהרינגען ברענגט ער ארויס דעם געדאנק, אז דער אַ י נ ה א ל ט פון די מאָראַלישע אנשויאונגען בייט זיך אין דער געשיכטע און איז אלע מאל געווען א פראָדוקט פון דעם קלאַסען־קאמף און אז אויך איצטער ראנגלען זיך אין דער געזעל־שאפט ד ר י י מאָראַליסטישעמען: די „קריסטליך־פעאַדאלע“, וואָס פערטרעט די פערנאנגענהייט, די „מאָדערן בירגערליכע“, וואָס פערטרעט די קאפיטאַליסטישע געגענווארט און די „פראָלעטארישע צו ק ו נ פ ט ס - מאָראַל“, וואָס האָט אין זיך די גרעסטע צאָהל לאנג דויערענדע עלעמענטען, ווייל זי פערטרעט די צוקונפט.

„א מאָראַל“, זאגט ער, „וואָס זאָל שטעהען איבער די קלאַסען־געגענוואצען און איבער דעם זכרון וועגען זיי, א ו ו י ר ק ל י ד מ ע נ ש ל י כ ע מ א ר א ל, וועט ערשט מעגליך ווערן אויף א שטופע פון דער געזעלשאפט, וואָס איז ניט נאָר פארטיג געווארען מיט דעם קלאַסענגעגענוואַץ, נאָר וואָס האָט איהם שוין פערגעסען אין דער פראקטיקע פון דעם לעבען“\*).

נאָך ווייטער פאר ענגעלסען איז אין דעם פרט אוועק גענאנגען דער דריטער גרעסטער טעאָרעטיקער פון דעם מאַרקסיזם, קארל קויטסקי, וועלכער האָט אין דער מאָראַל אויסגעפונען געוויסע עלע־מענטען, וואָס זענען לכתחילה געשטאַנען העכער פאר דעם ק ל א ס ע ז - ג ע ג ע ז א י, ווייל זיי זענען געבוירען געוואָרען, נאָך איידער דער מענש האָט געקאנט בעשאַפּען א געזעלשאפט מיט איהר איינטיילונג אין קלאַסען, נאָך איידער דער מענש איז געוואָרען א מענש. דאָס זענען די עלעמענטען, וואָס זענען נויטווענדיג ארויסגע־וואקסען פון דעם סאָציאלען צונויפלעבען, פון דער „געזעלשאפטליכער סאָלידאריטעט“, ווי מיר וואָלטען זיך אויסגעדריקט.

אבער פון וואנען די מאָראַל זאָל זיך ניט האָבען גענומען אין דער ווייטער־ווייטער פערנאנגענהייט, ווען א מענשליכער בע־וואוסטזיין האָט אויפגעבליצט אין א האַלב־מענשליכער, האַלב־חיה־שער געזעלשאפט, פון יעמאלט אָן איז זי אריין אין אונזער פֿלייש

(\*) זעה פר. ענגעלס, אַנטי־דאָהרונג ז. 88—90.

און בלוט און פון יעמאלט אן בעשטימט זי אונזערע האנדלונגען, אזוי גוט ווי אלע אנדערע אייגענשאפטען, וואס כאראקטעריזירען די טבע פון א מענשען.

און אקוראט ווי מיר קאנען ניט לייקענען די היסטארישע ווירקזאמקייט פון דער מענשליכער א ר ב י ט, דער מענשליכער ט ע כ נ י ק, וואס איז אויך א פראדוקט פון דעם מ ע נ ש ע נ ס נאטור („נאר דער מ ע נ ש ארבייט“, זאגט קארל מארקס אין „קאפיטאל“) אזוי קאנען מיר אויך ניט אבלייקענען די היסטארישע ווירקזאמקייט פון דער מענשליכער מאטאלישער טבע, ווייל נאר דער מ ע נ ש שטרעבט בעוואוסטערהייט צו פער-ווירקליכען די אידעאלען פון יושר און סאלידאריטעט אין דעם גע-זעלשאפטליכען לעבען.

די עטישע זייט פון דעם מענשליכען לעבען איז א זעלבסט-שטענדיגע, היסטאריש ווירקזאמע קראפט. מיט איהר מוז מען זיך אלע מאל רעכענען און זי מוז מען אלע מאל אריינציעהען אין דעם סאציאליסטישען חשבון.

וואס די ניט סאציאליסטישע וועלט לייקענט אב אונזער סא-ציאליסטישע מאטאל, איז ניט קיין בעווייז און ניט קיין ארגומענט אנטגעגען אונז: זי לייקענט אויך אב אונזער סאציאליסטישען א מ ת. מיר ווערן אבער ניט נתפעל דערפון, ווייל מיר ווערען דא אוועקגעשטעלט פאר א פשוטען ממה נפשך:

אדער מיר גלויבען אין אן אבסאליוטען אמת, אז צ. ב. די עקאנאמיקע איז דער גרונדפאקטאר פון דער גאנצער מענשליכער געשיכטע. איז יעמאלט ווערן מיר דאך ניט נתפעל פון דעם, וואס ביז קארל מארקס'ן האט די מענשהייט שלעכט פערשטאנען דעם אמת. מיר זאגען, אז אלע אנדערע געדאנקען, וואס די מענשהייט האט גע-טראכט ביז אהער, זענען געווען פאלש. קאנען מיר דאך דאס אויך זאגען בנוגע צו דעם יושר. ביז צו דעם סאציאליזם איז די מענשהייט נאך געווען בלינד אין הלכות גערעכטיגקייט, ווי זי איז ביז צו קאר פערניק'ן געווען בלינד אין אסטראנאמיע, ביז צו דארווינען בלינד אין דער ביאלאגיע.

אדער — פערקעהרט — מיר נעהמען אן, אז די מענשהייט קאן ניט ארויסבריינגען קיין אבסאליוטע אמת'ען ניט אין דער וויסענ-



שאפט, ניט אין דער פילאסאפיע, און ניט אין דער מאראל. וועלען מיר יעמאלט זאגען, אז ביידע, סיי די סאציאליסטישע וויסענשאפט, סיי דער סאציאליסטישער יושר זענען דעלאטיווע אמת'ען פאר געוויסע צייטען, אדער געוויסע גרופען פון דער מענשהייט. אין ביידע פעלען האבען מיר קיין רעכט ניט צו מאכען א חלוק צווישען די צוויי גרונד-ארטען פון דעם מענשליכען בעוואוסטזיין, צווישען דעם שטרעבען צו אמת און דעם שטרעבען צו יושר. און אין ביידע פעלען קאהרען מיר ניט אבלייקענען דעם „עמישען פאקטאָר“.

זעהר טיעף און קלאָר האָט דעם געדאנק פון דעם עמישען סאָר ציאלזום ארויסגעזאגט דער ניט לאנג פערשטאָרבנער זשאן־זשאָרעס, אין זיין אבהאנדלונג: „די מענשען־רעכט“, אין דעם ערשטען ארטיקלעל, וואָס טראגט דעם נאָמען: „דער סאציאליזם און דאָס לעבן“:

„די הערשאפט פון אן איינצעלנעם קלאָס“, זאגט זשאָרעס, „איז אן אמענטאט אויף דער מענשהייט. דער סאציאליזם, וואָס וועט אבשאפען יעדע קלאסע־הערשאפט, ווי איבערהויפט יעדע קלאסע־אונטערשייד, איז דעריבער גלייכבעדייטענדיג מיט דער ווידער־אויפריכטיגונג פון דער מענשהייט. עס איז ממילא פאראן יעדע דעלאטיווע אפלייכט צו זיין א סאציאליסט.“

„מען דארף נאָר ניט גלויבען, ווי דאָס טהוען אייניגע סאָר ציאליסטען און פאזיטיוויסמען, אז עס איז קינדיש און אָהן א ברע־קעל נוצען צו בערופען זיך אויף דער גערעכטיגקייט; אז זי איז א גאנץ מעטאפיזישער בעגריף, וואָס לאָזט זיך אונענדליך פונאנדער־ציעהען און אז יעדע טיראניי האָט זיך צוגעשנימען א מאנטעל פון יענעם באנאלען פורפור. אין דער איצטיגער געזעלשאפט בעקומט דאָס ווארט גערעכטיגקייט אן אלץ מעהר און מעהר קלאָרען, מעהר און מעהר ארומנעמענדען בעגריף. ער זאגט, אז אין יעדען מענשען, אין יעדע אינדיווידואם דארף רעספעקטירט ווערן די מענשהייט, אז אין איהם דארף אויפ'ן העכסטען גראד ענטוויקעלט ווערן דאָס מענשענטהום. אבער אמת'ע מענשליכע חשיבות קאן נאָר זיין דאָרט, וואו עס הערשט אונאבהענגיקייט, א טהעמיגער ווילען, א

פרייע און פריידיגע צופאסונג פון דעם אינדיווידיום צו דעם גאנצן צען. אומעטום, וואו די מענשען הענגען אב פון א צווייטענס גענאד, וואו זיי העלפן אויסצופיהרען אלגעמיינע אויפגאבען ניט אויס זייער פרייען ווילען, וואו דער אינדיווידואל, איז אונטערגעווארן פון אונטער די געזעצען פון דעם כלל, דורך א צווייטענס מאכט אדער אויס געוואוינהייט אבער ניט פון זיין פרייען בעשלוס, דאָר טען מוז מען אומעטום רעדען פון א מינדערווערטהיגער, פערקריי פֿעלטער מענשליכער חשיבות. ממילא וועט די מענשהייט צו איהר רעכט קומען נאָר יעמאלט, ווען עס וועט אכגעשאפט ווערן דער קאָ פֿיטאָליזם און עס וועט אריינגעפיהרט ווערן דער סאציאליזם" (\*).

עס איז פאר יעדען איינעם א פֿלֿיכט פֿון יושר צו זיין א סאציאליסט. און עס איז פאר יעדען סאציאליסט א זעלבסטפערשטענדליכע פֿליכט—נִיט צו געהן אַנטקעגן גען די פֿאַרדערונגען פֿון דעם סאציאליסטישען יושר.

איינע פון די וויכטיגסטע פארדערונגען פון דעם סאציאליסטישען יושר בעשטעהט אין דעם, אז די מיטלען און די געצייג פון דער פראדוקציע זאל געהערען צו די ארבייטער, אז רער סאציאליסט, וואָס פראטעסטירט אנטגעגען דער עקספּלאַטאַציע פון דעם קאָ פֿיטאָליסט, זאל ניט נאָר בשום אופן ניט העלפן דעם קאפיטאליסט אברייסען דעם ארבייטער פון זיינע ארבייטס־בעדינגונגען, נאָר ער זאל אויך קעמפֿען אנטגעגען דעם מיט דער גאנצער מאכט. און אַט די פֿאַדערונג פון דעם סאציאליסטישען יושר האָבען די סאציאליסטישען רעוואלוציאנערען געזוכט צו פֿערווירקליכען אין זייער אגראַר פראגראם.

וואָס טהוט מען אבער, ווען די פארדערונגען פון דעם סאציאליסטישען יושר געהען להיפך צו די בעהויפטונגען פון דעם וויסענשאפטליכען אמת? וואָס טהוט מען, ווען דער „אמת פון הארצען", ווי אויך האָב אין אן אנדער פלאץ אָנגערופֿען די מענשליכע אידע-

(\* זעה זידעקוב'ס דייטשע איבערזעצונג פון זשאָרעס, „סאציאליסטישע עטיודען": „אויס מעאָריע אונד פראקסיס", בערלין 1902, פערלאג פון די סאציאליסטישע מאָנאַטשעפטען, ז. 165.

אלען, נעהט להיפד צו דעם אמת פון שכל? וואס טהוט מען, ווען די וויסענשאפט בעווייזט, אז פון דער קאפיטאליסטישער אומגערעכטיגקייט אין דער איצטיגער צייט מוז ארויס וואקסן די סאציאליסטישע גערעכטיגקייט פון דער צוקונפט?

עס איז געוויס זעהר אן אינטערעסאנטער און טיעפער פראג-לעם — אויסצופארשען, וואס עס קומט פאר אין דער געשיכטע פון דעם מענשליכען געדאנק, ווען אמת און יושר שטויסען זיך צונויף מיט זייערע שטערענס. דאס קאן איד ליידער ניט אויפ-נעהמען דעם ענין. כדי אויסצומיידען זעהר פערפלאנטערטע אונ-טערזוכונגען וועגען דער טבע פון דעם מענשליכען וויסען, לאמיר אננעהמען, אז אין אזא פאל מוז דער סאציאליסטישער יושר אב-טרעטען דעם וועג פאר דעם וויסענשאפטליכען אמת. אבער אלע מאל, ווען ער איז דאס געצוואונגען צו טהאן, האט ער ניט נאר א רעכט, נאר די דרינגענסטע פליכט, צו פרעגען ביי דעם אמת דעם פאספארט זיינעם און שטרענג נאכצוקוקען, צי עס שטימען אלע סימנים.

ווייל אויב עס זאל זיך ארויסשמעלען, אז דאס איז נאר ניט גע-ווען דער אמת, נאר א שווינדעל, א פאנטאזיע, א שעהנער דרש אדער פלפול, וואס פאָהרט ארום אונטער א פאלשען נאמען, יעמאלט וואלט געווען די גרעסטע עולה אבעצוואַגען זיך צוליבע איהם פון זיך אליין. דאס קאן שוין דער יושר ניט דערלאזען.

און אין אזא לאגע האבען זיך געפונען די סאציאליסטישע-רע-וואַלוציאַנערען, ווען די מארקסיסטען האבען געפאָדערט פון זיי, זיי זאלען זיך אבזאגען פון זייערע אידעאלען, וואס זענען אין דער-זעלביגער צייט די פארדערונגען פון דעם סאציאליסטישען יושר, זיי זאלען צוגעבען, אז די מאַיאָריטעט פון דעם רוסישען ארכי-טענרען פאלק זאל אבגעריסען ווערן פון איהרע פראָדוקצאַנס-מיטלען, זאל אריין געווארפען ווערן אין דעם קעסעל פון דעם קא-פיטאליזם, זאל אויסשמעהן אלע עינים און יסורים פון דעם פרא-לעטאריערס לעבען, ווייל אזוי איז דער גורדין פון דעם אמת, וואס טרעט ארויס אין דער פארם פון דעם וויסענשאפטליכען סא-ציאליזם.

די סאציאליסטען-רעוואַלוציאַנערען זענען דעריבער געצוואונ-

געוואָרען איבערצוקוקען די דאָקומענטען  
ביי דעם וויסענשאפטליכען סאציאליזם, כדי אויף קלאָר אויסצו-  
געפינען, צי ער האָט טאקי אַ רעכט צו טראגען דעם שטאַלצען נאָ-  
מען: „וויסענשאפט“.

און זיי האָבען געפונען, אז אויף וויפיעל ער בעשעפטיגט זיך  
מיט דער אויספארשונג פון דער געגענווארט, דער עיקר  
מיט דעם אויפדעקען פון יענע עקאנאמישע פראצעסען, וואָס האל-  
טען פערשקלאווט דעם אזוי אנגערופענעם „פרייען“ ארכיטעקט, האָט  
דער מאַרקסיסטישער סאציאליזם בלי ספק אַ רעכט שטאַלץ צו זיין  
אויף דעם רייכען אוצר, וואָס ער האָט אריין געטראגען אין דער  
וויסענשאפט: די דריי בענר „קאפיטאַל“ אליין (איצטער שוין  
פיער) זענען אַן אייביגער מאָנומענט פאר דער פראגרעסיווער און  
בעפרוכטענדער ראלע, וואָס דער סאציאליסטישער געדאנק האָט גע-  
שפיעלט אין דער ענטוויקעלונג פון דעם מענשליכען וויסען. און  
דערצו זענען זיי אויך לויט אונזערע אנשוואונגען דער פעלזען-  
פעסטעסטער וויסענשאפטליכער פונדאמענט, אויף וועלכען עס  
ווערט געבויט די טעאָריע פון דער סאציאליסטישער גערעכטיג-  
קייט.

אויף וויפיעל אבער דער וויסענשאפטליכער סאציאליזם טרעט  
ארויס מיט דער פרעטענזיע, אז ער האָט שוין אויסגעפונען דעם  
הויפט פאקטאר, וואָס בעהערשט דעם גאנצען געשיכטליכען גאנג  
פון דער מענשהייט, און אויף וויפיעל ער געפינט אין זיך דעם  
קוראזש ארויסצוזאָגען אַבסאָליוט זיכערע נביאות. וועגען דעם, צו  
וועלכען ענדציעל עס טראגט זיך דער סטיכישער ענטוויקעלונגס-  
פראצעס און אויף וועלכע וועגען ער וועט איהם דערגרייכען, איז  
ער זעהר ווייט פון צו זיין אַ וויסענ-  
שאפטליך בעגרינדעטער אמת.

אין דעם ערשטען פאל, אין דער פראגע וועגען דעם הויפט-  
פאקטאר פון דער געשיכטע, וואָלט ער נאָר יעמאָלט געקאָנט אַנ-  
גערופען ווערן וויסענשאפט, ווען ער וואָלט אַוויס-  
געשטודירט די גאנצע מענשליכע  
געשיכטע און וואָלט מיט פאקטען און אַנאַליזען אין דער  
האנד בעוועזען אזוי קלאָר ווי דער מאַג, אז אין אלע געשיכטלי-

כע פעריאדען האָט דער עקאָנאָמישער פאקטאָר געשפּיעלט יענע  
ראַליע, וועלכע דער מאַרקסיזם שרייבט איהם צו.  
דאָס האָט ער אבער נאָך עד היום ניט דורכגעפיהרט, און ער  
קאָן עס גאָר נישט דורכפיהרען, ווייל דערצו  
געהערט אַ גרונד־בעדינגונג, וואס איז נאָך ניט אריינגעטראטען  
אין לעבען.

כדי צו בעווייזען, אז „אַלץ אין דער געשיכטע קומט פאר לויט  
דעם, ווי עס ווערט פראָדוצירט און ווי די פראָדוקטען ווערען אויס־  
געביעטען איינע אנטגעגען די אנדערע“ מוז מען פריהער גענוי  
אויספארשען די גאנצע געשיכטע פון דעם  
עקאָנאָמישען פראָצעס. אז נישט, — ווי אזוי  
זעט איהר וויסען, אז די איבעריגע ערשיינונגען פון דער געשיכ־  
טע זענען פארגעקומען לויט יענעם פראָצעס?

אזא געשיכטע פון דער „עקאָנאָמיקע“ איז נאָך אבער גאר  
ניטאָ, און אויך דער מאטעריאַל דערצו איז נאָך ניט גענוג אנגע־  
זאמעלט געוואָרען. און בכלל ליעגט נאָך די גאנצע געשיכטע־פֿי־  
לאַסאָפּיע אין איהרע ווינדעלעך.

„אויף דעם געביעט פון דער מענשענגעשיכטע“, בעקלאָגט זיך  
ענגעלס, „זענען מיר מיט אונזער וויסענשאפט נאָך ווייט מעהר אין  
ריקשאַנד, איידער אויף דעם געביעט פון דער ביאָלאָגיע“\*

פאר וואָס מאַרקס און ענגעלס, וועמעס אנשוואונגען עס זע־  
נען אויסגעארבייט געווארען אין די פערציגער יאָהרען פון דעם פא־  
רינגען יאהרהונדערט, האָבען נאָך געמאגט גלויבען, אז זייערע גע־  
שיכטע־פֿילאָסאָפּישע טעאָריעס מענען אנגערופען ווערן „וויסענ־  
שאפט“, איז אן אינטערעסאנטע פראגע, וואָס די היסטאָריקער פון  
דעם מאַרקסיזם מענען זיך דערמיט בעשעפטיגען.

אין אַזוי אַז ער צייט אבער, מיט אונזערע מאָדערנע  
שטרענגע פאָדערונגען, וועלכע מיר שטעלען דער וויסענשאפט,  
כדי ארויסצוברענגען דעם זיכערען אמת, קאנען מיר זיך  
נאָר הרוש'ן, ווי אזוי מען קאן אויפשטעלען אלגעמיינע געזעצען  
אויף אַ וועלכען עס איז געביעט, איידער מען האָט נאָך געקאנט

(\* אַנטוידאהרונג, ז. 83-84.

אנאליזירען די וויכטיגסטע פאקטען, וואס געהערען צו איהם, איי- דער מען האט נאך אין דער האנד יענעם שליסעל (די געשיכטע פון די עקאנאמישע פראצעסען), וועגען וועלכען מען גלויבט, אז נאך ער אליין קאן אונז אויפמאכען אלע טהירען.

העכסטענס, וואס מען קאן וועגען אזעלכע טעארעטישע בנינים זאגען, איז, אז זיי זענען וויסענשאפטליכע סברות, היפאטעזען, וואס קאנען אפ שר ווען עס איז דער הויבען ווערן צו דעם ראנג פון א וויסענשאפטליכער טעאריע, ווען דער גאנצער נויטיגער מאטעריאל וועט געזאמעלט ווערן און וועט גליקליך בע'אמת'ן זייערע בעהויפטונגען.

די מארקסיסטישע געשיכטס-פילאסאפיע קאן דעריבער ניט אנגערופען ווערן וויסענשאפט. זי איז העכסטענס אזוי צו זאגען אז אקציען-אונטערנעמונג, וואס זאגט צו, אז אויב מען וועט פאנאנדערגראבען דעם גאנצען געשיכטליכען מאטעריאל, וועט מען ארויסגראבען דאס ריינע גאלד פון דער וויסענשאפטליכער דער- קענטנים.

איז — ווער עס האט דעם גלויבען דערצו, זאל זיך פערשריי- בען אויף יענע אקציעס. פארדערן פון איינעם, אז ער מוז זיי האל- טען איז דעם נאמען פון דער וויסענשאפט, הייסט כאפען פיש פאר דער נעץ. און אם וועניגסטען קאן מען דאס פארדערן פון די, וואס דערקלערען לכתחילה, אז די וויסענשאפטליכע דערקענטנים, וואס מען פערזיכערט זיי, אז זיי וועט ווען עס איז ארויסגעפונען ווערן, געהט להיפך צו זייערע אידעאלען, וואס וואקסען ארויס פון דער סאציאליסטישער גערעכטיגקייט.

זיי זאגען: עס איז אונזער סאציאליס- טישע פליכט, דערוויילע זיך גאר ניט צו רעכענען מיט אזעלכע אקציען-אונטערנעמונגען, ביז מען וועט ניט אויסגראבען „דאס ריינע גאלד“ פון דער וויסענשאפטליכער דערקענטנים אויף א כשר'ן וויסענשאפטליכען אינדוקטיווען וועג. און אז מען וועט אויסגראבען, וועלען מיר יעמאלט זעהען. דערוויילע זעהען מיר, אז וואס מעהר די מארקסיסטען גראבען זיך אין דער געשיכטע, אלץ אז אנדער פנים בעקומט זייער אייגענע טעאריע.

אונטער אזעלכע אומשטענדען פעררועהרט דער

סאָציאליסטישער יושר, מען זאָל דעם גורל פון מיליאָנען אר-  
בייטער („אָדער דעם גורל פון אַ גאנצען פאָלק“, זאגען מיר  
איצטער, טראכטענדיג וועגען אונזער אייגען אידיש פאָלק) מאכען  
אבהענגיג פון שעהנע טעאָרעטישע פלפולים.

און ווען אפילו מען זאָל אָננעהמען, אז די וויסענשאפטליכע  
אונטערזוכונג וועט ווען עס איז בעווייזען פונקט דאָס וואס קארל  
מארקס האָט געוואָלט פון איהר, איז יעמאלט דער מארקסיזם נאָך  
אויך ניט ביכולת ארויסצוטרעטען מיט פאזיטיוו זיכערע נביאות  
וועגען דעם גאנג פון דער געשיכטליכער ענטוויקעלונג אין דער צו-  
קונפט.

דעם בעווייז דערצו האָב איך געבראכט אין אַ בעזונדער  
ארבייט, וואָס איז דאָ אויך אין דער אידישער שפראך, און איך  
קאן דעריבער אבשיקען דעם לעזער צו איהר\*).

דאָ וויל איך נאָר ברינגען איין ציטאט:

„וואָס טהוט זיך מיט דעם הויפט־פאקטאר, מיט דעם עקאָ-  
נאָמישען פראצעס? ... כמעט יעדער מארקסיסט גלויבט, אז וואָס  
— וואָס, אבער די בעוועגונגען פון יענער מאך־דאָר, וואָס טרייבט  
אן אלע אנדערע רעדער, קאן מען אלע מאל אוועקשטעלען אונטער  
דער וויסענשאפטליכער קאנטראָל. דאָס איז אבער אַ גרויסער און  
שעדליכער טעות. גראד אין דעם פונקט ליעגט פערבארגען די ערגס-  
טע ציה פאר דער מארקסיסטישער מעטהאָדע: די ענטוויקעלונג  
און דעם גאנג פון דעם עקאָנאָמישען פראצעס איז בעצם נאָך שווער-  
רער צו בעשטימען, איידער די ענטוויקעלונג און דעם גאנג פון אַ  
סך ניט־עקאָנאָמישע פראצעסען, און קיינער האָט דעם פונקט ניט  
איינגעזעהען אזוי קלאָר, ווי דוקא ענגעלס אליין“.

„אין זיין שטארק „אפיקורסישער“ הקדמה צו מארקס'  
ווערק וועגען דעם קלאסען־קאמף אין פראנקרייך, געפינען מיר אויך  
אזעלכע מיני רייד:

---

(\*) זעה די געשיכטס־פילאסאפיע און דער ענד־ציעל“ באנד 3 פון  
מוינע „געזאמעלטע שריפטען“, ז. 133—191. די ארבייט איז פרי-  
דער געווען געדרוקט אין די דויטשע „סאציאליסטישע מאָנאטשהפ-  
טע“.

„דעם קלארען איבערבליק איבער די עקאנאמישע געשיכטע פון א געגעבענעם פעריאד קאן מען קיין מאל נישט געווינען אין דער זעלביגער צייט, נאָר ערשט שפעטער, ווען דער גאנצער שטאף איז צונויפגעזאמעלט און דורכגעמוסטערט. די סטאטיסטיק איז א נויט-ווענדיגער הילפס-מיטל דערצו און זי הינקט אלע מאל נאָך“ (\*). „אזא געדאנק לאזט אונז הערען אַהן א ברעקעל ספק אז די מארקסיסטישע מעטהאדע... קאן בשום אופן נישט זיין קיין מעטהאדע דע אויף פאראויסזעהען די צוקונפט: — דער סטאטיסטישער מאטעריאל, וועלכען איהר אונטערזוכט היינט, שפיעגעלט אין אמת'ען אב יענע פראצעסען, וואס האבען זיך אבגעשפיעלט א סך פריהער און האבען זיך שוין אפשר אין גאנצען איבערגעביטען. און בעת איהר בויט אייער נבואה אויף דעם גרונד פון דער לעצטער סטאטיסטיק, זענען אפשר אין די טיעפסטע טיעפעניסען פון דעם פערבארגענעם עקאנאמישען לעבען אויסגעוואקסען אזוינע בע-דינגונגען, וועמעס ווייטערע ענטוויקעלונג עס וועט לגמרי מאכען אונמעגליך, אייער נבואה זאל ווען עס איז מקוים ווערן. איהר זעהט זיי נאָך נישט, וויילע די סטאטיסטיק „הינקט“ און קאן קיינמאל נישט אַניאגען דעם ווירקליכען צושטאנד פון דעם עקאנאמישען פרא-צעס“.

דעריבער מוזען זיך די מארקסיסטען „איבערהויפט אזאנען פון א וועלכער עס איז סאציאלער נביאות. אז נישט קאנען זיי בע-קומען גאר א מאוס'ען פאטש אין פנים פון יענע וויכטיגע עקאנא-מישע ערשיינונגען, וואס ווירקען, לויט ענגעלס, „דאס רוב א לאנגע צייט פערבארגענהייט, איידער זיי בעווייזען זיך פלוצלונג און געוואלטאם אויף דער אויבערפלעך“ (\*).

ווי א נבואה פאר דער צוקונפט, קאן דעריבער דער סאציאליזם נישט זיין קיין וויסענשאפט. אבער לויט דעם בליק פון די סאציאליסטען-רעוואלוציאנערען, איז ער עפעס אזוינס, וואס איז אפשר נישט וועניגער ווערטה איידער די וויסענ-

(\* קארל מארקס, די קלאסענקעמפפע (1895) איינלייטונג, ז. 3.

(\* די געשיכטעס-פילאסאפיע א. א. וו., ז. 177-179.



שאפט. ער איז אַ גלויב ען. א גלויבען אין דעם מענשען.  
 אין דער מענשהייט און אין דעם טריאומף פון מענשליכער געדעכטיגקייט. ער איז דער בעסטער גלויבען פון דער מענשהייט, וואָס קעמפט פאר איהר בעפרייאונג.  
 און דאָס איז פאר איהם מעהר, איידער גענוג, כדי צו ווערן אַ ווירקזאמע היסטאָרישע קראפט.

